


សុត្តន្តបិដក ខុទ្ទកនិកាយ

ធម្មបទ ប្រាសិ ប្រែ



ភិក្ខុ ភិរម្យ រតនសារី សីហារនាម (ព្រះអង្គចែង)
សៀមរាប ក្នុងព្រះពុទ្ធសករាជ ២៥៦២ ឆ្នាំ២០១៩

មាតិកា

១. យមកវគ្គ	១
២. អប្បមាទវគ្គ	៩
៣. ចិត្តវគ្គ	១៣
៤. បុប្ផវគ្គ	១៦
៥. ពាលវគ្គ	២២
៦. បណ្ឌិតវគ្គ	២៧
៧. អរហន្តវគ្គ	៣១
៨. សហស្សវគ្គ	៣៥
៩. បាបវគ្គ	៤១
១០. ទណ្ឌវគ្គ	៤៧
១១. ជរាវគ្គ	៥២
១២. អត្តវគ្គ	៥៦
១៣. លោកវគ្គ	៥៩
១៤. ពុទ្ធវគ្គ	៦៣
១៥. សុខវគ្គ	៦៩
១៦. បិយវគ្គ	៧៣
១៧. កោធវគ្គ	៧៧
១៨. មលវគ្គ	៨២
១៩. ធម្មដ្ឋវគ្គ	៨៩

២០. មគ្គវគ្គ	៩៥
២១. បកិណ្ណកវគ្គ	១០១
២២. និរយវគ្គ	១០៦
២៣. នាគវគ្គ	១១១
២៤. តណ្ហាវគ្គ	១១៧
២៥. ភិក្ខុវគ្គ	១២៨
២៦. ព្រាហ្មណវគ្គ	១៣៦

គេនត្តយប្បណាមគាថា

ធម្មបទំ នយោ ពុទ្ធា, នរទេវាន ទេសយិ;

សព្វទុក្ខប្បហានាយ, តំ តីហិ សាទរំ នមេ។១

ព្រះសម្មាសម្ពុទ្ធព្រះអង្គជាអ្នកដឹងច្បាស់នូវធម្មបទ ទ្រង់សម្តែង ហើយ ដល់មនុស្សនិងទេវតាទាំងឡាយ ដើម្បីការលះបង់នូវ ទុក្ខទាំងអស់; ខ្ញុំព្រះករុណាសូមក្រាបថ្វាយបង្គំ នូវព្រះពុទ្ធអង្គ នោះ ដោយកាយវាចាចិត្តទាំងបី ដោយគោរព។

ធម្មបទំ សុអក្ខតំ, សត្តេ នីយតិ វដ្តតោ;

សព្វទុក្ខប្បហានាយ, តំ តីហិ សាទរំ នមេ។២

ព្រះធម៌គឺធម្មបទ ដែលព្រះមានព្រះភាគទ្រង់សម្តែងហើយ ដោយប្រពៃ តែងតែនាំចេញនូវសត្វទាំងឡាយ អំពីវដ្តៈ ដើម្បី ការលះបង់នូវទុក្ខទាំងអស់; ខ្ញុំព្រះករុណាសូមក្រាបថ្វាយបង្គំ នូវព្រះធម៌នោះ ដោយកាយវាចាចិត្តទាំងបី ដោយគោរព។

ធម្មបទំ ធរោ សង្ឃោ, សម្មទេវ បដិបជ្ជតិ;

សព្វទុក្ខប្បហានាយ, តំ តីហិ សាទរំ នមេ។៣

ព្រះសង្ឃលោកទ្រទ្រង់នូវធម្មបទ តែងប្រតិបត្តិដោយល្អ ពិតមែន ដើម្បីការលះបង់នូវជាតិទុក្ខ; ខ្ញុំព្រះករុណាសូមក្រាប ថ្វាយបង្គំនូវព្រះសង្ឃនោះ ដោយកាយវាចាចិត្តទាំងបីដោយ គោរព។

ខុទ្ទកនិកាយ ធម្មបទបាលី-វៀប

នមោ តិស្ស ភិក្ខុវតោ អរហតោ សម្មាសម្ពុទ្ធស្ស។

១. យមកវគ្គ

១. មនោបុព្វង្គមា ធម្មា, មនោសេដ្ឋាមនោមយា;
មនសា ចេ បទុដ្ឋេន, ភាសតិ វា ករោតិ វា;
តតោ នំ ទុក្ខមន្វេតិ, ចក្កំវ វហតោ បទំ។

ធម៌ទាំងឡាយ មានចិត្តជាប្រធាន មានចិត្តប្រសើរបំផុត
(មានចិត្តជាធំ) សម្រេចអំពីចិត្ត, បើបុគ្គលមានចិត្តត្រូវ
ទោសប្រទូស្តហើយ ពោលក្តី ធ្វើក្តី (នូវទុច្ចរិត), ព្រោះ
ទុច្ចរិតទាំងនោះ ទុក្ខរមែងជាប់តាមបុគ្គលនោះទៅ ដូច
កង់រទេះវិលទៅតាមជានស្នាមជើងគោកំពុងអូសទៅ។

២. មនោបុព្វង្គមា ធម្មា, មនោសេដ្ឋាមនោមយា;
មនសា ចេ បសន្នេន, ភាសតិ វា ករោតិ វា;
តតោ នំ សុខមន្វេតិ, ឆាយាវ អនុបាយិនី។

ធម៌ទាំងឡាយ មានចិត្តជាប្រធាន មានចិត្តប្រសើរបំផុត
សម្រេចអំពីចិត្ត, បើបុគ្គលមានចិត្តជ្រះថ្លាហើយ ពោលក្តី
ធ្វើក្តី (នូវសុចរិត), ព្រោះសុចរិតទាំងនោះ សុខរមែងជាប់
តាមបុគ្គលនោះទៅ ដូចស្រមោលអន្ទោលតាមប្រាណ។

៣. អក្កោច្ឆិមំ អវធិមំ, អជិនិមំ អហាសិមេ;
 យេ ច តំ ឧបនយ្ហន្តិ, វេរំ តេសំ ន សម្មតិ។
 បើជនទាំងឡាយណា ចងសេចក្តីក្រោធនោះទុកថា
 អ្នកឯណោះបានជេរអញ, អ្នកឯណោះបានវាយអញ,
 អ្នកឯណោះបានផ្ទាញ់អញ, អ្នកឯណោះបានលួចយក
 ទ្រព្យរបស់អញទៅហើយ (ដូច្នោះ) ពៀររបស់ជនទាំង
 ឡាយ មិនរំងាប់ឡើយ ។

៤. អក្កោច្ឆិមំ អវធិមំ, អជិនិមំ អហាសិមេ;
 យេ ច តំ នូបនយ្ហន្តិ, វេរំ តេសូបសម្មតិ។
 តែជនទាំងឡាយណា មិនចងសេចក្តីក្រោធនោះទុកថា
 អ្នកឯណោះបានជេរអញ, អ្នកឯណោះបានវាយអញ,
 អ្នកឯណោះបានផ្ទាញ់អញ, អ្នកឯណោះបានលួចយក
 ទ្រព្យរបស់អញទៅហើយ (ដូច្នោះ) ពៀររបស់ជនទាំង
 ឡាយ ទើបរំងាប់បាន ។

៥. ន ហិ វេវេន វេវានិ, សម្មន្តីធកុទាចនំ;
 អវេវេន ច សម្មន្តិ, ឯស ធម្មោ សនន្តនោ។
 ពិតមែន តាំងពីកាលណាមក ក្នុងលោកនេះ ពៀរទាំង
 ឡាយ មិនរំងាប់ដោយពៀរឡើយ, ពៀរទាំងឡាយ តែង
 រំងាប់ ដោយមិនមានពៀរ ។

៦. បរេ ច ន វិជានន្តិ, មយមេត្ត យមាមសេ;
 យេ ច តត្ថវិជានន្តិ, តតោ សម្មន្តិ មេធាតា។
 ជនទាំងឡាយដទៃ (ក្រៅអំពីបណ្ឌិត) តែងមិនដឹងខ្លួន
 ថា យើងទាំងឡាយ នឹងវិនាសក្នុងកណ្តាលនៃពួកនេះ
 ដូច្នោះ ការឈ្លោះប្រកែកទាំងឡាយ រមែងរំងាប់ អំពីជន
 ទាំងឡាយនោះ ។

៧. សុភានុបស្សី វិហរន្តំ, តន្រ្ទិយេសុ អសំវុតំ;
 ភោជនម្ហិ អមត្តញ្ញំ, កុសីតំ ហីនវិរិយំ;
 តំ វេ បសហតិ មារោ, វាតោ រុក្ខំវ ទុព្វលំ។
 បុគ្គលដែលយល់ឃើញនូវអារម្មណ៍ថាល្អ មិនសង្រួម
 ក្នុងឥន្ទ្រិយទាំងឡាយ មិនដឹងប្រមាណក្នុងភោជន ខ្ជិល
 ច្រអូស មានព្យាយាមធូរថយ កិលេសមារ រមែងគ្រប
 សង្កត់នូវបុគ្គលនោះឯង ដូចខ្យល់គ្របសង្កត់ដើមឈើ
 ទុព្វលដូច្នោះ។

៨. អសុភានុបស្សី វិហរន្តំ, តន្រ្ទិយេសុ សុសំវុតំ;
 ភោជនម្ហិ ច មត្តញ្ញំ, សទ្ធិំ អារទ្ធវិរិយំ;
 តំ វេ នប្បសហតិ មារោ, វាតោ សេលំវ បព្វតំ។
 ឯបុគ្គលដែលយល់ឃើញនូវអារម្មណ៍ថាមិនល្អ សង្រួម
 ប្រពៃក្នុងឥន្ទ្រិយទាំងឡាយ ដឹងប្រមាណក្នុងភោជន

មានសទ្ធា ប្រារព្ធព្យាយាម កិលេសមាន រមែងគ្របសង្កត់
នូវបុគ្គលនោះមិនបាន ដូចខ្យល់គ្របសង្កត់ភ្នំថ្មតាន់មិន
បានដូច្នោះ ។

៩. អនិក្កសាវោ កាសាវំ, យោ វត្ថុំ បរិទហិស្សតិ;

អបេតោ ទមសច្ឆេន, ន សោ កាសាវមហតិ។

អ្នកណានៅមានទឹកចត់គឺវាគាទិក្កិលេស (ក្នុងសន្តាន)
ជាអ្នកបោះបង់ការទូន្មាននូវឥន្ទ្រិយ និងសច្ចៈ ហើយ
ស្លៀកដណ្តប់សំពត់កាសាវៈ, អ្នកនោះ មិនគួរនឹងស្លៀក
ដណ្តប់សំពត់កាសាវៈឡើយ។

១០. យោ ច វន្តកសាវស្ស, សីលេសុ សុសមាហិតោ;

ឧបេតោ ទមសច្ឆេន, ស វេ កាសាវមហតិ។

លុះតែអ្នកណាមានទឹកចត់គឺវាគាទិក្កិលេស ខ្ជាក់ចោល
អស់ហើយ ជាអ្នកមានចិត្តតម្កល់មាំ ក្នុងចតុប្បារិសុទ្ធិ-
សីល ប្រកបដោយការទូន្មាននូវឥន្ទ្រិយ និងសច្ចៈ, អ្នក
នោះឯង ទើបគួរនឹងស្លៀកដណ្តប់សំពត់កាសាវៈបាន។

១១. អសារេ សារមតិនោ, សារេ ចាសារទស្សិនោ;

តេ សារំ នាធិគច្ឆន្តិ, មិច្ឆាសង្កប្បគោចរា។

ជនទាំងឡាយ ដែលយល់ឃើញថាជាធម៌មានខ្លឹម ក្នុង
ធម៌មិនមានខ្លឹមផង ដែលយល់ឃើញថាជាធម៌មិនមាន

ខ្លឹម ក្នុងធម៌មានខ្លឹមផង ពួកគេមានសេចក្តីត្រិះខុស ជា
គោចរ រមែងមិនបាននូវធម៌ដែលមានខ្លឹមឡើយ។

១២. សារញ សារតោ ញត្វា, អសារញ អសារតោ;
តេ សារំ អធិគច្ឆន្តិ, សម្មាសង្កប្បគោចរា។

ជនទាំងឡាយ បានដឹងនូវធម៌មានខ្លឹមថាជាធម៌មាន
ខ្លឹមផង នូវធម៌មិនមានខ្លឹម ថាជាធម៌មិនមានខ្លឹមផង ពួក
គេមានសេចក្តីត្រិះត្រូវជាគោចរ ទើបបាននូវធម៌ដែល
មានខ្លឹម។

១៣. យថា អគារំ ទុច្ឆន្នំ, វុដ្ឋិ សមតិវិជ្ឈតិ;
ឯវំ អភាវិតំ ចិត្តំ, រាគោ សមតិវិជ្ឈតិ។

ផ្ទះដែលគេប្រក់ខ្លីខ្លាហើយ, តំណក់ទឹកភ្លៀង រមែង
លេចស្រោចបាន យ៉ាងណាមិញ; ចិត្តដែលគេមិនអប់រំ
ហើយ, រាគៈ រមែងលេចស្រោចបាន ក៏យ៉ាងនោះឯង ។

១៤. យថា អគារំ សុឆន្នំ, វុដ្ឋិ ន សមតិវិជ្ឈតិ;
ឯវំ សុភាវិតំ ចិត្តំ, រាគោ ន សមតិវិជ្ឈតិ។

ផ្ទះដែលគេប្រក់ល្អហើយ, តំណក់ទឹកភ្លៀង មិនលេច
ស្រោចបានទេ យ៉ាងណាមិញ; ចិត្តដែលគេបានអប់រំ
ហើយ, រាគៈមិនលេចស្រោចបានទេ ក៏យ៉ាងនោះឯង។

១៥. ឥធិ សោចតិ បេច្ច សោចតិ,
 បាបការី ឧភយត្ថ សោចតិ;
 សោ សោចតិ សោ វិហញ្ញតិ,
 ទិស្វា កម្មកិលិដ្ឋមត្តនោ។

បុគ្គលអ្នកធ្វើបាប តែងសោកស្តាយ ក្នុងលោកនេះផង
 សោកស្តាយក្នុងលោកខាងមុខផង គឺសោកស្តាយ ក្នុង
 លោកទាំងពីរ, គេបានឃើញនូវអំពើដ៏សៅហ្មង របស់
 ខ្លួនហើយ រមែងសោកស្តាយ គេរមែងក្តៅក្រហាយ ។

១៦. ឥធិ មោទតិ បេច្ច មោទតិ,
 កតបុញ្ញោ ឧភយត្ថ មោទតិ;
 សោ មោទតិ សោ បមោទតិ,
 ទិស្វា កម្មវិសុទ្ធិមត្តនោ។

បុគ្គលអ្នកធ្វើបុណ្យ តែងរីករាយ ក្នុងលោកនេះផង
 រីករាយក្នុងលោកខាងមុខផង គឺរីករាយ ក្នុងលោកទាំង
 ពីរ, គេបានឃើញនូវអំពើដ៏បរិសុទ្ធរបស់ខ្លួនហើយ រមែង
 រីករាយ គេរមែងស្រស់ស្រាយ ។

១៧. ឥធិ តប្បតិ បេច្ច តប្បតិ, បាបការី ឧភយត្ថ តប្បតិ;
 បាបំ មេ កតន្តិ តប្បតិ, ភិយ្យោ តប្បតិ ទុគ្គតី គតោ។
 បុគ្គលអ្នកធ្វើបាប តែងក្តៅក្រហាយ ក្នុងលោកនេះផង

ក្តៅក្រហាយ ក្នុងលោកខាងមុខផង គឺក្តៅក្រហាយ ក្នុង
លោកទាំងពីរ, គេក្តៅក្រហាយ ដោយគិតឃើញថា
“បាបអញបានធ្វើហើយ” លុះទៅកាន់ទុគ្គតិហើយ ក៏
រឹងរឹតតែក្តៅក្រហាយដ៏ក្រៃលែង ។

១៨. ឥធ នន្ទតិ បេច្ច នន្ទតិ, កតបុញ្ញោ ឧភយត្ថ នន្ទតិ;

បុញ្ញំ មេ កតន្តិ នន្ទតិ, ភិយ្យោ នន្ទតិ សុត្តតី គតោ។

បុគ្គលអ្នកធ្វើបុណ្យ តែងត្រេកអរ ក្នុងលោកនេះផង
ត្រេកអរ ក្នុងលោកខាងមុខផង គឺត្រេកអរ ក្នុងលោក
ទាំងពីរ, គេត្រេកអរ ដោយគិតឃើញថា “បុណ្យអញ
បានធ្វើហើយ” លុះទៅកាន់សុគតិហើយ ក៏រឹងរឹតតែ
ត្រេកអរដ៏ក្រៃលែង ។

១៩. ពហុម្បិ ចេ សំហិត ភាសមានោ,

ន តក្ករោ ហោតិ នរោ បមត្តោ;

គោបោវ គារោ គណយំ បរេសំ,

ន ភាគវា សាមញ្ញស្ស ហោតិ។

បើនរជនកាលពោលនូវព្រះពុទ្ធវចនៈសូម្បីច្រើន តែជា
អ្នកប្រមាទ មិនធ្វើតាមព្រះពុទ្ធវចនៈនោះ រមែងជាអ្នក
មិនមានចំនែកនៃសាមញ្ញផល (ផលរបស់សមណៈ) ដូច
អ្នករក្សាគោកាលរាប់គោ ប្រគល់ឲ្យអ្នកដទៃហើយ

(ជាអ្នកមិនបានបរិភោគនូវបញ្ចុកោរស¹)ដូច្នោះឯង ។

២០. អប្បម្បិ ចេ សំហិត ភាសមាណោ,
 ធម្មស្ស ហោតិ អនុធម្មចារិ;
 រាគញ ទោសញ បហាយ មោហំ,
 សម្មប្បជានោ សុរិមុត្តចិត្តោ;
 អនុបាទិយានោ ឥធា ហរំ វា,
 ស ភាគវា សាមញ្ញស្ស ហោតិ។

បើនរជនកាលពោលនូវព្រះពុទ្ធវចនៈ សូម្បីបន្តិចបន្តួច
 តែជាអ្នកប្រព្រឹត្តនូវធម៌សមគួរដល់ធម៌ បានលះបង់ នូវ
 រាគៈទោសៈនិងមោហៈ ជាអ្នកដឹងនូវធម៌ដែលកំណត់
 តាមហេតុ មានចិត្តផុតស្រឡះហើយដោយល្អ មិនមាន
 សេចក្តីប្រកាន់មាំ ក្នុងលោកនេះនិងលោកខាងមុខ នរ-
 ជននោះ ទើបជាអ្នកមានចំនែកនៃសាមញ្ញផល។

យមកវគ្គោ បបមោ និដ្ឋិតោ។

យមកវគ្គ ទី១ ចប់ ។

1 បញ្ចុកោរស ប្រែថា រសដែលកើតអំពីរសនៃទឹកដោះគោ ៥មុខ គឺខឹរៈ ទឹកដោះស្រស់
 ១ ទធិ ទឹកដោះជូរ១ តក្កៈ ទឹកដោះជូរឡើងពពុះ១ នរនីតៈ ទឹកដោះខាប់១ សប្បិ ទឹក
 ដោះថ្លា១ ។ វចនានុក្រម, ទីយនិកាយ សីលក្ខន្ធវគ្គ បោដ្ឋបាទសូត្រ រូមនឹងតតិយ
 បារាជិកអដ្ឋកថា។

២. អប្បមាទវគ្គ

២១. អប្បមាទោ អមតបទំ, បមាទោ មច្ចុនោ បទំ;

អប្បមត្តាន មីយន្តិ, យេ បមត្តា យថា មតា។

សេចក្តីមិនប្រមាទ ជាផ្លូវនៃសេចក្តីមិនស្លាប់, សេចក្តីប្រមាទ ជាផ្លូវនៃសេចក្តីស្លាប់, ពួកជនដែលមិនប្រមាទ ឈ្មោះថាមិនស្លាប់, ពួកជនដែលប្រមាទ ទុកដូចជាមនុស្សស្លាប់ទៅហើយ។

២២. ឯតំ វិសេសតោ ញត្វា, អប្បមាទម្ហិ បណ្ឌិតា;

អប្បមាទេ បមោទន្តិ, អរិយានំ គោចរេរតា។

ពួកបណ្ឌិតបានជ្រាបនូវដំនើរនេះ ដោយប្លែកគ្នា(ទើបបិតនៅ) ក្នុងសេចក្តីមិនប្រមាទ រីករាយ ក្នុងសេចក្តីមិនប្រមាទ, ត្រេកអរហើយ ក្នុងធម៌ជាទីគោចរ របស់ព្រះអរិយៈទាំងឡាយ។

២៣. តេ ឈាយិនោ សាតតិកា, និច្ចំ ទឡ្ហបរក្កមា;

ផុសន្តិ ធីរា និព្វានំ, យោគក្ខេមំ អនុត្តរំ។

បណ្ឌិតទាំងនោះ មានការសំឡឹងពិនិត្យជាប្រក្រតី មានព្យាយាមជាប់តគ្នា មានសេចក្តីប្រឹងប្រែងមាំមួនជានិច្ច ជាអ្នកប្រាជ្ញ តែងពាល់ត្រូវនូវព្រះនិព្វាន ជាទីក្សេមក្សាន្ត ចាកយោគៈ ជាគុណជាតដ៏ប្រសើរបំផុត។

២៤. ឧដ្ឋានវតោ សតីមតោ, សុចិកម្មស្ស និសម្មការិនោ;
 សញ្ញតស្ស ធម្មជីវិនោ, អប្បមត្តស្ស យសោភិវឌ្ឍតិ។
 យសរមែងចំរើនក្រែលែង ដល់បុគ្គលអ្នកមានសេចក្តី
 ប្រឹងប្រែង មានស្មារតី មានការងារស្អាតល្អ មានការ
 ពិចារណារួចហើយទើបធ្វើ មានការសង្រួម រស់នៅ
 ដោយធម៌ មិនមានសេចក្តីប្រមាទ។

២៥. ឧដ្ឋានេនប្បមាទេន, សញ្ញមេន ទមេន ច;
 ទីបំ កយិកថ មេធាវី, យំ ឱយោ នាភិកីរតិ។
 អ្នកប្រាជ្ញគប្បីសាងកោះ (គឺអរហត្តផល) ជាកោះដែល
 ជំនន់(គឺកិលេស)ជន់ពន្លិចមិនបាន ដោយសេចក្តីប្រឹង
 ប្រែងផង ដោយសេចក្តីមិនប្រមាទផង ដោយការសង្រួម
 ក្នុងសីលផង ដោយការទូន្មាននូវឥន្ទ្រិយផង។

២៦. បមាទមនុយុញ្ជន្តិ, ពាលា ទុម្មេធិនោ ជនា;
 អប្បមាទញ្ចមេធាវី, ធនំ សេដ្ឋំវរក្ខតិ។
 ពួកជនពាលអប្បឥតប្រាជ្ញា តែងប្រកបរឿយៗ នូវសេច
 ក្តីប្រមាទ, ចំនែកអ្នកប្រាជ្ញ តែងរក្សានូវសេចក្តីមិន
 ប្រមាទ ដូចទ្រព្យដ៏ប្រសើរថ្លៃថ្លា។

២៧. មា បមាទមនុយុញ្ជថ, មា កាមរតិសន្តវ;
 អប្បមត្តោ ហិ ណាយន្តោ, បប្បោតិវិបុលំ សុខំ។

អ្នកទាំងឡាយ ចូរកុំប្រកបរឿយៗ នូវសេចក្តីប្រមាទ,
ចូរកុំប្រកបរឿយៗ នូវសេចក្តីរីករាយក្នុងកាមឡើយ;
ដ្បិតបុគ្គលអ្នកមិនប្រមាទ ខំសង្កេតពិនិត្យ រមែងបាននូវ
សេចក្តីសុខដ៏ទូលាយ ។

២៨. បមាទំ អប្បមាទេន, យទា នុទតិ បណ្ឌិតោ;
បញ្ញាបាសាទមារុយ្ហ, អសោកោ សោកិនី បជំ;
បព្វតដ្ឋោវ ភុម្មដ្ឋេ, ធីរោ ពាលេ អវេក្ខតិ។

កាលណា បណ្ឌិតបន្ទោបង់នូវសេចក្តីប្រមាទ ដោយ
សេចក្តីមិនប្រមាទ, កាលណោះ លោកនឹងឡើងកាន់
ប្រាសាទគឺបញ្ញា ជាអ្នកមិនសោក រមែងឃើញនូវពួក
សត្វដែលមានសោក, ធីរជន តែងឃើញនូវពួកជនពាល
ដូចបុគ្គលដែលឈរលើកំពូលភ្នំ ហើយក្រឡេកមើលនូវ
ពួកជនដែលបិតនៅលើផែនដីដូច្នោះឯង ។

២៩. អប្បមត្តោ បមត្តេសុ, សុត្តេសុ ពហុជាគរោ;
អពលស្សំវ សីយស្សោ, ហិត្វា យាតិ សុមេធសោ។

បណ្ឌិតមានប្រាជ្ញាមុះមុត កាលបើពួកបុគ្គលកំពុងតែ
ប្រមាទ លោកមិនប្រមាទ, កាលបើពួកបុគ្គលកំពុងតែ
ដេកលក់ លោកភ្ញាក់រលឹកច្រើន, លោករមែងលះបង់ទៅ
ចោលនូវបុគ្គលបែបនោះ ដូចសេះល្បឿនដែលទៅ

ចោលនូវសេះដែលមិនមានកំលាំងដូច្នោះឯង ។

៣០. អប្បមាទេន មយវា, ទេវានំ សេដ្ឋតំ គតោ;

អប្បមាទំ បសំសន្តិ, បមាទោ គរហិតោ សទា។

មាណពមានឈ្មោះថាមយៈ ដល់នូវភាពជាអ្នកប្រសើរ
បំផុត ជាងទេវតាទាំងឡាយ ព្រោះតែសេចក្តីមិនប្រមាទ,
អ្នកប្រាជ្ញទាំងឡាយ តែងសរសើរសេចក្តីមិនប្រមាទ, ត្មៈ
តិះដៀលសេចក្តីប្រមាទ សព្វៗកាល ។

៣១. អប្បមាទរតោ ភិក្ខុ, បមាទេ ភយទស្សិវា;

សំយោជនំ អណុំ ចូលំ, ឧហំ អត្តីវ គច្ឆតិ។

ភិក្ខុអ្នកត្រេកអរក្នុងសេចក្តីមិនប្រមាទ ឬឃើញភ័យក្នុង
សេចក្តីប្រមាទ តែងដុតចោលសំយោជនៈ ទាំងតូចទាំង
ធំ ដូចភ្លើងដុតកំទេច ទាំងតូចទាំងធំដូច្នោះឯង ។

៣២. អប្បមាទរតោ ភិក្ខុ, បមាទេ ភយទស្សិវា;

អភព្វោ បរិហានាយ, និព្វានស្សេវ សន្តិកេ។

ភិក្ខុអ្នកត្រេកអរក្នុងសេចក្តីមិនប្រមាទ ឬឃើញភ័យក្នុង
សេចក្តីប្រមាទ ជាអ្នកមិនគួរនឹងសាបសូន្យចាកគុណធម៌
ឈ្មោះថាបិតនៅក្នុងជិតនៃព្រះនិព្វាន។

អប្បមាទវគ្គោ ទុតិយោ និដ្ឋិតោ។

អប្បមាទវគ្គ ទី២ ចប់ ។

៣. ចិត្តវត្ថុ

**៣៣. ជន្ននំ ចបលំ ចិត្តំ, ទុរក្ខំ ទុន្និវារយំ;
ឧជំ ករោតិ មេធាវី, ឧសុកាវោរ តេជនំ។**

អ្នកប្រាជ្ញ តែងធ្វើចិត្តដែលញាប់ញ័រ យឿងយឿង រក្សា
បានដោយកម្រ ហាមឃាត់បានដោយលំបាក ឲ្យជាចិត្ត
ត្រង់បាន ដូចអ្នកធ្វើព្រួញពត់ព្រួញឲ្យត្រង់បាន។

**៣៤. វារិជោវ ថលេ ខិត្តោ, ឱកមោកតឧព្ពតោ;
បរិជន្នតិទំ ចិត្តំ, មារធយ័រ្យំ បហាតវេ។**

ចិត្តនេះ ដែលបុគ្គលលើកឡើងចាកទីអាស័យ (គឺកាម-
គុណ៥) បោះទៅក្នុងវិបស្សនាកម្មដ្ឋាន ដើម្បីលះបង់នូវ
ដ្ឋៈជាទីនៅនៃមារ រមែងញាប់ញ័រ ដូចត្រីដែលគេលើក
ឡើងចាកទីអាស័យគឺទឹក បោះទៅលើគោកដូច្នោះឯង។

**៣៥. ទុន្និត្តហស្ស លហុនោ, យត្តកាមនិបាតិនោ;
ចិត្តស្ស ទមថោ សាធុ, ចិត្តំ ទន្នំ សុខាវហំ។**

ការទូន្មានចិត្ត ដែលសង្កត់សង្កិនបានដោយលំបាក ជា
ធម្មជាតិរហ័ស មានប្រក្រតីធ្លាក់ចុះទៅតាមសេចក្តីប្រា
ថ្នាំ ក្នុងអារម្មណ៍ណាមួយ ជាគុណញ៉ាំងប្រយោជន៍ឲ្យ
សម្រេច, (ព្រោះថា) ចិត្តដែលទូន្មានបានហើយ រមែងនាំ
មកនូវសេចក្តីសុខ ។

៣៦. សុទុទ្ធសំ សុនិបុណំ, យត្តកាមនិបាតិនំ;

ចិត្តំ រក្ខេច មេធាវី, ចិត្តំ គុត្តំ សុខាវហំ។

អ្នកមានប្រាជ្ញា គួររក្សាចិត្ត ដែលឃើញបានដោយកម្រ
ក្រៃពេក ដែលល្អិតពេកណាស់ មានប្រក្រតីធ្លាក់ចុះទៅ
តាមសេចក្តីប្រាថ្នា ក្នុងអារម្មណ៍ណាមួយ, (ព្រោះថា)ចិត្ត
ដែលរក្សាបានហើយ រមែងនាំមកនូវសេចក្តីសុខ ។

៣៧. ទូរង្គមំ ឯកចរំ, អសរីរី គុហាសយំ;

យេ ចិត្តំ សញ្ញមេស្សន្តិ, មោក្ខន្តិ មារពន្ធនា។

អ្នកទាំងឡាយណា នឹងសង្រួមចិត្តដែលទៅឆ្ងាយ ត្រាច់
ទៅតែឯង មិនមានសរីរៈ មានគុហាគឺមហាកូត្រូប៤ ជាទី
អាស្រ័យនៅ, អ្នកទាំងឡាយនោះឯង រមែងរួចផុតចាក
ចំណងនៃមារ ។

៣៨. អនវដ្ឋិតចិត្តស្ស, សទ្ធម្មំ អវិជានតោ;

បរិប្បវបសាទស្ស, បញ្ញា ន បរិបូតិ។

បញ្ញារមែងមិនបរិបូណ៌ដល់អ្នកមានចិត្តមិនខ្ជាប់ខ្ជួន មិន
ដឹងច្បាស់នូវព្រះសទ្ធម្ម មានសេចក្តីជ្រះថ្លាអណ្តែតទៅ។

៣៩. អនវស្សុតចិត្តស្ស, អនន្ទាហតចេតសោ;

បុញ្ញបាបបហីនស្ស, នត្តិ ជាគរតោ ភយំ។

ភ័យរមែងមិនមាន ដល់អ្នកមានចិត្តមិនទទឹកដោយរាគៈ

មានចិត្តដែលទោសខ្លាំងខ្លប់មិនបាន មានបុណ្យនិង
បាបលះចោលហើយ ភ្ញាក់រលឹកជានិច្ច។

៤០. កុម្មុបមំ កាយមិមំវិទិត្វា, នគរុបមំ ចិត្តមិទំ វេបេត្វា;
យោធនេមំ មារំ បញ្ញាវុធនេ, ជិតញ្ច រក្ខេ អនិវេសនោ សិយា។

បុគ្គលគប្បីដឹងច្បាស់នូវកាយនេះ ថាដូចជាក្នុង, គប្បី
បិទនូវចិត្តនេះ ឲ្យដូចជាបិទទ្វារនគរ ហើយច្បាំងនឹងមារ
ដោយអាវុធគឺបញ្ញា, គប្បីរក្សានូវជម្នះដែលឈ្នះហើយ
គប្បីជាអ្នកមិននៅដំអក់(ក្នុងសមាបត្តិ)។

៤១. អចិរំ វតយំ កាយោ, បចិរំ អធិសេស្សតិ;

ឆុទ្ធោ អបេតវិញ្ញាណោ, និរត្តំ កលិង្គរំ។

កាយនេះ មិននៅយូរប៉ុន្មានឡើយ តែមានវិញ្ញាណទៅ
ប្រាសហើយជាកាយគឺគេបោះបង់ចោល ក៏នឹងដេកសង្កត់
នៅលើផែនដី ដូចជាអង្កត់អុសរកប្រយោជន៍គ្មាន។

៤២. ទិសោ ទិសំ យំ តំ កយិរា, វេរី វា បន វេរិនំ;

មិច្ឆាបណិហិតំ ចិត្តំ, បាបិយោ នំ តតោ ករេ។

ចោរក្រឡេកឃើញចោរផងគ្នា ឬក៏បុគ្គលមានពៀរ ក្រ
លេកឃើញបុគ្គលមានពៀរផងគ្នា គប្បីធ្វើនូវសេចក្តី
វិនាសណាមួយដល់គ្នា, ចិត្តដែលបុគ្គលតម្កល់ទុកខុស
ហើយ រមែងធ្វើនូវបុគ្គលនោះ ឲ្យអាក្រក់ក្រៃលែង ជាង

វិនាសនោះទៅទៀត។

៤៣. ន តំ មាតា បិតា កយិវា, អញ្ញោ វាបិ ច ញាតកា;

សម្មាបណិហិតំ ចិត្តំ, សេយ្យសោ នំ តតោ ករេ។

មាតា បិតា ឬក៏ពួកជនដទៃជាញាតិ មិនគប្បីធ្វើនូវហេតុ
នោះបាន, (ចំនែកខាង) ចិត្តដែលបុគ្គលតម្កល់ទុកត្រូវ
ហើយ រមែងធ្វើនូវបុគ្គលនោះ ឲ្យប្រសើរក្រៃលែង ជាង
ហេតុនោះទៅទៀត។

ចិត្តវគ្គោ តតិយោ និដ្ឋិតោ។

ចិត្តវគ្គ ទី៣ ចប់ ។

៤. បុប្ផវគ្គ

៤៤. កោ ឥមំ បបរីវិចេស្សតិ, យមលោកញ ឥមំ សទេវកំ;

កោ ធម្មបទំ សុទេសិតំ, កុសលោ បុប្ផមិវ បចេស្សតិ។

អ្នកណានឹងដឹងច្បាស់ នូវផែនដីគឺអត្តភាពនេះផង នូវ
យមលោកគឺអបាយភូមិ៤ផង នូវមនុស្សលោកនេះ ព្រម
ទាំងទេវលោកផង, អ្នកណានឹងដឹងច្បាស់ នូវចំនែកនៃ
ធម៌ ដែលតថាគតសំដែងហើយដោយប្រពៃ ដូច
មាលាការដែលឈ្លាសវៃ ដឹងហើយជ្រើសរើសយកតែផ្កា
ល្អប៉ុណ្ណោះ។

៤៥. សេខោ បបរិវិចេស្សតិ, យមលោកញ ឥមំ សទេវកំ;

សេខោ ធម្មបទំ សុទេសិតំ, កុសលោ បុប្ផមិវ បចេស្សតិ។
សេក្ខបុគ្គល នឹងដឹងច្បាស់នូវផែនដីគឺអត្តភាពនេះផង
នូវយមលោកគឺអបាយភូមិ៤ផង នូវមនុស្សលោកនេះ
ព្រមទាំងទេវលោកផង, សេក្ខបុគ្គល នឹងដឹងច្បាស់ នូវចំ
នែកនៃធម៌ ដែលតថាគតសំដែងហើយដោយប្រពៃ ដូច
មាលាការដែលឈ្លាសវៃ ដឹងហើយ ជ្រើសរើសយកតែ
ផ្កាល្អប៉ុណ្ណោះ។

៤៦. ផេណូបមំ កាយមិមំវិទិត្វា, មរិចិធម្មំ អភិសម្ពុធានោ;

វេត្វាន មារស្ស បបុប្ផកានិ, អទស្សនំ មច្ចុរាជស្ស គច្ឆេ។
ភិក្ខុកាលដឹងច្បាស់នូវកាយនេះ ថាដូចជាដុំពពុះទឹក
ដឹងច្បាស់ នូវកាយនេះ ថាមានសភាពដូចព្រេញថ្ងៃ គប្បី
កាត់នូវកម្រងផ្កានៃមារគឺវដ្តៈ៣ ហើយទៅកាន់ទីជាទីមិន
ឃើញនៃមច្ចុរាជ។

៤៧. បុប្ផានិ ហេវ បចិនន្តំ, ព្យាសត្តមានសំ នរិ;

សុត្តំ គាមំ មហោយោវ, មច្ចុ អាទាយ គច្ឆតិ។
មច្ចុគឺសេចក្តីស្លាប់ តែងនាំយកទៅនូវនរជន ដែលកំពុង
ជ្រើសរើសនូវផ្កាគឺកាមគុណ ៥ មានចិត្តជាប់ជំពាក់
ដោយអាការៈផ្សេងៗនុះឯង ដូចទឹកជំនន់ដ៏ធំ ដែលកូច

នាំយកនូវអ្នកស្រុកកំពុងតែដេកលក់ដូច្នោះឯង ។

៤៨. បុប្ផានិ ហៅ បចិនន្តំ, ព្យាសត្តមនសំ នវ៌;

អតិក្កំយេវ* កាមេសុ, អន្តកោ កុរុតេវសំ។

អន្តកៈគឺសេចក្តីស្លាប់ តែងក្រុងនូវនរជន ដែលកំពុង
ជ្រើសរើសនូវផ្កាគឺកាមគុណ ៥ មានចិត្តជាប់ជំពាក់
ដោយអាការៈផ្សេងៗ មិនទាន់ឆ្លែតឆ្លងក្នុងកាមទាំង
ឡាយនុ៎ះឯង ឲ្យបិតនៅក្នុងអំនាចរបស់ខ្លួន ។

៤៩. យថាបិ ភមរោ បុប្ផំ, វណ្ណគន្ធមហេបយំ;

បលេតិ រសមាទាយ, ឯវំ គាមេ មុនី ចរេ។

ដូចជាកូមរា(សត្វក្រែបផ្កា) មិនធ្វើផ្កាដែលមានពណ៌
និងក្លិនឲ្យវិនាស ក្រែបយកតែរស ហើយហើរទៅ យ៉ាង
ណា, អ្នកប្រាជ្ញត្រាច់ទៅ (ដើម្បីភិក្ខុ)ក្នុងស្រុក (មិនធ្វើ
សទ្ធានិងទ្រព្យនៃត្រកូលឲ្យវិនាស) ក៏យ៉ាងនោះឯង។

៥០. ន បរេសំ វិលោមានិ, ន បរេសំ កតាកតំ;

អត្តនោវ អវេក្ខេយ្យ, កតានិ អកតានិ ច។

ពាក្យអាក្រក់របស់ពួកជនដទៃ បុគ្គលមិនគួរធ្វើទុកក្នុង
ចិត្តទេ, កិច្ចដែលធ្វើហើយនិងមិនទាន់ធ្វើ របស់ពួកជន
ដទៃ បុគ្គលមិនគួរចាំឃ្លាំមើលទេ; បុគ្គលគួរពិនិត្យមើល
តែកិច្ចការងារទាំងឡាយដែលហើយ និងនៅមិនទាន់ធ្វើ

របស់ខ្លួនឯងវិញ។

៥១. យថាបិ រុចិរំ បុប្ផំ, វណ្ណវន្តំ អគន្ធកំ;

ឯវំ សុភាសិតាវាចា, អផលា ហោតិ អកុញ្ចតោ។
ដូចជាផ្កាល្អ បរិបូណ៌ដោយពណ៌ តែគ្មានក្លិន យ៉ាងណា,
វាចាដែលបុគ្គលពោលល្អហើយ ជាគុណជាតិមិនមាន
ផល ដល់បុគ្គលដែលមិនធ្វើតាម ក៏យ៉ាងនោះឯង ។

៥២. យថាបិ រុចិរំ បុប្ផំ, វណ្ណវន្តំ សុគន្ធកំ;

ឯវំ សុភាសិតាវាចា, សផលា ហោតិ កុញ្ចតោ។
ដូចជាផ្កាល្អ បរិបូណ៌ដោយពណ៌ មានក្លិនក្រអូប យ៉ាង
ណា, វាចាដែលបុគ្គលពោលល្អហើយ ជាគុណជាតិ
មានផល ដល់បុគ្គលដែលធ្វើតាម ក៏យ៉ាងនោះឯង ។

៥៣. យថាបិ បុប្ផរាសិម្ហា, កយិរា មាលាគុណេ ពហុ;

ឯវំ ជាតេន មច្ឆេន, កត្តព្វំ កុសលំ ពហុ។

ដូចជាមាលាការចេះធ្វើសំណុំកម្រងផ្កា អំពីគំនរនៃផ្កា
(ផ្សេងៗគ្នា)ឲ្យច្រើន យ៉ាងណា, កុសលដែលសត្វកើត
មកហើយ គួរធ្វើឲ្យច្រើន ក៏យ៉ាងនោះឯង ។

៥៤. ន បុប្ផគន្លោ បដិវាតមេតិ,

ន ចន្ទនំ តគរមណ្ឌិកា;

សតញ្ច គន្លោ បដិវាតមេតិ,

សព្វា ទិសា សប្បុរិសោ បវាយតិ។

ក្លិនផ្កាលើ ផ្សាយទៅប្រាសខ្យល់មិនបាន, ក្លិនខ្លឹម
ចន្ទន៍ក្តី ក្លិនខ្លឹមក្រស្នាក្តី ក៏ផ្សាយទៅប្រាសខ្យល់មិនបាន,
ចំនែកក្លិន របស់សប្បុរសទាំងឡាយ ទើបផ្សាយទៅ
ប្រាសខ្យល់បាន គឺក្លិនរបស់សប្បុរស រមែងផ្សាយទៅ
បានគ្រប់ទិសទាំងអស់។

៥៥. ចន្ទនំ តគរំ វាបិ, ឧប្បុលំ អថ វស្សិកី;

ឯតេសំ គន្ធាតានំ, សីលគន្ធា អនុត្តរោ។

ក្លិនខ្លឹមចន្ទន៍ក្តី ក្លិនខ្លឹមក្រស្នាក្តី ក្លិនផ្កាឧប្បុលក្តី ក្លិនផ្កា
ម្លិះក្តី ក្លិននៃសីល ជាគុណជាតប្រសើរបំផុត ជាងក្លិន
ទាំងនុ៎ះ។

៥៦. អប្បមត្តោ អយំ គន្ធា, យាយំ តគរចន្ទនំ;

យោ ច សីលវតំ គន្ធា, វាតិ ទេវេសុ ឧត្តមោ។

ក្លិនខ្លឹមក្រស្នានិងក្លិនខ្លឹមចន្ទន៍ឯណា ក្លិននេះ ក្រអូប
មានប្រមាណតិច, ចំនែកក្លិនរបស់បុគ្គលអ្នកមានសីល
ទាំងឡាយឯណា ក្លិននោះ ទើបក្រអូបលើសលប់ ផ្សាយ
ទៅក្នុងទេវលោកនិងមនុស្សលោកបាន។

៥៧. តេសំ សម្បន្នសីលានំ, អប្បមាទវិហារិនំ;

សម្មទញ្ញាវិមុត្តានំ, មារោ មគ្គំ នវិន្ទតិ។

មារាធិរាជ (ទុកជាស្វែងរក) ក៏មិនជួបនូវផ្លូវ របស់ពួក
លោកអ្នកមានសីលបរិបូណ៌ អ្នកនៅដោយសេចក្តីមិន
ប្រមាទ អ្នកដឹងច្បាស់តាមហេតុ រួចស្រឡះហើយ^២ ។

៥៨. យថា សង្ការឋានស្មី, ឧជ្ឈិកស្មីមហាបថ;

បទុមំ តត្ថ ជាយេថ, សុចិត្តំ មនោមមំ។

៥៩. ឯវំ សង្ការភូតេសុ, អន្ធកូតេ បុថុជ្ជនេ;

អតិរោចតិ បញ្ញាយ, សម្មាសម្ពុទ្ធសាវកោ។

ផ្កាឈូក ទុកជាដុះក្នុងគំនរសំរាម ដែលគេចាក់ចោល
ក្បែរផ្លូវធំនោះ ក៏គង់មានក្លិនក្រអូប ជាទីរីករាយនៃចិត្ត
បាន ដូចម្តេចមិញ, បណ្តាជនទាំងឡាយ ដូចគំនរសំរាម
កើតហើយ សាវករបស់សម្មាសម្ពុទ្ធ រមែងរុៀងកន្លងផុត
នូវបុថុជ្ជនទាំងឡាយ ដែលល្អិតល្អន់ ដោយបញ្ញា (របស់
ខ្លួន) ក៏ដូច្នោះឯង។

បុប្ផវគ្គោ ចតុត្ថោ និដ្ឋិតោ។

បុប្ផវគ្គ ទី៤ ចប់ ។

២ រួចស្រឡះហើយ ដោយវិមុត្តិទាំង៥នេះ គឺតទង្គវិមុត្តិ១ វិក្ខម្ភនវិមុត្តិ១ សមុច្ឆេទវិមុត្តិ១
បដិបស្សន្ធវិមុត្តិ១ និងស្សរណវិមុត្តិ១ ។ តព្វណ្ណនានិងវណ្ណនារបស់ពួកសូត្រដទៃទៀត។

៥. ពាលវត្ត

៦០. ទីយោ ជាគរតោ រត្តិ, ទីយំ សន្តស្ស យោជនំ;

ទីយោ ពាលាន សំសារោ, សទ្ធម្មំ អវិជានតំ។

រាត្រីយូរ សំរាប់អ្នកភ្ញាក់(ដេកមិនលក់), យោជន៍វែង
ឆ្ងាយ សំរាប់អ្នកនឿយហត់, សំសារវែងឆ្ងាយ សំរាប់ពួក
បុគ្គលពាល អ្នកមិនដឹងនូវព្រះសទ្ធម្ម។

៦១. ចរញោ នាធិគច្ឆេយ្យ, សេយ្យំ សទិសមត្តនោ;

ឯកចរិយំ ទទ្ធុំ កយិរា, នត្តិ ពាលេ សហាយតា។

បុគ្គលកាលស្វះស្វែងរកកល្យាណមិត្ត បើមិនបានមិត្ត
ប្រសើរជាងខ្លួន ឬមិត្តដែលស្មើនឹងខ្លួនទេ គប្បីប្រព្រឹត្ត
នៅតែម្នាក់ឯង ឲ្យខ្ជាប់ខ្ជួនវិញ ព្រោះថាសហាយតាគុណ
មិនមានក្នុងបុគ្គលពាលឡើយ។

៦២. បុត្តា មត្តិ ធនម្មត្តិ, ឥតិ ពាលោ វិហញ្ញតិ;

អត្តា អត្តនោ នត្តិ, កុតោ បុត្តា កុតោ ធនំ។

បុគ្គលពាលតែងព្រួយលំបាក (ដោយតណ្ហា)ថា “កូន
ទាំងឡាយ របស់អញមាន, ទ្រព្យរបស់អញមាន”; តាម
ដែលពិត សូម្បីខ្លួនរបស់ខ្លួន ក៏មិនមាន; កូនទាំងឡាយ
នឹងមានមកអំពីណា, ទ្រព្យនឹងមានមកអំពីណា ។

៦៣. យោ ពាលោ មញ្ញតី ពាល្យំ, បណ្ឌិតោ វាថិ តេន សោ;

ពាលោ ច បណ្ឌិតមានី, ស វេ ពាលោតិ វុច្ចតិ។

អ្នកណា ជាបុគ្គលពាល ដឹងនូវភាពនៃខ្លួនថាជាពាល,
អ្នកនោះ នឹងទៅជាបណ្ឌិតបានខ្លះ ដោយហេតុដែលដឹង
នូវខ្លួនថាជាពាលនោះ; ចំនែកអ្នកណា ជាបុគ្គលពាល
មានសេចក្តីប្រកាន់ខ្លួនថាជាបណ្ឌិត, អ្នកនោះឯង គឺគេ
ហៅថា ពាល មែន។

**៦៤. យាវជីវម្បិ ចេ ពាលោ, បណ្ឌិតំ បយិរុបាសតិ;
ន សោ ធម្មំវិជានាតិ, ទព្វី សុបរសំ យថា។**

បុគ្គលពាល បើចូលទៅអង្គុយជិតបណ្ឌិត សូម្បីអស់
មួយជីវិត ក៏គេឥតដឹងធម៌(អ្វីឲ្យច្បាស់លាស់ឡើយ) ដូច
វែកដែលឥតដឹងរសសម្បជូច្នោះឯង ។

**៦៥. មុហុត្តមបិ ចេ វិញ្ញូ, បណ្ឌិតំ បយិរុបាសតិ;
ខិប្បំ ធម្មំវិជានាតិ, ជិវ្ហា សុបរសំ យថា។**

វិញ្ញូជន បើចូលទៅអង្គុយជិតបណ្ឌិត សូម្បីតែមួយរំពេច
ក៏អាចដឹងធម៌បាន ដោយឆាប់រហ័ស ដូចអណ្តាតដែល
អាចដឹងរសសម្បបានភ្លាមដូច្នោះឯង ។

**៦៦. ចរន្តិ ពាលា ទុម្មេធា, អមិត្តេនេវ អត្តនា;
ករោន្តា បាបកំ កម្មំ, យំ ហោតិ កដុកប្បលំ។**

ពួកជនពាលមិនមានប្រាជ្ញា មានខ្លួនឯងដូចជាសត្រូវ
តែងដើរធ្វើតែកម្មលាមក ជាអំពើមានផលក្តៅក្រហាយ។

៦៧. ន កម្មំ កតំ សាធុ, យំ កត្វា អនុតប្បតិ;

យស្ស អស្សមុខោ រោទំ, វិបាកំ បដិសេវតិ។

បុគ្គលធ្វើកម្មណាហើយ រមែងក្តៅក្រហាយក្នុងកាលជា
ខាងក្រោយ ឬមានមុខទទឹងដោយទឹកភ្នែក ស្រែកយំ
ទទួលផលនៃកម្មណា, កម្មដែលគេធ្វើហើយនោះ ជាអំពើ
មិនល្អឡើយ ។

៦៨. តញ្ច កម្មំ កតំ សាធុ, យំ កត្វា នានុតប្បតិ;

យស្ស បតីតោ សុមនោ, វិបាកំ បដិសេវតិ។

បុគ្គលធ្វើកម្មណាហើយ មិនក្តៅក្រហាយក្នុងកាលជា
ខាងក្រោយ ឬដល់នូវសេចក្តីពេញចិត្ត មានចិត្តសប្បាយ
ទទួលផលនៃកម្មណា, កម្មដែលគេធ្វើហើយនោះឯង ជា
អំពើល្អមែន។

៦៩. មធុវា មញ្ញតី ពាលោ, យាវ បាបំ ន បច្ចតិ;

យទា ច បច្ចតិ បាបំ, ពាលោ ទុក្ខំ និគច្ចតិ។

បាបមិនទាន់ឲ្យផលត្រឹមណា, ជនពាលតែងសំគាល់
នូវបាបនោះថា ដូចទឹកឃ្មុំ; លុះក្នុងកាលណា បាបឲ្យ
ផល, ជនពាលទើបប្រទះនូវសេចក្តីទុក្ខ ក្នុងកាលនោះ។

៧០. មាសេ មាសេ កុសគ្គេន, ពាលោ ភុញ្ញេយ្យ ភោជនំ;

ន សោ សង្ហាតធម្មានំ, កលំ អគ្សតិ សោឡសី។

ជនពាលទុកជាបរិភោគ ដោយចុងស្បូវ រាល់ៗខែ, គេក៏
មិនដល់មួយចំណិតនៃចំនែកទី១៦ (ដែលគេបែងចែក
ហើយអស់១៦លើក) របស់បុគ្គលទាំងឡាយអ្នកមាន
ធម៌បានដឹង ឬបានពិចារណាហើយឡើយ។

៧១. ន ហិ បាបំ កតំ កម្មំ, សជ្ជំ ខីវំ មុច្ឆតិ;

ឧហន្តំ ពាលមន្វេតិ, ភស្មច្ចន្ទោវ បាវកោ។

បាបកម្មដែលជនពាលធ្វើហើយ មិនទាន់ឲ្យផលនោះក៏
មាន ដូចទឹកដោះស្រស់ដែលមិនទាន់ប្រែក្លាយ (ក្នុងមួយ
រំពេច)ដូច្នោះ, តែបាបកម្មនោះ រមែងតាមដុតជនពាល
ដូចរងើកភ្លើងដែលបិទបាំងដោយផេះដូច្នោះ។

៧២. យាវទេវអនត្ថាយ, ញត្តំ ពាលស្ស ជាយតិ;

ហន្តិ ពាលស្ស សុក្កំសំ, មុទ្ធិ អស្សវិបាតយំ។

ការចេះដឹង កើតឡើងដល់ជនពាល គ្រាន់តែសេចក្តី
វិនាសប៉ុណ្ណោះ រមែងញ្ចាំងមុទ្ធុៈគឺបញ្ញាឲ្យធ្លាក់ចុះ បំផ្លេច
បំផ្លាញចំនែកធម៌ស គឺកុសល របស់ជនពាលនោះ ។

៧៣. អសន្តំ ភាវនមិច្ឆេយ្យ, បុរេត្វារញ្ច ភិក្ខុសុ;

អាវាសេសុ ច ឥស្សរិយំ, បូជា បរកុលេសុ ច។

ភិក្ខុពាល រមែងប្រាថ្នានូវសេចក្តីសរសើរ ដែលមិនមាន
(ក្នុងខ្លួន)ផង នូវបរិវារក្នុងពួកភិក្ខុផង នូវភាពជាឥស្សរៈ

ក្នុងអាវាសទាំងឡាយផង នូវការបូជាក្នុងពួកត្រកូលដទៃ
ផង។

**៧៤. មមេវ កត មញ្ញនុ, គិហីបព្វជិតា ឧភោ;
មមេវាតិវសា អស្ស, កិច្ចាកិច្ចេសុ កិស្មិចិ;
ឥតិ ពាលស្ស សង្កប្បោ, ឥស្សា មា នោ ច វឌ្ឍតិ។**

ភិក្ខុពាលតែងមានសេចក្តីត្រិះរិះថា “គ្រហស្ថនិងបព្វជិត
ទាំងពីរពួក ចូរសំគាល់នូវកិច្ចដែលមនុស្សដទៃធ្វើហើយ
ព្រោះអាស្រ័យអញប៉ុណ្ណោះ, អំនាចដ៏ក្រៃលែង របស់
អញ ចូរមានក្នុងបណ្តាកិច្ចតូចកិច្ចធំ កិច្ចណាមួយ”
(កាលបើយ៉ាងនេះ) ឥស្សានិងមានៈ រមែងចំរើន។

**៧៥. អញ្ញា ហិ លាភូបនិសា, អញ្ញា និព្វានគាមិនី;
ឯវមេតំ អភិញ្ញាយ, ភិក្ខុ ពុទ្ធស្ស សាវកោ;
សក្ការំ នាភិនន្ទេយ្យ, វិវេកមនុព្រហយេ។**

បដិបទាអាស្រ័យនូវលាភផ្សេង បដិបទាជាដំនើរទៅ
កាន់ព្រះនិព្វានផ្សេង, ភិក្ខុជាសាវករបស់ព្រះពុទ្ធ បាន
ដឹងនូវហេតុនុ៎ះយ៉ាងនេះហើយ មិនគប្បីត្រេកអរ ចំពោះ
លាភសក្ការៈ គប្បីញ៉ាំងវិវេកឲ្យចំរើនដោយលំដាប់។

ពាលវគ្គោ បញ្ចមោ និដ្ឋិតោ។

ពាលវគ្គ ទី៥ ចប់ ។

៦. បណ្ឌិតវគ្គ

៧៦. និធីនំវ បវត្តារំ, យំ បស្សេវជ្ជទស្សិនំ;
 និគ្គយ្ហវាទី មេធាវី, តាទិសំ បណ្ឌិតំ ភជេ;
 តាទិសំ ភជមានស្ស, សេយ្យោ ហោតិ ន បាបិយោ។

បុគ្គលគួរឃើញនូវអ្នកប្រាជ្ញណា ដែលជាអ្នកពោល
 សង្កត់សង្កិនចង្អុលប្រាប់ទោស ថាដូចជាបុគ្គលអ្នកប្រាប់
 កំណប់ទ្រព្យឲ្យដូច្នោះ, គួរគប់អ្នកប្រាជ្ញបែបនោះ (ព្រោះ
 ថា)កាលបុគ្គលគប់អ្នកប្រាជ្ញបែបនោះហើយ រមែងមាន
 សេចក្តីគាប់ប្រសើរ ឥតមានទោសដ៏លាមកឡើយ ។

៧៧. ឱវទេយ្យានុសាសេយ្យ, អសញ្ញា ច និវារយេ;
 សតញ្ជិ សោ បិយោ ហោតិ, អសតំ ហោតិ អប្បិយោ។
 បណ្ឌិតតែងទូន្មានប្រៀនប្រដៅ តែងហាមឃាត់ចាក
 អកុសលធម៌, បណ្ឌិតនោះ រមែងជាទីស្រឡាញ់របស់ពួក
 សប្បុរស មិនជាទីស្រឡាញ់របស់ពួកអសប្បុរសទេ។

៧៨. ន ភជេ បាបកេ មិត្តេ, ន ភជេ បុរិសាធមេ;
 ភជេថ មិត្តេ កល្យាណេ, ភជេថ បុរិសុត្តមេ។
 បុគ្គលមិនគួរគប់មិត្តអាក្រក់ មិនគួរគប់បុរសថោកទាប
 គួរគប់តែមិត្តដែលល្អ គួរគប់តែបុរសជាន់ខ្ពស់ ។

៧៩. ធម្មបីតិ សុខំ សេតិ, វិប្បសន្នេន ចេតសា;

អរិយប្បវេទិតេ ធម្មេ, សទា រមតិ បណ្ឌិតោ។

បណ្ឌិតដែលមានសេចក្តីឆ្អែតក្នុងធម៌ មានចិត្តជ្រះថ្លា ហើយ រមែងដេកជាសុខ រមែងត្រេកអរក្នុងធម៌ ដែល ព្រះអរិយៈប្រកាសទុកហើយ គ្រប់ពេល ។

៨០. ឧទកញី នយន្តិ នេត្តិកា, ឧសុការា នមយន្តិ តេជនំ;

ទារុំ នមយន្តិ តច្ចកា, អត្តានំ ទមយន្តិ បណ្ឌិតា។

ធម្មតាពួកអ្នកបង្ហូរទឹក តែងបង្ហូរទឹកទៅ, ពួកអ្នកធ្វើ ព្រួញ តែងពត់ព្រួញ(ឲ្យត្រង់), ពួកអ្នកចាំងឈើ តែង ចាំងឈើ, ឯពួកបណ្ឌិត តែងទូន្មានខ្លួន ។

៨១. សេលោ យថា ឯកយនោ, វាតេន ន សមីរតិ;

ឯវំ និន្ទាបសំសាសុ, ន សមិញ្ញន្តិ បណ្ឌិតា។

ភ្នំថ្មតាន់ មិនកម្រើកព្រោះខ្យល់ ដូចម្តេចមិញ, បណ្ឌិត ទាំងឡាយ ក៏មិនកម្រើក ព្រោះពាក្យតិះដៀលនិងពាក្យ សរសើរ (ជាដើម) ដូច្នោះឯង ។

៨២. យថាបិ រហទោ គម្ពីរោ, វិប្បសន្នោ អនាវិលោ;

ឯវំ ធម្មានិ សុត្វាន, វិប្បសីទន្តិ បណ្ឌិតា។

អន្លង់ទឹកជ្រៅ ជាទឹកថ្លា មិនល្អក់ យ៉ាងណា, បណ្ឌិត ទាំងឡាយ បើបានស្តាប់ធម៌ទេសនាហើយ រមែងជ្រះថ្លា ស៊ប់ស្ងួន ក៏យ៉ាងនោះដែរ ។

៨៣. សព្វត្ថ វេ សប្បុរិសា ចជន្តិ,
 ន កាមកាមា លបយន្តិ សន្តោ;
 សុខេន ធុដ្ឋា អថ វា ទុខេន,
 ន ឧច្ឆាវចំ បណ្ឌិតា ទស្សយន្តិ។

ពួកសប្បុរស តែងលះ (ឆន្ទរាគៈ) ក្នុងធម៌ទាំងពួង
 (មានបញ្ចក្ខន្ធជាដើម), ពួកសប្បុរសមិនពោល ព្រោះ
 សេចក្តីប្រាថ្នាក្នុងកាម ពួកបណ្ឌិតបើសុខ ឬទុក្ខពាល់
 ត្រូវហើយ រមែងមិនសំដែងអាការៈឡើងចុះឡើយ ។

៨៤. ន អត្តហេតុ ន បរស្ស ហេតុ,
 ន បុត្តមិច្ឆេ ន ធនំ ន រដ្ឋ;
 ន ឥច្ឆេយ្យ អធម្មេន សមិទ្ធិមត្តនោ,
 ស សីលវា បញ្ញាវា ធម្មិកោ សិយា។

បណ្ឌិតតែងមិនធ្វើអាក្រក់ ព្រោះហេតុនៃខ្លួន មិនធ្វើ
 អាក្រក់ ព្រោះហេតុនៃអ្នកដទៃ មិនគួរប្រាថ្នាកូន មិនគួរ
 ប្រាថ្នាទ្រព្យ មិនគួរប្រាថ្នារដ្ឋ មិនគួរប្រាថ្នាសមិទ្ធិ ដើម្បី
 ខ្លួន ដោយអធម៌ឡើយ បុគ្គលនោះ គួរជាអ្នកមានសីល
 អ្នកមានបញ្ញា អ្នកមានធម៌ ។

៨៥. អប្បកា តេ មនុស្សេសុ, យេ ជនា បារគាមិនោ;
 អថាយំ ឥតរា បជា, តីរមេវានុធាវតិ។

៨៦. យេ ច ខោ សម្មទក្ខាតេ, ធម្មេ ធម្មានុវត្តិនោ;

តេ ជនា បារមេស្សន្តិ, មច្ចុធម្មយំ សុទុត្តរំ។

បណ្តាមនុស្សទាំងឡាយ ពួកជនណា ដែលឆ្លងដល់ ត្រើយគឺព្រះនិព្វាន ពួកជននោះ មានប្រមាណតិច, ចំនែកពួកសត្វក្រៅនេះ រមែងស្មោះទៅកាន់ត្រើយ (គឺ សក្កាយទិដ្ឋិ)។ ពួកជនណា ប្រព្រឹត្តតាមធម៌ក្នុងធម៌ដែល តថាគតសំដែងទុកហើយដោយប្រពៃ, ជនទាំងនោះ នឹង ឆ្លងនូវលំនៅនៃមច្ចុ ដែលមិនងាយឆ្លងបាន ហើយដល់ ត្រើយគឺព្រះនិព្វាន ។

៨៧. កណ្ណំ ធម្មំវិប្បហាយ, សុក្កំ ភារេថ បណ្ឌិតោ;

ឱកា អនោកមាគម្ម, វិវេកេ យត្ត ទូរមំ។

៨៨. តត្រាភិរតិមិច្ឆេយ្យ, ហិត្វា កាមេ អភិញ្ញោនោ;

បរិយោទបេយ្យ អត្តានំ, ចិត្តក្ខេសេហិ បណ្ឌិតោ។

៨៩. យេសំ សម្ពោធិយង្កេសុ, សម្មា ចិត្តំ សុភាវិតំ;

អាទានបដិនិស្សត្តេ, អនុបាទាយ យេ រតា;

ខីណាសវា ជុតិមន្តោ, តេ លោកេ បរិនិព្វតា។

បណ្ឌិតគប្បីលះបង់ធម៌ខ្មៅ ចេញចាកអាល័យគឺកាម- គុណ អាស្រ័យនូវព្រះនិព្វាន គឺធម្មជាតិមិនមានអាល័យ ចម្រើនតែធម៌ស, គប្បីលះបង់កាមទាំងឡាយចេញ ជា

អ្នកមិនមានកង្វល់ ប្រាថ្នានូវសេចក្តីត្រេកអរ ក្នុងវិវេក(គឺ ព្រះនិព្វាន) ដែលពួកសត្វត្រេកអរបាន ដោយកម្រនោះ គប្បីញ៉ាំងខ្លួនឲ្យផ្លូវផង ចាកគ្រឿងសៅហ្មងចិត្ត ។

ចិត្តដែលបណ្ឌិតទាំងឡាយណា បានអប់រំល្អហើយ ក្នុងអង្គនៃធម៌ជាគ្រឿងត្រាស់ដឹងទាំងឡាយ ឬបណ្ឌិត ទាំងឡាយណា មិនប្រកាន់មាំ ត្រេកអរក្នុងការលះបង់នូវ សេចក្តីប្រកាន់មាំ, បណ្ឌិតទាំងឡាយនោះៗ រមែងជាអ្នក អស់អាសវៈ មានសេចក្តីរុងរឿង បរិនិព្វានក្នុងលោក។

បណ្ឌិតវត្តោ ឆដោ និដ្ឋិតោ។

បណ្ឌិតវគ្គ វគ្គទី ៦ ចប់ ។

៧. អរហន្តវគ្គ

**៩០. គតទ្ធិនោ វិសោកស្ស, វិប្បមុត្តស្ស សព្វធិ;
សព្វគន្ថប្បហ៊ីនស្ស, បរិឡាហោ ន វិជ្ជតិ។**

សេចក្តីក្តៅក្រហាយ រមែងមិនមានដល់លោកអ្នក មាន ផ្លូវឆ្ងាយដើរដល់ហើយ មិនមានសេចក្តីសោក រួចស្រឡះ ចាកធម៌ទាំងពួង (មានខន្ធជាដើម) មានកិលេសជា គ្រឿងចាក់ស្រេះទាំងពួងលះបង់ហើយ។

៩១. ឧយ្យញ្ញន្តិ សតីមន្តោ, ន និកេតេ រមន្តិ តេ;

ហំសាវ បល្លលំ ហិត្វា, ឱកមោកំ ជហន្តិ តេ។

ព្រះខីណាស្រពទាំងឡាយ មានស្មារតី រមែងព្យាយាម (ក្នុងឈានាទិគុណដែលខ្លួនសម្រេចហើយ ដោយការនឹកជាដើម) មិនត្រេកអរក្នុងទីនៅអាស្រ័យ, ពួកលោកលះបង់ចោលស្រឡះ នូវអាល័យទាំងអស់ ដូចពួកហង្សលះបង់ភក់ហើរទៅដូច្នោះ។

**៩២. យេសំ សន្និចយោ នត្តិ, យេ បរិញ្ញាតភោជនា;
សុញ្ញតោ អនិមិត្តោ ច, វិមោក្ខោ យេសំ គោចរោ;
អាកាសេវ សកុន្តានំ, គតិ តេសំ ទុរន្នយា។**

ពួកជនណា មិនមានសេចក្តីសន្សំ, ពួកជនណាកំណត់ដឹងភោជនហើយ, ជនណា មានសុញ្ញតវិមោក្ខ អនិមិត្តវិមោក្ខ និងអប្បណិហិតវិមោក្ខ ជាគោចរ; គតិគឺដំនើរ របស់ពួកជននោះៗ គេកម្រដឹងបាន ដូចដំនើរនៃពួកសត្វស្លាបព្នងអាកាស ដូច្នោះ ។

**៩៣. យស្សាសវា បរិក្ខីណា, អាហារេ ច អនិស្សិតោ;
សុញ្ញតោ អនិមិត្តោ ច, វិមោក្ខោ យស្ស គោចរោ;
អាកាសេវ សកុន្តានំ, បទំ តស្ស ទុរន្នយំ។**

ជនណា អស់អាសវៈហើយ, ទាំងមិនអាស្រ័យ (តណ្ហា និងទិដ្ឋិ) ក្នុងអាហារ, ជនណា មានសុញ្ញតវិមោក្ខ

អនិមិត្តវិមោក្ខ និងអប្បណិហិតវិមោក្ខ ជាគោចរ; ដំនើរ
របស់ជននោះ គេកម្រដឹងបាន ដូចដំនើរនៃពួកសត្វ
ស្លាបព្វដំអាកាស ដូច្នោះ ។

**៩៤. យស្សិន្ទ្រិយានិ សមចង្កតានិ,
អស្សា យថា សារថិនា សុទន្តា;
បហីនមានស្ស អនាសវស្ស,
ទេវាបិ តស្ស បិហយន្តិ តាទិនោ។**

ឥន្ទ្រិយទាំងឡាយ របស់អ្នកណា ដល់នូវការស្ងប់រំងាប់
ដូចសេះ ដែលនាយសារថីហ្វឹកហ្វឺនបានល្អហើយ សូម្បី
ទេវតានិងមនុស្សទាំងឡាយ ក៏ស្រឡាញ់អ្នកនោះឯង
ដែលមានមានៈលះបង់ហើយ មិនមានអាសវៈ ជាបុគ្គល
មានចិត្តនឹងធីង មិនញាប់ញ័រ ។

**៩៥. បថវិសមោ នោ វិរុជ្ឈតិ, ឥន្ទខិលុបមោ តាទិ សុព្វតោ;
រហទោវ អបេតកទ្ធមោ, សំសារា ន ភវន្តិ តាទិនោ។**

ភិក្ខុមានចិត្តដូចផែនដី មិនក្រោធ មានវត្តល្អ មានចិត្ត
នឹងធីងដូចសសរគោល មានចិត្តថ្លា ដូចអន្លង់ប្រាសចាក
ភក់, សំសារទាំងឡាយនៃភិក្ខុបែបនោះ រមែងមិនមាន។

**៩៦. សន្តំ តស្ស មនំ ហោតិ, សន្តា វាចា ច កម្ម ច;
សម្មទញ្ញាវិមុត្តស្ស, ឧបសន្តស្ស តាទិនោ។**

ចិត្តស្ងប់ វាចាស្ងប់ និងកាយកម្មស្ងប់ រមែងមានដល់
លោកដែលដឹងតាមហេតុ រួចផុតស្រឡះហើយ (ចាក
រាគាទិក្ខុលេស) ជាអ្នកស្ងប់រំងាប់ ដូច្នោះ ។

**៩៧. អស្សទ្វេ អកតញ្ញ ច, សន្និច្ឆេទោ ច យោ នរោ;
ហតាវកាសោវន្តាសោ, ស វេ ឧត្តមបោរិសោ។**

នរជនណា មិនជឿអ្នកដទៃផង ស្គាល់ព្រះនិព្វានផង
កាត់នូវគ្រឿងតគឺវដ្តសំសារផង មានឱកាស(គឺការកើត)
កំចាត់បង់ហើយផង មានសេចក្តីប្រាថ្នាខ្ចាក់ចោលហើយ
ផង នរជននោះ ជាបុរសដ៏ឧត្តម។

**៩៨. គាមេវា យទិវារញ្ញេ, និន្នេវា យទិវា ចលេ;
យត្ត អរហន្តោវិហរន្តិ, តំ ភូមិរាមណេយ្យកំ។**

ព្រះអរហន្តទាំងឡាយ នៅក្នុងទីណា ទោះជាស្រុកក្តី
ព្រៃក្តី ទីទាបក្តី ទីទួលក្តី ទីនោះឯង ជាភូមិគួរត្រេកអរ ។

**៩៩. រមណីយានិ អរញ្ញានិ, យត្ត ន រមតី ជនោ;
វីតរាគា រមិស្សន្តិ, ន តេ កាមគវេសិនោ។**

ជន (អ្នកស្វែងរកកាម) រមែងមិនត្រេកអរក្នុងព្រៃទាំង
ឡាយ ដែលជាទីគួររីករាយទេ, តែពួកព្រះខីណាស្រព
ដែលមានរាគៈទៅប្រាសហើយ ទើបត្រេកអរ (ក្នុងព្រៃ

ទាំងឡាយបែបនោះ) ព្រោះថាពួកលោកមិនមែនជាអ្នក
ស្វែងរកកាមទេ ។

អរហន្តវគ្គោ សត្តមោ និដ្ឋិតោ។

អរហន្តវគ្គ វគ្គទី ៧ ចប់ ។

៤. សហស្សវគ្គ

១០០. សហស្សមបិ ចេ វាចា, អនត្ថបទសំហិតា;

ឯកំ អត្ថបទំ សេយ្យោ, យំ សុត្វា ឧបសម្មតិ។

បើវាចាសូម្បីមួយពាន់ ជាវាចាប្រកបដោយបទឥត
ប្រយោជន៍ (វាចានោះពុំប្រសើរឡើយ) បុគ្គលស្តាប់បទ
មានប្រយោជន៍ណាហើយ រមែងស្ងប់រំងាប់បាន បទមាន
ប្រយោជន៍នោះសូម្បីតែ១បទ ក៏ឈ្មោះថាប្រសើរជាង។

១០១. សហស្សមបិ ចេ គាថា, អនត្ថបទសំហិតា;

ឯកំ គាថាបទំ សេយ្យោ, យំ សុត្វា ឧបសម្មតិ។

បើគាថាសូម្បីមួយពាន់ ជាគាថាប្រកបដោយបទឥត
ប្រយោជន៍ (គាថានោះពុំប្រសើរឡើយ) បុគ្គលស្តាប់បទ
នៃគាថាណាហើយ រមែងស្ងប់រំងាប់បាន, បទនៃគាថា
នោះ សូម្បីតែមួយបទ ក៏ឈ្មោះថាប្រសើរជាង ។

១០២. យោ ច គាថា សតំ ភាសេ, អនត្ថបទសំហិតា;

ឯកំ ធម្មបទំ សេយ្យោ, យំ សុត្វា ឧបសម្មតិ។

ក៏អ្នកណា គប្បីពោលគាថាមួយរយ ជាគាថាប្រកប
ដោយបទឥតប្រយោជន៍ (គាថាដែលអ្នកនោះពោល
ហើយនោះពុំប្រសើរឡើយ) បុគ្គលស្តាប់បទនៃធម៌ណា
ហើយ រមែងស្ងប់រំងាប់បាន, បទនៃធម៌នោះសូម្បីតែមួយ
បទ ក៏ឈ្មោះថាប្រសើរជាង។

១០៣. យោ សហស្សំ សហស្សេន, សង្គាមេ មានុសេជិនេ;

ឯកញ្ច ជេយ្យមត្តានំ, ស វេ សង្គាមជុត្តមោ។

អ្នកណាគប្បីឈ្នះពួកមនុស្សក្នុងសង្គ្រាម មួយពាន់ៗ
លើក (គឺមួយលាន), ចំនែកអ្នកណាឈ្នះខ្លួនម្នាក់ឯង
បាន អ្នកនោះឈ្មោះថាជាមនុស្សខ្ពង់ខ្ពស់ ជាងអ្នកដែល
ឈ្នះក្នុងសង្គ្រាមនោះ។

១០៤. អត្តា ហវេ ជិតំ សេយ្យោ, យា ចាយំ ឥតរា បជា;

អត្តទន្តស្ស បោសស្ស, និច្ចំ សញ្ញតចារិនោ។

១០៥. នេវ ទេវោ ន គន្ធព្វោ, ន មារោ សហ ព្រហ្មនា;

ជិតំ អបជិតំ កយិរា, តថារូបស្ស ជន្តនោ។

ខ្លួនហ្នឹងឯងដែលឈ្នះហើយ ប្រសើរជាង, ចំនែកពួក

សត្វក្រៅនេះ (ដែលឈ្នះហើយ មិនប្រសើរឡើយ);
កាលបើបុរសមានខ្លួនទូន្មានហើយ ជាអ្នកប្រព្រឹត្តសង្គ្រម
ជានិច្ច; ទេវតា គន្ធា មារ ព្រមទាំងព្រហ្ម មិនគប្បីធ្វើនូវ
ជម្នះ របស់បុរសមានសភាពដូច្នោះ ឲ្យត្រលប់ចាញ់វិញ
បានឡើយ។

១០៦. មាសេ មាសេ សហស្សេន, យោ យជេថ សតំ សម៌;
ឯកញ្ច ភាវិតត្តានំ, មុហុត្តមបិ បូជយេ;
សាយេវ បូជនា សេយ្យោ, យញ្ចេ វស្សសតំ ហតំ។

អ្នកណា បូជា(លោកិយមហាជន) ដោយទ្រព្យមួយពាន់
រាល់ៗខែ អស់មួយរយឆ្នាំ, ចំនែកអ្នកណា គប្បីបូជា
ចំពោះបុគ្គល ដែលមានខ្លួនអប់រំហើយតែម្នាក់ សូម្បីតែ
មួយរំពេច ការបូជានោះឯង ប្រសើរជាងការបូជារបស់
អ្នកដែលបូជាអស់មួយរយឆ្នាំនោះ, ការបូជាអស់មួយរយ
ឆ្នាំ មិនប្រសើរឡើយ ។

១០៧. យោ ច វស្សសតំ ជន្តុ, អគ្គី បរិចរេ វនេ;
ឯកញ្ច ភាវិតត្តានំ, មុហុត្តមបិ បូជយេ;
សាយេវ បូជនា សេយ្យោ, យញ្ចេ វស្សសតំ ហតំ។

ក៏ជនណា គប្បីបម្រើភ្លើង ក្នុងព្រៃ អស់មួយរយឆ្នាំ, ចំ
នែកអ្នកណា លោតែបានបូជានូវព្រះអរិយបុគ្គលមួយ

អង្គ ដែលមានខ្លួនអប់រំហើយ សូម្បីតែមួយរំពេច, ការ
បូជារបស់អ្នកនោះឯង ប្រសើរជាង, ការបូជា អស់មួយ
រយឆ្នាំ របស់ជននោះ មិនប្រសើរឡើយ។

១០៨. យំ កិញ្ចិ យិដ្ឋំ វ ហុតំ វ លោកេ,

សំវច្ឆំ យជេចំ បុញ្ញបេក្ខោ;

សព្វម្បិ តំ ន ចតុភាគមេតិ,

អភិវាទនា ឧជ្ជគតេសុ សេយ្យា។

បុគ្គលអ្នកប្រាថ្នាបុណ្យ គប្បីបូជាគ្រឿងសក្ការៈបូជាធំ
តូចណាមួយ ក្នុងលោក អស់មួយរយឆ្នាំ, ការបូជាទាំង
អស់នោះឯង រមែងមិនដល់នូវចំនែកទី ៤ នៃការថ្វាយ
បង្គំ, ឯការថ្វាយបង្គំ ចំពោះព្រះអរិយបុគ្គលទាំងឡាយ
ដែលប្រព្រឹត្តត្រង់ហើយ មានផលប្រសើរជាង ។

១០៩. អភិវាទនសីលិស្ស, និច្ចំ វុឡាបចាយិនោ,

ចត្តារោ ធម្មា វុឡន្តិ, អាយុ វុណ្ណោ សុខំ ពលំ។

ធម៌ទាំងឡាយ៤ប្រការ គឺអាយុ១ ពណ៌សម្បុរកាយ ១
សេចក្តីសុខ១ កំលាំង១ រមែងចម្រើន អស់កាលជានិច្ច
ដល់អ្នកដែលមានសេចក្តីឱនកាយថ្វាយបង្គំ (ដល់ព្រះ
រតនត្រ័យ)ជាប្រក្រតី (និង)អ្នកដែលមានសេចក្តីគោរព

កោតក្រែង ដល់បុគ្គលដែលចម្រើនដោយគុណ មានសីលជាដើម (ឬដែលចម្រើនវ័យគឺចាស់ព្រឹទ្ធាចារ្យ)។

១១០. យោ ច វស្សសតំ ជីវេ, ទុស្សីលោ អសមាហិតោ;
ឯកាហំ ជីវិតំ សេយ្យា, សីលវន្តស្ស ឈាយិនោ។

ក៏ជនណា គប្បីរស់នៅ អស់មួយរយឆ្នាំ ជាមនុស្សទ្រុសសីល មានចិត្តមិនតាំងមាំ, ការរស់នៅតែមួយថ្ងៃ របស់អ្នកដែលមានសីល មានឈាន ប្រសើរជាង, (ការរស់នៅអស់មួយរយឆ្នាំរបស់ជននោះ ពុំប្រសើរឡើយ)។

១១១. យោ ច វស្សសតំ ជីវេ, ទុប្បញ្ញោ អសមាហិតោ;
ឯកាហំ ជីវិតំ សេយ្យា, បញ្ញវន្តស្ស ឈាយិនោ។

ក៏ជនណា គប្បីរស់នៅ អស់មួយរយឆ្នាំ ជាមនុស្សមិនមានបញ្ញា មានចិត្តមិនតាំងមាំ, ការរស់នៅតែមួយថ្ងៃ របស់អ្នកដែលមានបញ្ញា មានឈាន ប្រសើរជាង, (ការរស់នៅអស់មួយរយឆ្នាំរបស់ជននោះ ពុំប្រសើរឡើយ)។

១១២. យោ ច វស្សសតំ ជីវេ, កុសីតោ ហីនវិយោ;
ឯកាហំ ជីវិតំ សេយ្យា, វិយំ អារកតោ ទទ្ធកំ។

ក៏ជនណា គប្បីរស់នៅ អស់មួយរយឆ្នាំ ជាមនុស្សខ្ជិលមានព្យាយាមថោកថយ, ការរស់នៅតែមួយថ្ងៃ របស់អ្នក

ដែលប្រារព្ធព្យាយាមមាំមួន ប្រសើរជាង, (ការរស់នៅ
អស់មួយរយឆ្នាំរបស់ជននោះ មិនប្រសើរឡើយ)។

១១៣. យោ ច វស្សសតំ ជីវេ, អបស្សំ ឧទយព្វយំ;

ឯកាហំ ជីវិតំ សេយ្យោ, បស្សតោ ឧទយព្វយំ។

ក៏បុគ្គលណា គប្បីរស់នៅ អស់មួយរយឆ្នាំ កាលមិន
ឃើញការកើតឡើងនិងការវិនាសទៅ(នៃបញ្ចក្ខន្ធ), ការ
រស់នៅតែមួយថ្ងៃ របស់អ្នកដែលឃើញការកើតឡើង
និងការវិនាសទៅ(នៃបញ្ចក្ខន្ធ) ប្រសើរជាង, (ការរស់នៅ
អស់មួយរយឆ្នាំរបស់បុគ្គលនោះ មិនប្រសើរឡើយ)។

១១៤. យោ ច វស្សសតំ ជីវេ, អបស្សំ អមតំ បទំ;

ឯកាហំ ជីវិតំ សេយ្យោ, បស្សតោ អមតំ បទំ។

ក៏បុគ្គលណា គប្បីរស់នៅ អស់មួយរយឆ្នាំ កាលមិន
ឃើញបទដែលមិនស្លាប់ (គឺព្រះនិព្វាន), ការរស់នៅតែ
មួយថ្ងៃ របស់អ្នកដែលឃើញបទដែលមិនស្លាប់ ប្រសើរ
ជាង, (ការរស់នៅអស់មួយរយឆ្នាំរបស់បុគ្គលនោះ មិន
ប្រសើរឡើយ)។

១១៥. យោ ច វស្សសតំ ជីវេ, អបស្សំ ធម្មមុត្តមំ;

ឯកាហំ ជីវិតំ សេយ្យោ, បស្សតោ ធម្មមុត្តមំ។

ក៏បុគ្គលណា គប្បីរស់នៅ អស់មួយរយឆ្នាំ កាលមិន

ឃើញធម៌ដ៏ខ្ពង់ខ្ពស់(គឺលោកុត្តរធម៌), ការរស់នៅតែមួយ
ថ្ងៃ របស់អ្នកដែលឃើញធម៌ដ៏ខ្ពង់ខ្ពស់ ប្រសើរជាង,
(ការរស់នៅអស់មួយរយឆ្នាំ របស់បុគ្គលនោះ មិនប្រសើរ
ឡើយ)។

សហស្សវគ្គា អដ្ឋមោ និដ្ឋិតោ ។
សហស្សវគ្គ ទី៨ ចប់ ។

៩. ធាបវគ្គ

១១៦. អភិក្ករេថ កល្យាណេ, បាបា ចិត្តំ និវារយេ;

ទន្ធិ ហិ ករោតោ បុញ្ញំ, បាបស្មី រមតី មនោ។

បុគ្គល គួរប្រញាប់ប្រញាល់ធ្វើអំពើល្អ គួរយាត់ចិត្ត
ចាកបាប ព្រោះថា កាលបើបុគ្គលធ្វើបុណ្យយឺតយូរ ចិត្ត
រមែងត្រេកអរក្នុងបាប ។

១១៧. បាបញ្ចេ បុរិសោ កយិរា, ន នំ កយិរា បុនប្បុនំ;

ន តម្ហិ ឆន្ធិំ កយិរាថ, ទុក្ខោ បាបស្ស ឧច្ចយោ។

បើបុរសធ្វើបាប កុំធ្វើបាបនោះរឿយៗឡើយ កុំគប្បី
ធ្វើសេចក្តីពេញចិត្តក្នុងបាបនោះ (ព្រោះថា) ការសន្សំ
បាប តែងនាំមកនូវសេចក្តីទុក្ខ ។

១១៨. បុញ្ញញ្ចេ បុរិសោ កយិរា, កយិរាថេនំ បុនប្បុនំ;

តម្ហិ ឆន្នំ កយិរាថ, សុខោ បុញ្ញស្ស ឧច្ចយោ។

បើបុរសធ្វើបុណ្យ គប្បីធ្វើបុណ្យនោះរឿយៗ គប្បីធ្វើសេចក្តីពេញចិត្ត ក្នុងបុណ្យនោះ (ព្រោះថា) ការសន្សំបុណ្យ តែងនាំមកនូវសេចក្តីសុខ ។

១១៩. បាបោបិ បស្សតី ភទ្រំ, យាវ បាបំ ន បច្ចតិ;

យទា ច បច្ចតី បាបំ, អថ បាបោ បាបានិ បស្សតិ។

បាបមិនទាន់ឲ្យផលត្រឹមណា មនុស្សបាប ក៏នៅឃើញតែសេចក្តីចម្រើនត្រឹមណោះ លុះកាលណាបាបឲ្យផលមនុស្សបាប ទើបឃើញបាបក្នុងកាលនោះ ។

១២០. ភទ្រោបិ បស្សតី បាបំ, យាវ ភទ្រំ ន បច្ចតិ;

យទា ច បច្ចតី ភទ្រំ, អថ ភទ្រោ ភទ្រានិ បស្សតិ។

អំពើល្អមិនទាន់ឲ្យផលត្រឹមណា មនុស្សល្អក៏នៅតែឃើញបាបត្រឹមណោះ លុះកាលណា អំពើល្អឲ្យផលមនុស្សល្អ ទើបឃើញល្អ ក្នុងកាលនោះ ។

១២១. មាវមញ្ជេថ បាបស្ស, ន មត្តំ* អាគមិស្សតិ;

ឧទពិន្ទុនិបាតេន, ឧទកុម្ភោបិ បូរតិ;

ពាលោ បូរតិ³ បាបស្ស, ថោកំ ថោកំបិ អាចិនំ។

3 ខ. អាបូរតិ ពាលោ ។ *ឆ. មន្តំ ។ សូម្បីគាថាបន្ទាប់ពីនេះ ក៏ដូច្នោះដែរ។

បុគ្គលមិនគួរមើលងាយបាបថា មានប្រមាណតិច នឹង
មិនឲ្យផលដូច្នោះឡើយ; ប្រៀបដូចក្អមទឹក គង់ពេញបាន
ដោយតំណក់ទឹកដែលធ្លាក់ចុះ (សូម្បីមួយតក់ៗ) យ៉ាង
ណា; បុគ្គលពាលកាលសន្សំបាប សូម្បីបន្តិចម្តងៗ គង់
ពេញបានដោយបាប ក៏យ៉ាងនោះដែរ ។

**១២២. មាវមញ្ញេច បុញ្ញស្ស, ន មគ្គំ អាគមិស្សតិ;
ឧទពិន្ទុនិបាតេន, ឧទកុម្ភោបិ បូរតិ;
ធីរោ បូរតិ បុញ្ញស្ស, ចៅកំ ចៅកំបិ អាចិនំ។**

បុគ្គលមិនគួរមើលងាយបុណ្យថា មានប្រមាណតិច នឹង
មិនឲ្យផលដូច្នោះឡើយ; ប្រៀបដូចក្អមទឹក គង់ពេញបាន
ដោយតំណក់ទឹកដែលធ្លាក់ចុះ (សូម្បីមួយតក់ៗ) យ៉ាង
ណា; អ្នកមានប្រាជ្ញាកាលសន្សំបុណ្យ សូម្បីបន្តិចម្តងៗ
គង់ពេញបានដោយបុណ្យ ក៏យ៉ាងនោះដែរ ។

**១២៣. វាណិជោវ ភយំ មគ្គំ, អប្បសត្តោ មហទូនោ;
វិសំ ជីវិតុកាមោវ, បាបាទិ បរិវជ្ជយេ។**

បុគ្គលគួរចៀសវាងបាបទាំងឡាយ ឲ្យដូចពាណិជ
ដែលមានទ្រព្យច្រើន តែមានគ្នាតិច ចៀសវាងផ្លូវគួរខ្លាច
ឬដូចជាបុរសប្រាថ្នារស់ ចៀសវាងថ្នាំពិស ដូច្នោះដែរ ។

**១២៤. បាណិម្ហិ ចេ វណោ នាស្ស, ហរេយ្យ បាណិនាវិសំ;
នាព្វណំ វិសមន្នេតិ, នត្តិ បាបំ អកុញ្ចតោ។**

បើដំបៅ មិនមានក្នុងបាតដៃទេ បុគ្គលគប្បីនាំយកថ្នាំ
ពិសដោយបាតដៃបាន, (ព្រោះថា) ថ្នាំពិស មិនជ្រាបចូល
ទៅក្នុងបាតដៃដែលគ្មានដំបៅ យ៉ាងណា, បាបរមែង
មិនមាន ដល់បុគ្គលអ្នកមិនធ្វើបាប ក៏យ៉ាងនោះដែរ ។

**១២៥. យោ អប្បទុដ្ឋស្ស នរស្ស ទុស្សតិ,
សុទ្ធស្ស បោសស្ស អនង្គណស្ស;
តមេវ ពាលំ បច្ចេតិ បាបំ,
សុខុមោ រដោ បដិវាតំវ ខិត្តោ។**

បុគ្គលពាលណាប្រទូស្ត ចំពោះអ្នកមិនប្រទូស្តតប
ដែលជាសត្វស្អាតមិនមានកំហុស មិនមានកិលេសដូច
ជាទីទួល, បាបរមែងត្រឡប់មករកបុគ្គលពាលនោះវិញ
ដូចធូលីល្អិត ដែលបុគ្គលបាចទៅកាន់ទីច្រាសខ្យល់ ។

**១២៦. គព្ពមេកេ ឧប្បជ្ឈន្តិ, និរយំ បាបកម្មិនោ;
សត្តំ សុគតិនោ យន្តិ, បរិនិព្វន្តិ អនាសវា។**

ជនពួកខ្លះ កើតក្នុងគភ៌មនុស្ស, ពួកអ្នកធ្វើអំពើអាក្រក់
ទៅកាន់នរក, ពួកអ្នកធ្វើអំពើល្អជាហេតុនៃសុគតិ ទៅ
កាន់ស្ថានសួគ៌, ពួកអ្នកមិនមានអាសវៈ បរិនិព្វាន ។

១២៧. ន អន្តលិក្ខេ ន សមុទ្ធមជ្ឈេ,
 ន បព្វតានំវិវំ បវិស្ស;
 ន វិជ្ជតី សោ ជគតិប្បទេសោ,
 យត្រដ្ឋិតោ មុច្ឆេយ្យ បាបកម្មា។

បុគ្គលបិតនៅព្រះអាកាស ក៏មិនគប្បីរួចចាកបាបកម្ម;
 បិតនៅក្នុងកណ្តាលសមុទ្រ ក៏មិនគប្បីរួចចាកបាបកម្ម;
 ចូលទៅកាន់ចន្លោះភ្នំទាំងឡាយ ហើយបិតនៅ ក៏មិន
 គប្បីរួចចាកបាបកម្ម; ព្រោះថាបុគ្គលបិតនៅក្នុងទីកន្លែង
 លើផែនដីណា គប្បីរួចចាកបាបកម្មបាន, ទីកន្លែងលើ
 ផែនដីនោះ មិនមានទេ ។

១២៨. ន អន្តលិក្ខេ ន សមុទ្ធមជ្ឈេ,
 ន បព្វតានំវិវំ បវិស្ស;
 ន វិជ្ជតី សោ ជគតិប្បទេសោ,
 យត្រដ្ឋិតំ នប្បសហេយ្យ មច្ចុ។

សេចក្តីស្លាប់ មិនមែនមិនគប្បីគ្របសង្កត់ នូវបុគ្គល
 ដែលបិតនៅព្រះអាកាសទេ, មិនមែនមិនគប្បីគ្របសង្កត់
 នូវបុគ្គល ដែលបិតនៅក្នុងកណ្តាលសមុទ្រទេ, មិនមែន
 មិនគប្បីគ្របសង្កត់ នូវបុគ្គលដែលចូលទៅកាន់ចន្លោះ

ភ្នំទាំងឡាយ ហើយបិតនៅទេ; ព្រោះថាសេចក្តីស្លាប់
មិនគប្បីគ្របសង្កត់ នូវបុគ្គលដែលបិតនៅ ក្នុងទឹកនៃឯង
លើផែនដីណា, ទឹកនៃឯងលើផែនដីនោះ មិនមានទេ ។

បាបវត្តោ នវមោ និដ្ឋិតោ។

បាបវត្ត ទី៩ ចប់ ។

១០. វណ្ណវត្ត

១២៩. សព្វេ តសន្តិ ទណ្ឌស្ស, សព្វេ ភាយន្តិ មច្ចុនោ;

អត្តានំ ឧបមំ កត្វា, ន ហនេយ្យ ន យាតយេ។

សត្វទាំងអស់ សុទ្ធតែតក់ស្លុតចំពោះអាជ្ញា, សត្វទាំង
អស់ សុទ្ធតែខ្លាចចំពោះសេចក្តីស្លាប់, បុគ្គលគួរធ្វើខ្លួនឲ្យ
ជាឧបមាហើយ មិនគួរប្រហារដោយខ្លួនឯង មិនគួរប្រើ
គេឲ្យប្រហារឡើយ ។

១៣០. សព្វេ តសន្តិ ទណ្ឌស្ស, សព្វេសំ ជីវិតំ បិយំ;

អត្តានំ ឧបមំ កត្វា, ន ហនេយ្យ ន យាតយេ។

សត្វទាំងអស់ សុទ្ធតែតក់ស្លុតចំពោះអាជ្ញា, សត្វទាំង
អស់ សុទ្ធតែមានជីវិតជាទីស្រឡាញ់, បុគ្គលគួរធ្វើខ្លួនឲ្យ
ជាឧបមាហើយ មិនគួរប្រហារដោយខ្លួនឯង មិនគួរប្រើ
គេឲ្យប្រហារឡើយ ។

១៣១. សុខកាមានិ ភូតានិ, យោ ទណ្ណាន វិហឹសតិ;

អត្តនោ សុខមេសានោ, បេច្ចសោ ន លភតេ សុខំ។
ជនណា ស្វែងរកសេចក្តីសុខដើម្បីខ្លួន តែបៀតបៀន
សត្វទាំងឡាយ ដែលប្រាថ្នាសេចក្តីសុខ ដោយអាជ្ញា,
ជននោះលះលោកនេះទៅហើយ នឹងមិនបានសេចក្តី
សុខឡើយ។

១៣២. សុខកាមានិ ភូតានិ, យោ ទណ្ណាន ន ហឹសតិ;

អត្តនោ សុខមេសានោ, បេច្ចសោ លភតេ សុខំ។
ជនណា ស្វែងរកសេចក្តីសុខដើម្បីខ្លួន តែមិនបៀតបៀន
សត្វទាំងឡាយដែលប្រាថ្នាសេចក្តីសុខដោយអាជ្ញា, ជន
នោះលះលោកនេះទៅហើយ រមែងបានសេចក្តីសុខ។

១៣៣. មារោច ជរុសំ កញ្ជិ, វុត្តា បដិវទេយ្យ តំ;

ទុក្ខា ហិ សារម្កកថា, បដិទណ្ណា ផុសេយ្យ តំ។
អ្នក កុំបានពោលពាក្យអាក្រក់ នឹងបុគ្គលណាមួយ
ឡើយ, ពួកគេដែលអ្នកស្តីថាឲ្យហើយ គេគប្បីស្តីថាតប
មកអ្នកវិញ, ព្រោះថា ការពោលពាក្យប្រណាំងប្រជែង
ជាហេតុនាំឲ្យកើតទុក្ខ, អាជ្ញាតបទាំងឡាយ គប្បីប៉ះ
ពាល់នូវអ្នក។

១៣៤. សចេ នេវសិអត្តានំ, កំសោ ឧបហតោ យថា;

ឯស បត្តោសិ និព្វានំ, សារម្ពោ តេ ន វិជ្ជតិ។

បើអ្នកធ្វើខ្លួនមិនឲ្យញាប់ញ័រ ដូចរតាំងដែលចៀរមាត់
ចេញហើយ (រមែងមិនលាន់ឮសូរ)ដូច្នោះ អ្នកជាបុគ្គល
ដល់នូវព្រះនិព្វាន ការប្រណាំងប្រជែងក៏លែងមានដែរ។

១៣៥. យថា ទណ្ណេន គោបាលោ, គាវោ បាជេតិ គោចរិ;

ឯវំ ជរា ច មច្ចុ ច, អាយុំ បាជេន្តិ បាណិនំ។

គង្វាលគោ រមែងកៀងគោទាំងឡាយ ទៅកាន់ទីគោចរ
ដោយអាជ្ជា(គឺដំបងឬរំពាត់) យ៉ាងណាមិញ, ជរា (គឺ
សេចក្តីទ្រុឌទ្រោម) និងមច្ចុរាជ (គឺសេចក្តីស្លាប់) ក៏កៀង
ទៅនូវអាយុរបស់សត្វទាំងឡាយ យ៉ាងនោះឯង ។

១៣៦. អថ បាបានិ កម្មានិ, ករំ ពាលោ ន ពុជ្ឈតិ;

សេហិ កម្មេហិ ទុម្មេធា, អត្តិទខ្សោវ តប្បតិ។

បុគ្គលពាលមិនមានប្រាជ្ញា កាលធ្វើអំពើអាក្រក់ រមែង
មិនដឹងខ្លួន លុះកាលជាខាងក្រោយ ទើបក្តៅក្រហាយ
ដោយសារតែកម្មរបស់ខ្លួន ដូចត្រូវភ្លើងឆេះ ដូច្នោះ។

១៣៧. យោ ទណ្ណេន អទណ្ណេសុ, អប្បទុដ្ឋេសុ ទុស្សតិ;

ទសន្នមញ្ញតរំ ឋានំ, ខិប្បមេវ និគច្ចតិ។

១៣៨. វេទនំ ជរុសំ ជានី, សរីរស្សវ ភេទនំ;

គរុកំ វាបិ អាពាធំ, ចិត្តក្ខេបំ វ បាបុណេ។
 ១៣៩. រាជតោ វា ឧបសគ្គំ, អព្ពត្វានំ វ ទារុណំ;
 បរិក្ខេបំ វ ញាតិនំ, ភោគានំ វ បភង្កុនំ ។
 ១៤០. អថ វាស្ស អគារានិ, អគ្គិ ឧហតិ បាវកោ;
 កាយស្ស ភេទា ទុប្បញ្ញោ, និរយំ សោបបជ្ជតិ ។

បុគ្គលណាប្រទូស្តដោយអាជ្ញា ចំពោះបុគ្គលទាំងឡាយ
 ដែលមិនមានអាជ្ញា មិនប្រទូស្តតប, បុគ្គលនោះ រមែង
 ដល់នូវហេតុនៃសេចក្តីទុក្ខណាមួយ ក្នុងហេតុ ១០ យ៉ាង
 ដោយទាន់ហាន់ គឺគប្បីដល់នូវវេទនាដ៏អាក្រក់ ១ សេចក្តី
 វិនាសទ្រព្យ ១ ការបែកធ្លាយសរីរៈ ១ អាពាធជាទម្ងន់ ១
 ការក្រឡកចិត្ត (ឆ្គួត) ១ ការរឹបជាន់អំពីស្តេច ១ ការត្រូវ
 គេពោលពាក្យបង្គាប់ដ៏អាក្រក់ ១ ការអស់ពួកញាតិរលីង
 (ដើម្បីជាទីពឹងនៃខ្លួន) ១ ការពុកផុយនៃភោគសម្បត្តិ ១
 ភ្លើងនឹងឆេះបំផ្លាញ នូវផ្ទះរបស់បុគ្គលនោះ ១ លុះគេ
 បែកធ្លាយរាងកាយ រមែងទៅកើតក្នុងនរក ។

១៤១. ន នគ្គចរិយា ន ជជា ន បង្កា,
 នានាសកា ចណ្ឌិលសាយិកា វា;
 រដោជល្លំ ឧក្កដិកប្បធានំ,
 សោធរន្តិ មច្ចំ អវិតិណ្ណកង្ខំ ។

ការប្រព្រឹត្តអាក្រាតកាយ ការទុកសក់ ការដេកលើភក់
ការមិនបរិភោគបាយ ការដេកលើផែនដី ការប្រឡាក់ខ្លួន
ដោយធ្នូលី និងការព្យាយាមអង្គុយច្រហោង (សីលព្វត
នីមួយៗនេះ) មិនធ្វើបុគ្គលដែលមិនទាន់ឆ្លងផុតសេចក្តី
សង្ស័យ ឲ្យស្អាតបរិសុទ្ធបានទេ ។

**១៤២. អលង្កតោ ចេបិ សមំ ចរេយ្យ,
សន្តោ ទន្តោ និយតោ ព្រហ្មចារី;
សព្វេសុ ភូតេសុ និធាយ ទណ្ឌំ,
សោ ព្រាហ្មណោ សោ សមណោ ស ភិក្ខុ។**

បើបុគ្គលណា មានខ្លួនប្រដាប់ស្អិតស្អាងហើយ (ដោយ
គ្រឿងអាករណៈ) តែគប្បីប្រព្រឹត្តស្មើ(ដោយកាយកម្មជា
ដើម) ជាអ្នកស្ងប់រំងាប់ (ចាករាគៈជាដើម) ទូន្មាន (នូវ
ឥន្ទ្រិយ) ជាបុគ្គលទៀង (ចំពោះមគ្គផល) អ្នកប្រព្រឹត្ត
ធម៌ដ៏ប្រសើរ ទម្លាក់ចោលនូវអាជ្ញា ក្នុងសត្វទាំងពួង
ចេញហើយ, បុគ្គលនោះ ហៅថា ព្រាហ្មណ៍ក៏បាន ថា
សមណៈក៏បាន ថាភិក្ខុក៏បាន ។

**១៤៣. ហិរិនិសេធោ បុរិសោ, កោចិ លោកស្មិវិជ្ជតិ;
យោ និទ្ធិំ អបពោធចតិ, អស្សោ ភទ្រោ កសាមិវ។**

បុរសអ្នកកំចាត់បង់ នូវអកុសលវិតក្ក ដោយការខ្មាស

បាប មានតិចក្នុងលោក, បុគ្គលណាបន្ទោរបង់នូវការ
ដេកលក់ ដូចសេះល្អខ្លាចរំពាត់ បុរសនោះ រកបាន
ដោយក្រក្កងលោក។

១៤៤. អស្សោ យថា ភទ្រោ កសានិវិជ្ជោ,
អាតាបិនោ សំវេតិនោ ភវាថ;
សទ្ធាយ សីលេន ច វិរិយេន ច,
សមាធិនា ធម្មវិនិច្ឆយេន ច;
សម្បន្នវិជ្ជាចរណា បតិស្សតា,
ជហិស្សចំ ទុក្ខមិទំ អនប្បកំ។

សេះល្អ ដែលសារថីទូន្មានដោយរំពាត់ តែងតក់ស្លុត
យ៉ាងណា, អ្នកទាំងឡាយ ចូរជាបុគ្គលមានព្យាយាម
មានសេចក្តីតក់ស្លុត យ៉ាងនោះឯង បើអ្នកទាំងឡាយ
ប្រកបព្រមដោយសទ្ធាផង សីលផង ព្យាយាមផង
សមាធិផង ធម្មវិនិច្ឆ័យផង ជាអ្នកមានវិជ្ជានិងចរណៈដ៏
បរិបូណ៌ មានស្មារតីតំកល់មាំ នឹងលះបង់នូវទុក្ខប្រមាណ
ច្រើននេះបានមិនខានឡើយ ។

១៤៥. ខុទកំ ហិ នយន្តិនេត្តិកា,
ខុសុការា នមយន្តិ តេជនំ;
ទារុំ នមយន្តិ តច្ចកា,

អត្តានំ ទមយន្តិ សុព្វតា។

ធម្មតាពួកអ្នកបង្ហូរទឹក តែងបង្ហូរទឹកទៅ, ពួកអ្នកធ្វើ
ព្រួញ តែងពត់ព្រួញ(ឲ្យត្រង់), ពួកអ្នកចាំងឈើ តែង
ចាំងឈើ, ឯពួកអ្នកមានវត្តល្អ តែងទូន្មានខ្លួន ។

ទណ្ឌវគ្គោ ទសមោ និដ្ឋិតោ។

ទណ្ឌវគ្គ ទី១០ ចប់ ។

១១. ជរាវគ្គោ

១៤៦. កោ នុ ហាសោ កិមានន្ទោ, និច្ចំ បជ្ជលិតេ សតិ;
អន្ធការេន ឱនទ្វា, បទីបំ ន គវេសថ។

កាលបើលោកសន្និវាសត្រូវភ្លើង១១កង មានរាគៈជា
ដើម នេះទ្រលោមជានិច្ច(យ៉ាងនេះ) ម្តេចក៏សើច ម្តេច
ក៏ត្រេកត្រអាល, អ្នកទាំងឡាយត្រូវងងឹត គឺអវិជ្ជារូបវិត
ហើយ (ម្តេចឡើយ) ក៏មិនស្វែងរកប្រទីបគឺប្រាជ្ញា ។

១៤៧. បស្ស ចិត្តកតំ ពិម្ពំ, អរុកាយំ សមុស្សិតំ;
អាតុរំ ពហុសង្កប្បំ, យស្ស នត្តិ ធុរំ បិតិ។

អត្តភាពណាមិនទៀតទាត់បិតថេរ អ្នកចូរមើលអត្តភាព
នោះ ដែលកម្មធ្វើឲ្យវិចិត្រហើយ ជាកាយពាសពេញ
ដោយដំបៅ ដែលឆ្អឹងបីរយកំណាត់ ផ្សំផ្គុំគ្នាហើយ ជា

អត្តភាពរសាប័រសល់ជានិច្ច ដែលមហាជន ត្រិះរិះដោយ ច្រើន។

១៤៨. បរិជីណ្ណមិទំ រូបំ, រោគនិទ្ធិំ បកដ្ឋវ*;

ភិជ្ជតិ បូតិសន្នេហោ, មរណន្តំ ហិ ជីវិតំ។

រូបនេះគ្រាំគ្រាណាស់ហើយ ជាសំណាក់នៃរោគ ជា របស់ពុកផុយ រាងកាយដែលស្នើដោយរបស់ស្អុយ (នេះ) តែងតែបែកធ្លាយទៅ ព្រោះថា ជីវិតមានសេចក្តីស្លាប់ ជាទីបំផុត ។

១៤៩. យានិមានិ អបត្តានិ, អលាពូនេវ សារទេ;

កាបោតកានិ អដ្ឋិនិ, តានិ ទិស្វាន កា រតិ។

ឆ្អឹងទាំងឡាយណា មានសម្បុរដូចសត្វព្រាប ដែលគេ ចោលហើយ ដូចផ្លែឃ្លោកក្នុងសរទកាល សេចក្តី ត្រេកអរដូចម្តេច (របស់អ្នកទាំងឡាយ) ព្រោះតែឃើញ ឆ្អឹងទាំងឡាយ(មានសភាពបែបនេះ)នោះ ។

១៥០. អដ្ឋិនំ នគរំ កតំ, មំសលោហិតលេបនំ;

យត្ត ជរា ច មច្ចុ ច, មា នោ មក្ខោ ច ឱហិតោ។

សេចក្តីគ្រាំគ្រា សេចក្តីស្លាប់ សេចក្តីប្រកាន់ខ្លួន និង សេចក្តីលុបគុណគេ ប្រជុំចុះក្នុងសរីរៈណា (សរីរៈនោះ) ដែលកម្មធ្វើហើយ ឲ្យជានគរនៃឆ្អឹងទាំងឡាយ ដែល

លាបបូកដោយសាច់និងឈាម ។

១៥១. ដីរន្តិវេ រាជរថា សុចិត្តា,
 អថោ សរីរម្បិ ជំរំ ឧបេតិ;
 សតញ្ច ធម្មោ ន ជំរំ ឧបេតិ,
 សន្តោ ហវេ សព្វិ បវេទយន្តិ។

រាជរថទាំងឡាយដីវិចិត្រល្អ ចេះតែគ្រាំគ្រាទៅ សូម្បី
 សរីរៈក៏ដល់នូវសេចក្តីគ្រាំគ្រាទៅដែរ ឯធម៌សប្បុរស
 ទាំងឡាយ មិនចូលដល់នូវសេចក្តីគ្រាំគ្រាឡើយ, ពួក
 សប្បុរស តែងនិយាយឲ្យពួកសប្បុរសផងគ្នាដឹងបាន ។

១៥២. អប្បស្សតាយំ បុរិសោ, ពលិពទ្ធោវ ជីវតិ;
 មំសានិ តស្សវឌ្ឍន្តិ, បញ្ញា តស្ស ន វឌ្ឍតិ។

បុរសអ្នកមានការស្តាប់ចេះដឹងតិច តែងចាស់(ឥតអំពើ)
 ដូចគោបម្រើ សាច់របស់វា តែងចម្រើនឡើង តែប្រាជ្ញា
 របស់វា មិនចម្រើនឡើងឡើយ ។

១៥៣. អនេកជាតិសំសារំ, សន្ធាវិស្សំ អនិព្វិសំ;
 គហការំ គវេសន្តោ, ទុក្ខា ជាតិ បុនប្បុនំ។

១៥៤. គហការក ទិដ្ឋោសិ, បុន គេហំ ន កាហសិ;
 សព្វា តេ ជាសុកា ភគ្គា, គហកូដំ វិសង្ខតំ;
 វិសង្ខារគតំ ចិត្តំ, តណ្ហានំ ខយមជ្ឈតា។

តថាគត កាលមិនទាន់បានជួបប្រទះ (ពោធិញ្ញាណ រវល់តែ)ស្វះស្វែងរកជាងផ្ទះគឺតណ្ហា អ្នកធ្វើផ្ទះគឺអត្តភាព ក៏អន្ទោលទៅកាន់សំសារវដ្ត មានជាតិដ៏ច្រើន ការកើត នាំមកនូវទុក្ខរឿយៗ ។ នៃជាងផ្ទះ តថាគតឃើញអ្នក ឯងហើយ, អ្នកនឹងធ្វើផ្ទះ(របស់តថាគត)ទៀត មិនបាន ឡើយ, ឆ្អឹងជំនីរគឺកិលេសរបស់អ្នកទាំងអស់ តថាគត កាច់បំបាក់ចោលហើយ, ដំបូលផ្ទះគឺអវិជ្ជា ក៏តថាគត កំចាត់ចោលហើយ, ចិត្តរបស់តថាគត ដល់ព្រះនិព្វាន ដែលមានសង្ខារប្រោសហើយ តថាគតបានដល់ធម៌ ជា គ្រឿងក្ស័យតណ្ហាទាំងឡាយហើយ ។

១៥៥. អថវិទ្ធា ព្រហ្មចរិយំ, អលទ្ធា យោព្វនេ ធនំ;

ជិន្ហាកោញ្ញាវ ឈាយន្តិ, ខីណមច្ឆេវ បល្លលេ។

ពួកជនពាល មិនប្រព្រឹត្តព្រហ្មចរិយធម៌ មិនបានទ្រព្យ ក្នុងកាលខ្លួននៅវ័យក្មេង រមែងសញ្ចប់សញ្ជឹង ដូចសត្វ ក្រៀលចាស់ សំកុកនៅក្នុងភក់ដែលអស់ត្រីហើយ។

១៥៦. អថវិទ្ធា ព្រហ្មចរិយំ, អលទ្ធា យោព្វនេ ធនំ;

សេន្តិ ចាបាតិខីណាវ, បុរាណានិ អនុត្តនំ។

ពួកជនពាល មិនប្រព្រឹត្តព្រហ្មចរិយធម៌ មិនបានទ្រព្យ ក្នុងកាលខ្លួននៅវ័យក្មេង រមែងដេកជូរសោកស្តាយទ្រព្យ

ចាស់ទាំងឡាយ ដូចព្រួញដែលផុតចាកខ្សែបន្លោះ ។

ជរាវត្តោ ឯកាទសមោ និដ្ឋិតោ ។

ជរាវគ្គ ១១ ចប់ ។

១២. អត្តវគ្គ

១៥៧. អត្តានព្វេ បិយំ ជញ្ញា, រក្ខេយ្យ នំ សុរក្ខិតំ;

តិណ្ណំ អញ្ញតរំ យាមំ, បដិជគ្គេយ្យ បណ្ឌិតោ ។

បើបណ្ឌិតដឹងថា ខ្លួនជាទីស្រឡាញ់ គួររក្សាខ្លួននោះឲ្យ
ល្អ គួរស្នូនគ្រងខ្លួន ទុកក្នុងវ័យទាំងបី វ័យណាមួយ ។

១៥៨. អត្តានមេវ បបមំ, បដិវបេ និវេសយេ;

អថញ្ញមនុសាសេយ្យ, ន កិលិស្សេយ្យ បណ្ឌិតោ ។

បណ្ឌិតគួរតម្កល់ខ្លួនទុក ក្នុងគុណដ៏សមគួរជាមុនសិន
សឹមប្រៀនប្រដៅអ្នកដទៃ ជាខាងក្រោយ (ធ្វើយ៉ាងនេះ)
នឹងមិនលំបាកឡើយ ។

១៥៩. អត្តានំ ចេ តថា កយិរា, យថញ្ញមនុសាសតិ;

សុទន្តោវត ទមេថ, អត្តា ហិ កិរ ទុទ្ធមោ ។

បុគ្គលប្រៀនប្រដៅអ្នកដទៃយ៉ាងណា ត្រូវធ្វើខ្លួនឯងឲ្យ
បានយ៉ាងនោះដែរ អ្នកដែលទូន្មានខ្លួនល្អហើយ ទើប
គួរទូន្មានអ្នកដទៃបាន ព្រោះថាខ្លួនកម្រទូន្មានបានពេក

ណាស់ ។

១៦០. អត្តា ហិ អត្តនោ នាថោ, កោ ហិ នាថោ បរោ សិយា;

អត្តនា ហិ សុទន្តេន, នាចំ លភតិ ទុល្លភំ។

ខ្លួនជាទីពឹងរបស់ខ្លួន អ្នកដទៃគប្បីជាទីពឹងដូចម្តេច
បាន ព្រោះថាបុគ្គលអ្នកមានខ្លួនទូន្មានល្អហើយ រមែង
បាននូវទីពឹង ដែលគេបានដោយកម្រ ។

១៦១. អត្តនា ហិ កតំ បាបំ, អត្តជំ អត្តសម្មវំ;

អភិមត្តតិ ទុម្មេធំ, វេជិវំ វេស្មមយំ^៤ មណី។

បាបដែលកើតអំពីខ្លួន មានខ្លួនជាដែនកើត ដែលខ្លួនធ្វើ
ហើយ តែងញ៉ាំងបុគ្គលឥតប្រាជ្ញា ដូចពេជ្រ (ដែលកើត
អំពីថ្ម) កាត់កែវមណី ដែលកើតអំពីថ្មដូច្នោះឯង ។

១៦២. យស្ស អច្ឆន្តទុស្សីល្យំ, មាលុវា សាលមិវោត្តតំ;

ករោតិ សោ តថត្តានំ, យថា នំ ឥច្ឆតី ទិសោ។

ភាពជាអ្នកទ្រុស្តសីលហួសហេតុពេក គ្របសង្កត់ (នូវ
អត្តភាព) របស់បុគ្គលណា ដូចវល្លិដែលរូបវិកដើមឈើ
បុគ្គលនោះ ឈ្មោះថាធ្វើខ្លួនឯងឲ្យវិនាស ដូចជាចោរអ្នក
ប្រាថ្នាធ្វើគេឲ្យវិនាសដូច្នោះ ។

4 កាត់បទថា វេជិវំ ឥវ អស្មមយំ។ ខ. វេជិវម្ពយំ ។

១៦៣. សុករានិ អសាធូនិ, អត្តនោ អហិតានិ ច;

យំ វេ ហិតញ សាធុញ, តំ វេ បរមទុក្ករំ។

កម្មទាំងឡាយណា មិនល្អផង មិនជាប្រយោជន៍ដល់
ខ្លួនផង កម្មទាំងនោះ គឺជនពាលធ្វើបានដោយងាយ,
កម្មណា ជាប្រយោជន៍ផង ល្អផង កម្មនុ៎ះឯង គឺជន
ពាលធ្វើបានដោយលំបាកបំផុត ។

១៦៤. យោ សាសនំ អរហតំ, អរិយានំ ធម្មជីវិនំ;

បដិក្កោសតិ ទុម្មេធា, ទិដ្ឋី និស្សាយ បាបិកំ;

ផលានិ កណ្តកស្សេវ, អត្តយាតាយ ផល្លតិ។

បុគ្គលណា មិនមានប្រាជ្ញា អាស្រ័យទិដ្ឋិដ៏លាមក ទើប
ជំទាស់នឹងពាក្យប្រៀនប្រដៅ របស់ព្រះពុទ្ធទាំងឡាយ
ទ្រង់ជាព្រះអរហន្តដ៏ប្រសើរ ទ្រង់មានជីវិតរស់នៅដោយ
ធម៌, ការជំទាស់របស់បុគ្គលនោះ រមែងចេញផល ដើម្បី
សម្លាប់ខ្លួន ដូចផ្លែឫស្សីដូច្នោះ ។

១៦៥. អត្តនាវ កតំ បាបំ, អត្តនា សំកិលិស្សតិ;

អត្តនា អកតំ បាបំ, អត្តនាវ វិសុជ្ឈតិ;

សុទ្ធិ អសុទ្ធិ បច្ចត្តំ, នាញោ អញ្ញំ វិសោធយេ។

អ្នកធ្វើបាបខ្លួនឯង នឹងសៅហ្មងដោយខ្លួនឯង, អ្នកមិន
ធ្វើខ្លួនឯង តែងបរិសុទ្ធស្អាតដោយខ្លួនឯង; សេចក្តី

បរិសុទ្ធនិងមិនបរិសុទ្ធ មានចំពោះខ្លួន, អ្នកដទៃនឹងធ្វើ
អ្នកដទៃឲ្យបរិសុទ្ធពុំបានទេ ។

១៦៦. អត្តទត្ថំ បររត្តេន, ពហុនាថិ ន ហាបយេ;
អត្តទត្ថមភិញ្ញាយ, សទត្ថបសុតោ សិយា។

បុគ្គល កុំគប្បីធ្វើប្រយោជន៍ខ្លួនឲ្យវិនាស ព្រោះ
ប្រយោជន៍របស់អ្នកដទៃ សូម្បីច្រើន បើដឹងច្បាស់នូវ
ប្រយោជន៍របស់ខ្លួនហើយ គប្បីខ្វល់ខ្វាយក្នុងប្រយោជន៍
របស់ខ្លួន (នោះ) ។

អត្តវគ្គោ ទ្វាទសមោ និដ្ឋិតោ។

អត្តវគ្គទី ១២ ចប់ ។

១៧. លោកវគ្គ

១៦៧. ហីនំ ធម្មំ ន សេវេយ្យ, បមាទេន ន សំវេសេ;

មិច្ឆាទិដ្ឋិនំ ន សេវេយ្យ, ន សិយា លោកវគ្គនោ។

បុគ្គលមិនគួរសេពធម៌ថោកទាប, មិនគួរនៅដោយ
សេចក្តីប្រមាទ, មិនគួរសេពមិច្ឆាទិដ្ឋិ, មិនគួរជាមនុស្ស
ចង្អៀតលោកឡើយ ។

១៦៨. ឧត្តិដ្ឋេ នប្បមជ្ជេយ្យ, ធម្មំ សុចរិតំ ចរេ;

ធម្មចារី សុខំ សេតិ, អស្មី លោកេ បរម្ហិ ច។

បព្វជិតមិនគួរប្រមាទក្នុងដុំបាយ ដែលខ្លួនគប្បីក្រោក
ឡើងទទួលទេ, បុគ្គលគប្បីប្រព្រឹត្តធម៌ឲ្យសុចរិត, អ្នក
ប្រព្រឹត្តធម៌ រមែងដេកជាសុខ ក្នុងលោកនេះផង ក្នុង
បរលោកផង។

១៦៩. ធម្មំ ចរេ សុចរិតំ, ន នំ ទុច្ឆរិតំ ចរេ;

ធម្មចារី សុខំ សេតិ, អស្មី លោកេ បរម្ហិ ច។

បុគ្គលគប្បីប្រព្រឹត្តធម៌ឲ្យសុចរិត, មិនគប្បីប្រព្រឹត្តធម៌
នោះឲ្យទុច្ឆរិតឡើយ, អ្នកប្រព្រឹត្តធម៌ រមែងដេកជាសុខ
ក្នុងលោកនេះផង ក្នុងបរលោកផង។

១៧០. យថា បុព្វឡកំ បស្សេ, យថា បស្សេ មរិចិកំ;

ឯវំ លោកំ អវេក្ខន្តំ, មច្ចុរាជាន បស្សតិ។

បុគ្គលឃើញពពុះទឹកយ៉ាងណា ឃើញថ្ងៃបណ្តើរកូន
យ៉ាងណា មច្ចុរាជរកមើលមិនឃើញ នូវអ្នកដែល
ពិចារណាខន្ធលោកជាដើម ក៏យ៉ាងនោះៗដែរ ។

១៧១. ឯថ បស្សថិមំ លោកំ, ចិត្តំ រាជរថុបមំ;

យត្ថ ពាលាវិសីទន្តិ, នត្ថិ សង្ហោវិជានតំ។

អ្នកទាំងឡាយ ចូរមកមើលលោកគឺអត្តភាពនេះ ដែល
ដូចជារាជរថដ៏វិចិត្រ; ពួកជនពាល រមែងលិចលង់ក្នុង
អត្តភាពឯណា, សេចក្តីជាប់ជំពាក់ក្នុងអត្តភាពនោះរមែង

មិនមាន ដល់ពួកជនជាបណ្ឌិតដែលដឹងច្បាស់ទេ។

១៧២. យោ ច បុព្វេ បមជ្ជិកា, បច្ឆា សោ នប្បមជ្ជតិ;

សោមំ លោកំ បភាសេតិ, អញ្ញា មុត្តោវ ចន្និមា។

បុគ្គលណាមួយ កាលពីមុនប្រមាទហើយ លុះកាលជា
ខាងក្រោយ គេមិនប្រមាទវិញ បុគ្គលនោះ ឈ្មោះថា
ញ៉ាំងលោកនេះឲ្យភ្លឺ ដូចព្រះច័ន្ទរះផុតចាកពពក។

១៧៣. យស្ស បាបំ កតំ កម្មំ, កុសលេន បិធីយតិ;

សោមំ លោកំ បភាសេតិ, អញ្ញា មុត្តោវ ចន្និមា។

បុគ្គលណា ធ្វើអំពើបាបហើយ បិទខ្ទប់អំពើបាបនោះ
ដោយកុសល គឺអរហត្តមគ្គបាន, បុគ្គលនោះ ឈ្មោះថា
ញ៉ាំងលោកនេះឲ្យភ្លឺ ដូចព្រះច័ន្ទរះផុតចាកពពក។

១៧៤. អន្ធកូតោ អយំ លោកោ, តនុកេត្តវិបស្សតិ;

សកុណោ ជាលមុត្តោវ, អប្បោ សគ្គាយ គច្ឆតិ។

លោកិយមហាជននេះ ជាមនុស្សងងឹត, បណ្តាជនទាំង
នេះ ជនតិចគ្នាណាស់ ពិចារណាយើញច្បាស់ (ដោយអំ
នាចនៃត្រៃលក្ខណ៍) ជនតិចគ្នាតែងទៅកាន់ឋានសួគ៌
ដូចសត្វស្លាប (ដែលជាប់សំណាញ់របស់ព្រានហើយ)
តិចណាស់ ដែលរួចផុត អំពីសំណាញ់ ។

**១៧៥. ហំសាទិច្ចបថេ យន្តិ, អាកាសេ យន្តិ ឥទ្ធិយា;
 នីយន្តិ ធីរា លោកម្ហា, ជេត្វា មារំ សវាហិនី ។**

ពួកហង្សតែងហើរទៅ ក្នុងគន្លងផ្លូវព្រះអាទិត្យ, ពួកអ្នក
 មានប្រទ្ធិតែងហោះទៅ ក្នុងអាកាសដោយប្រទ្ធិ, ពួកអ្នក
 ប្រាជ្ញផ្កាញ់កិលេសមារ ព្រមទាំងវាហនៈគឺតណ្ហាបាន
 ហើយ តែងចេញចាកលោក(គឺវដ្តៈនេះ)បាន ។

**១៧៦. ឯកំ ធម្មំ អតីតស្ស, មុសាវាទិស្ស ជន្មនោ;
 វិតិណ្ណបរលោកស្ស, នត្តិ បាបំ អការិយំ។**

បុគ្គលប្រព្រឹត្តកន្លង (នូវពាក្យសច្ចៈ) ដែលជាធម៌ឯក
 និយាយតែពាក្យកុហក មានបរលោកលះចោលហើយ
 ឈ្មោះថាមិនធ្វើអំពើបាប មិនមែនឡើយ ។

**១៧៧. ន វេ កទរិយា ទេវលោកំ វជន្តិ,
 ពាលា ហវេ នប្បសំសន្តិ ទានំ;
 ធីរោ ច ទានំ អនុមោទមា នោ,
 តេនេវ សោ ហោតិ សុខី បរត្ថ។**

ពួកបុគ្គលកំណាញ់ស្វិត មិនបានទៅកាន់ទេវលោកទេ,
 ពួកជនពាល មិនសរសើរទានឡើយ; ចំនែកអ្នកប្រាជ្ញ
 កាលអនុមោទនាទាន(របស់ជនដទៃ) លោកជាអ្នកមាន
 សេចក្តីសុខក្នុងលោកខាងមុខ ព្រោះហេតុតែបុណ្យគឺ

ការអនុមោទនាទាននោះឯង ។

**១៧៨. បឋព្យា ឯករជ្ជេន, សគ្គស្ស គមនេនវា;
សព្វលោកាធិបច្ឆេន, សោតាបត្តិផលំវរំ។**

សោតាបត្តិផល ជាគុណជាតដ៏ប្រសើរ ជាងភាពនៃ
ឯករាជ្យលើផែនដីផង ជាងដំនើរទៅកាន់ឋានសួគ៌ផង
ជាងភាពជាធំក្នុងលោកទាំងមូលផង ។

លោកវគ្គោ តេរសមោ និដ្ឋិតា។

លោកវគ្គ ទី១៣ ចប់ ។

១៤. ពុទ្ធវគ្គ

**១៧៩. យស្ស ជីតំ នាវជីយតិ,
ជិតមស្ស នោយាតិ កោចិ លោកេ;
តំ ពុទ្ធិ អនន្តគោចរំ,
អបទំ កេន បទេន នេស្សថំ។**

ជ័យជំនះ របស់ព្រះពុទ្ធអង្គឯណា មិនត្រឡប់វិញ,
កិលេសណាមួយក្នុងលោក រមែងមិនជាប់តាមជ័យជំនះ
របស់ព្រះពុទ្ធអង្គនោះ; នាងទាំងឡាយនឹងប្រលោមព្រះ
ពុទ្ធអង្គនោះ ទ្រង់មានគោចររកទីបំផុតគ្មាន មិនមាន
កិលេស ដោយកិលេសម្តេចកើត។

១៨០. យស្ស ជាលិនីវិសត្តិកា, តណ្ហា នត្តិ កុហិញិ នេតវៈ;

តំ ពុទ្ធំ អនន្តគោចរំ, អបទំ កេន បទេន នេស្សថ។

តណ្ហា ដែលមានបណ្តាញផ្សាយទៅក្នុងអារម្មណ៍ផ្សេងៗ មិនមានដល់ព្រះពុទ្ធអង្គឯណា ដើម្បីនឹងនាំទៅក្នុងភព ណាមួយ; នាងទាំងឡាយនឹងប្រលោមព្រះពុទ្ធអង្គនោះ ទ្រង់មានគោចររកទីបំផុតគ្មាន មិនមានកិលេស ដោយ កិលេសម្តេចកើត។

១៨១. យេ ឈានបសុតា ធីរា, នេក្ខម្ហបសមេ រតា;

ទេវាបិ តេសំ បិហយន្តិ, សម្ពុទ្ធានំ សតីមតំ។

ព្រះសម្ពុទ្ធទាំងឡាយឯណា ជាអ្នកប្រាជ្ញខ្ពស់ខ្លាយក្នុង ឈាន ត្រេកអរក្នុងព្រះនិព្វាន ជាទីស្ងប់រំងាប់កិលេស សូម្បីពួកទេវតានិងមនុស្ស ក៏ស្រលាញ់ចំពោះព្រះសម្ពុទ្ធ ទាំងឡាយនោះ ទ្រង់មានស្មារតី ។

១៨២. កិច្ឆោ មនុស្សបដិលាភោ, កិច្ចំ មច្ចាន ជីវិតំ;

កិច្ចំ សទ្ធម្មស្សវនំ, កិច្ឆោ ពុទ្ធានមុប្បាទោ។

ការត្រឡប់បានអត្តភាពជាមនុស្ស ជាការលំបាក, ការ រស់របស់សត្វទាំងឡាយ ជាការលំបាក, ការស្តាប់នូវព្រះ សទ្ធម្ម ជាការលំបាក, ការកើតឡើងនៃព្រះពុទ្ធទាំង ឡាយ ជាការលំបាក។

១៨៣. សព្វបាបស្ស អករណំ, កុសលស្សបសម្មទា;

សចិត្តបរិយោទបនំ, ឯតំ ពុទ្ធាន សាសនំ។

កិរិយាមិនធ្វើនូវបាបទាំងពួង, កិរិយាបំពេញកុសល,
កិរិយាធ្វើចិត្តរបស់ខ្លួនឲ្យផ្លូវផង, ទាំងនេះជាពាក្យប្រៀន
ប្រដៅ នៃព្រះពុទ្ធទាំងឡាយ ។

១៨៤. ខន្តី បរមំ តបោ តិតិក្ខា,

និព្វានំ បរមំ វទន្តិ ពុទ្ធា;

ន ហិ បព្វជិតោ បរូបយាតី,

ន⁵ សមណោ ហោតិ បរំ វិហោប័យន្តោ។

ខន្តីគឺសេចក្តីអត់ធន់ ជាតបធម៌ដ៏ឧត្តម, ព្រះពុទ្ធទាំង
ឡាយទ្រង់ត្រាស់ថា ព្រះនិព្វានជាធម្មជាតដ៏ឧត្តម, អ្នក
បួសដែលសម្លាប់សត្វដទៃ មិនឈ្មោះថាបព្វជិតទេ, អ្នក
បួសដែលបៀតបៀនសត្វដទៃ មិនឈ្មោះថាសមណៈ
ឡើយ ។

១៨៥. អនូបវាទោ អនូបយាតោ, បាតិមោក្ខេ ច សំវរោ;

មត្តញ្ញតា ច ភត្តស្មី, បន្តញ្ច សយនាសនំ;

អធិចិត្តេ ច អាយោគោ, ឯតំ ពុទ្ធាន សាសនំ។

ការមិនពិះដៀល ១ ការមិនបៀតបៀន ១ ការសង្រួម

5 ន-សំព្វ ក្នុងទីដទៃ មិនឃើញមាន, ក្នុងនេះកាន់យកច្បាប់ធម្មសង្គាយនា។

ក្នុងបាតិមោក្ខ ១ ភាពជាអ្នកដឹងប្រមាណក្នុងភត្តាហារ
១ ទីដេកនិងទីអង្គុយដ៏ស្ងាត់ ១ ការព្យាយាមក្នុងអធិចិត្ត
១ ទាំងនេះជាពាក្យប្រៀនប្រដៅនៃព្រះពុទ្ធទាំងឡាយ ។

១៨៦. ន កហាបណវស្សន, តិក្កិ កាមេសុវិជ្ជតិ;

អប្បស្សាទាទុខា កាមា, ឥតិវិញ្ញាយ បណ្ឌិតោ។

១៨៧. អបិ ទិព្វេសុ កាមេសុ, រតី សោ នាធិគច្ឆតិ;

តណ្ហក្ខយរតោ ហោតិ, សម្មាសម្ពុទ្ធសាវកោ។

ការស្តាប់ស្តល់ក្នុងកាមទាំងឡាយ រមែងមិនមាន ព្រោះ
ភ្លៀងគឺរតនៈ៧ប្រការទេ, កាមទាំងឡាយ មានសុខតិច
មានទុក្ខច្រើន អ្នកប្រាជ្ញដឹងច្បាស់យ៉ាងនេះហើយ ទើប
លោកមិនបាននូវសេចក្តីត្រេកអរ ក្នុងកាមទាំងឡាយ
សូម្បីជាទិព្វ ជាអ្នកត្រេកអរតែក្នុងធម៌ ជាគ្រឿងអស់ទៅ
នៃតណ្ហា និងជាសាវករបស់ព្រះសម្មាសម្ពុទ្ធមែន។

១៨៨. ពហំ វេ សរណំ យន្តិ, បព្វតានិវនានិ ច;

អារាមរុក្ខចេត្យានិ, មនុស្សា ភយតជ្ជិតា។

១៨៩. នេតំ ខោ សរណំ ខេមំ, នេតំ សរណមុត្តមំ;

នេតំ សរណមាគម្ម, សព្វទុក្ខា បមុច្ឆតិ។

មនុស្សទាំងឡាយមានចំនួនច្រើន ត្រូវភ័យគំរាមហើយ
តែងយកភ្នំទាំងឡាយខ្លះ ព្រៃទាំងឡាយខ្លះ អារាមនិង

ដើមឈើដែលជាចេតិយទាំងឡាយខ្លះ ជាទីពឹង; ទីពឹង
នុះឯង មិនមែនជាទីពឹងដ៏ក្សេម, ទីពឹងនុះ មិនមែនជាទី
ពឹងដ៏ឧត្តមទេ; (ព្រោះថា) បុគ្គលអាស្រ័យនូវទីពឹងនុះ
ហើយ មិនរួចស្រឡះ ចាកវដ្តទុក្ខទាំងពួងឡើយ ។

១៩០. យោ ច ពុទ្ធព្វ ធម្មញ្ញ, សង្ឃញ្ញ សរណំ គតោ;

ចត្តារិ អរិយសច្ចានិ, សម្មប្បញ្ញាយ បស្សតិ។

១៩១. ទុក្ខំ ទុក្ខសមុប្បាទំ, ទុក្ខស្ស ច អតិក្កមំ;

អរិយំ ចដ្ឋង្គិកំ មគ្គំ, ទុក្ខបសមគាមិនំ។

១៩២. ឯតំ ខោ សរណំ ខេមំ, ឯតំ សរណមុត្តមំ;

ឯតំ សរណមាគម្ម, សព្វទុក្ខា បមុច្ចតិ។

លុះតែបុគ្គលណាយកព្រះពុទ្ធ ព្រះធម៌ និងព្រះសង្ឃជា
ទីពឹងទីរលឹក ឃើញច្បាស់នូវអរិយសច្ចទាំង៤ គឺទុក្ខសច្ច
១ ទុក្ខសមុទយសច្ច ១ និរោធសច្ច ជាទីកន្លងបង់នូវទុក្ខ
១ អរិយមគ្គប្រកបដោយអង្គ ៨ ជាដំនើរទៅកាន់ព្រះ
និព្វាន ដែលជាទីរំងាប់ទុក្ខ ១ ដោយប្រាជ្ញាដ៏ប្រពៃ; ទី
ពឹងនេះឯង ទើបជាទីពឹងដ៏ក្សេម, ទីពឹងនេះឯង ទើបជាទី
ពឹងដ៏ឧត្តម; (ព្រោះថា) បុគ្គលអាស្រ័យនូវទីពឹងនេះ
ហើយ ទើបរួចស្រឡះចាកវដ្តទុក្ខទាំងពួងបាន ។

**១៩៣. ទុល្លភោ បុរិសាជញ្ញោ, ន សោ សព្វត្ថ ជាយតិ;
យត្ថ សោ ជាយតិ ធីរោ, តំ កុលំ សុខមេធតិ។**

ព្រះសម្មាសម្ពុទ្ធជាបុរសអាជានេយ្យ រកបានដោយកម្រ,
ព្រះអង្គមិនចេះតែកើតក្នុងទីទាំងពួងឡើយ; ព្រះអង្គជា
អ្នកប្រាជ្ញ កើតក្នុងត្រកូលណា, ត្រកូលនោះ តែងដល់នូវ
សេចក្តីសុខ ។

**១៩៤. សុខោ ពុទ្ធានមុប្បាទោ, សុខា សទ្ធម្មទេសនា;
សុខា សង្ឃស្ស សាមគ្គី, សមគ្គានំ តបោ សុខោ។**

ការកើតឡើងនៃព្រះពុទ្ធទាំងឡាយ នាំមកនូវសេចក្តី
សុខ, ការសម្តែងព្រះសទ្ធម្ម នាំមកនូវសេចក្តីសុខ, សេច
ក្តីព្រមព្រៀងគ្នា របស់សង្ឃឬពួកក្រុម នាំមកនូវសេចក្តី
សុខ, សេចក្តីព្យាយាម របស់បុគ្គលអ្នកព្រមព្រៀងគ្នា
ទាំងឡាយ នាំមកនូវសេចក្តីសុខ។

**១៩៥. បូជារហោ បូជយតោ, ពុទ្ធេ យទិ វ សាវកេ;
បបញ្ចសមតិក្កន្តេ, តិណ្ណសោកបរិទ្ធវេ។**

**១៩៦. តេ តាទិសេ បូជយតោ, និព្វតេ អកុតោភយេ;
ន សក្កា បុញ្ញំ សង្ខាតំ, ឥមេត្តមបិ កេនចិ។**

កាលបុគ្គលបូជាចំពោះបូជារហបុគ្គល គឺព្រះពុទ្ធ ឬពុទ្ធ-
សាវក ដែលកន្លងផុតបបញ្ចធម៌ ដែលឆ្លងផុតសេចក្តី

សោកនិងសេចក្តីខ្សឹកខ្សួល ឬកាលបូជាចំពោះបូជារហ-
បុគ្គលទាំងនោះ ដែលប្រកបដោយតាទិគុណ រលត់រាតា-
ទិក្តិលេសហើយ មិនមានភ័យអំពីទីណា បុគ្គលណាមួយ
មិនអាចរាប់បុណ្យថា បុណ្យនេះ មានប្រមាណប៉ុណ្ណោះ
បានឡើយ ។

ពុទ្ធវគ្គោ ចុទ្ធសមោ និដ្ឋិតោ។

ពុទ្ធវគ្គទី ១៤ ចប់ ។

១៥. សុសុវត្ថ

១៩៧. សុសុខំវត ជីវាម, វេរិនេសុអវេរិនោ;

វេរិនេសុមនុស្សេសុ, វិហរាមអវេរិនោ។

យើងជាអ្នកមិនមានពៀរ រស់នៅជាសុខពិត ក្នុងពួក
មនុស្សអ្នកមានពៀរ កាលពួកមនុស្សអ្នកមានពៀរ យើង
ជាអ្នកមិនមានពៀរ ។

១៩៨. សុសុខំវត ជីវាម, អាតុរេសុអនាតុរ;

អាតុរេសុមនុស្សេសុ, វិហរាមអនាតុរ។

យើង ជាអ្នកមិនមានសេចក្តីក្តៅក្រហាយ (ដោយ
កិលេស) រស់នៅជាសុខពិត ក្នុងពួកមនុស្សអ្នកមាន
សេចក្តីក្តៅក្រហាយ កាលពួកមនុស្សអ្នកមានសេចក្តីក្តៅ

ក្រហាយ យើងជាអ្នកមិនមានសេចក្តីក្តៅក្រហាយ ។

១៩៩. សុសុខំ វត ជីវាម, ឧស្សុកេសុ អនុស្សុកា;

ឧស្សុកេសុ មនស្សេសុ, វិហារាម អនុស្សុកា។

យើងជាអ្នកមិនមានសេចក្តីខ្វល់ខ្វាយ(ក្នុងការស្វែងរក)
រស់នៅជាសុខពិត ក្នុងពួកមនុស្សអ្នកមានសេចក្តីខ្វល់
ខ្វាយ យើងជាអ្នកមិនមានសេចក្តីខ្វល់ខ្វាយ ។

២០០. សុសុខំ វត ជីវាម, យេសំ នោ នត្តិ កិញ្ចនំ;

បីតិកក្ខា ភវិស្សាម, ទេវា អាកស្សរា យថា។

យើងមិនមានកង្វល់ តែងរស់នៅជាសុខពិត (ព្រោះ)
យើងមានបីតិជាអាហារ ដូចពួកទេវតាជាន់អាកស្សរៈ ។

២០១. ជយំ វេរិ បសវតិ, ទុក្ខំ សេតិ បរាជិតោ;

ឧបសន្តោ សុខំ សេតិ, ហិត្វា ជយបរាជយំ។

បុគ្គលអ្នកឈ្នះ ប្រទះនូវពៀរ, បុគ្គលអ្នកចាញ់តែងដេក
ជាទុក្ខ; ចំនែកបុគ្គលអ្នកស្ងប់រំងាប់ លះបង់ការឈ្នះ និង
ការចាញ់ចេញហើយ ទើបដេកជាសុខ។

២០២. នត្តិ រាគសមោ អត្តិ, នត្តិ ទោសសមោ កលិ;

នត្តិ ខន្ធសមា ទុក្ខា, នត្តិ សន្តិបំ សុខំ។

ភ្លើងស្មើដោយរាគៈ មិនមាន, ទោសកំហុសស្មើដោយ
ទោសៈ មិនមាន, ទុក្ខទាំងឡាយស្មើដោយខន្ធមិនមាន,

សុខក្រៅពីសេចក្តីស្ងប់ មិនមាន ។

២០៣. ជីយច្ឆា បរមា រោគា, សង្ខារា បរមា ទុខា;

ឯតំ ញត្វា យថាភូតំ, និព្វានំ បរមំ សុខំ។

សេចក្តីស្រេកឃ្លាន ជា រោគយ៉ាងក្រៃលែង, សង្ខារទាំង
ឡាយ ជា ទុក្ខយ៉ាងក្រៃលែង, (អ្នកប្រាជ្ញ) ដឹងច្បាស់សេច
ក្តីនុ៎ះ តាមពិតហើយ (រមែងធ្វើឲ្យច្បាស់) នូវព្រះនិព្វាន
ដែលជាសុខយ៉ាងក្រៃលែង ។

២០៤. អាណេត្យបរមា លាភា, សន្តដ្ឋិបរមំ ធនំ;

វិស្សាសបរមា ញាតី, និព្វានំ បរមំ សុខំ។

លាភ មានការមិនមានរោគយ៉ាងក្រៃលែង, ទ្រព្យ
មានសេចក្តីសន្តោសយ៉ាងក្រៃលែង, ពួកញាតិ មាន
សេចក្តីស្និទ្ធស្នាលយ៉ាងក្រៃលែង, ព្រះនិព្វាន ជាសុខ
យ៉ាងក្រៃលែង ។

២០៥. បរិវេករសំ បិត្វា, រសំ ឧបសមស្ស ច;

និទ្ធុរោ ហោតិ និប្បាបោ, ធម្មបីតិរសំ បិវិ។

ភិក្ខុជីកនូវរសវិវេកផង នូវរសព្រះនិព្វាន ជាទីស្ងប់រំងាប់
កិលេសផង ជីករសបីតិដែលកើតអំពីធម៌ផង ទើបជាអ្នក
មិនមានសេចក្តីក្រវល់ក្រវាយ មិនមានសេចក្តីសៅហ្មង។

២០៦. សាហុ ទស្សនមរិយានំ, សន្និវាសោ សទា សុខោ;

អទស្សនេន ពាលានំ, និច្ចមេវ សុខី សិយា។

២០៧. ពាលសង្កតចារីហិ, ទីយមទ្ធាន សោចតិ;

ទុក្ខោ ពាលេហិ សំវាសោ, អមិត្តេនេវ សព្វទា;

ធីរោ ច សុខសំវាសោ, ញាតិនំវ សមាគមោ។

ការជួបប្រទះព្រះអរិយបុគ្គលទាំងឡាយ ជាការល្អ, ការរួមនៅជាមួយព្រះអរិយបុគ្គលទាំងឡាយ ជាហេតុឲ្យកើតសេចក្តីសុខ សព្វកាល, បុគ្គលគប្បីមានសេចក្តីសុខអស់កាលជានិច្ចបាន ព្រោះមិនជួបប្រទះបុគ្គលពាលទាំងឡាយ។ ព្រោះថា បុគ្គលអ្នកប្រព្រឹត្តត្រាច់ជាមួយនឹងជនពាល រមែងសោកស្តាយ អស់កាលយូរអង្វែង, ការនៅរួមជាមួយនឹងជនពាល រមែងជាទុក្ខ សព្វកាល ដូចជាការនៅរួមជាមួយនឹងសត្រូវ, ចំនែកអ្នកប្រាជ្ញ មានការនៅរួមជាមួយគ្នាជាសុខ ដូចការជួបជុំនៃញាតិទាំងឡាយ ។

២០៨. តស្មា ហិ -

ធីរញ្ច បញ្ញញ្ច ពហុស្សុតញ្ច,

ធារយ្ហសីលំ វតវន្តមរិយំ;

តំ តាទិសំ សប្បវិសំ សុមេធំ,

ភពេច នក្ខត្តបថវ ចន្ទិមា។

ព្រោះហេតុនោះឯង បុគ្គលគួរសេពគប់សប្បុរស ជាអ្នក
មាំមួនផង មានបញ្ញាផង មានការចេះដឹងច្រើនផង មាន
ការនាំទៅនូវធុរៈជាប្រក្រតីផង មានសីលវ័តនិងធុតង្គវ័ត
ផង ជាអរិយៈផង មានបញ្ញាល្អផង ប្រាកដដូច្នោះនោះ
ឲ្យដូចព្រះចន្ទគប់នូវអាកាស ពោលគឺផ្លូវនក្ខត្តប្រក្ស
(ដែលប្រាសចាកមន្ទិល)។

សុខវត្តោ បណ្ណរសមោ និដ្ឋិតោ។

សុខវត្ត ទី១៥ ចប់ ។

១៦. បិយវត្ថុ

២០៩. អយោគេ យុញ្ញមត្តានំ, យោគស្មិញ អយោជយំ;

អត្ថំ ហិត្វា បិយត្តាហី, បិហេតត្តានុយោគិនំ។

២១០. មា បិយេហិ សមាគញិ, អប្បិយេហិ កុទាចនំ;

បិយានំ អទស្សនំ ទុក្ខំ, អប្បិយានញ ទស្សនំ។

បុគ្គលកាលប្រកបខ្លួនទុក ក្នុងអំពើដែលមិនគួរប្រកប
និងមិនប្រកបខ្លួន ក្នុងអំពើដែលគួរប្រកប លះបង់
ប្រយោជន៍ចេញហើយ កាន់យកតាមគាប់ចិត្ត រមែង
ស្រឡាញ់បុគ្គលអ្នកដែលប្រកបតាមខ្លួន; កុំគប់រកសត្វ

និងសង្ខារទាំងឡាយ ដែលជាទីស្រឡាញ់ និងមិន
 ស្រឡាញ់ ក្នុងកាលណាៗ ឡើយ ព្រោះថា ការមិនជួប
 ប្រសព្វសត្វនិងសង្ខារជាទីស្រឡាញ់ក្តី ការជួបប្រសព្វ
 សត្វនិងសង្ខារដែលមិនជាទីស្រឡាញ់ក្តី ជាហេតុនាំមក
 នូវសេចក្តីទុក្ខ ។

២១១. តស្មា បិយំ ន កយិរាថ, បិយាបាយោ ហិ បាបកោ;

គន្តា តេសំ ន វិជ្ជន្តិ, យេសំ នត្តិ បិយាប្បិយំ។

ព្រោះហេតុនោះ បុគ្គលមិនគួរធ្វើសត្វនិងសង្ខារឲ្យជាទី
 ស្រឡាញ់ទេ, ព្រោះថាការព្រាត់ប្រាសចាកសត្វ និង
 សង្ខារដែលជាទីស្រឡាញ់ ជាសភាពអាក្រក់; ការ
 ស្រឡាញ់និងការស្អប់ មិនមានដល់ពួកជនណា កិលេស
 ជាគ្រឿងចាក់ស្រែះទាំងឡាយ តែងមិនមានដល់ពួកជន
 នោះ ។

២១២. បិយតោ ជាយតី សោកោ, បិយតោ ជាយតី ភយំ;

បិយតោវិប្បមុត្តស្ស, នត្តិ សោកោ កុតោ ភយំ។

សេចក្តីសោក កើតអំពីសេចក្តីស្រឡាញ់ ភ័យកើតអំពី
 សេចក្តីស្រឡាញ់ កាលបើរួចស្រឡះ ចាកសេចក្តី
 ស្រឡាញ់ហើយ សេចក្តីសោកក៏លែងមាន ភ័យនឹង
 មានមកអំពីណា ។

២១៣. បេមតោ ជាយតី សោកោ, បេមតោ ជាយតី ភយំ;

បេមតោវិប្បមុត្តស្ស, នត្តិ សោកោ កុតោ ភយំ។

សេចក្តីសោក កើតអំពីភាពនៃសេចក្តីស្រឡាញ់ ភ័យ
កើតអំពីភាពនៃសេចក្តីស្រឡាញ់ កាលបើរួចស្រឡះ
ចាកភាពនៃសេចក្តីស្រឡាញ់ហើយ សេចក្តីសោក ក៏
លែងមាន ភ័យនឹងមានមកអំពីណា ។

២១៤. រតិយា ជាយតី សោកោ, រតិយា ជាយតី ភយំ;

រតិយាវិប្បមុត្តស្ស, នត្តិ សោកោ កុតោ ភយំ។

សេចក្តីសោកកើតអំពីតម្រេក ភ័យកើតអំពីតម្រេក កាល
បើរួចស្រឡះចាកតម្រេកហើយ សេចក្តីសោក ក៏លែង
មាន ភ័យនឹងមានមកអំពីណា ។

២១៥. កាមតោ ជាយតី សោកោ, កាមតោ ជាយតី ភយំ;

កាមតោវិប្បមុត្តស្ស, នត្តិ សោកោ កុតោ ភយំ។

សេចក្តីសោកកើតអំពីកាម ភ័យកើតអំពីកាម កាលបើ
រួចស្រឡះ ចាកកាមហើយ សេចក្តីសោក ក៏លែងមាន
ភ័យនឹងមានមកអំពីណា ។

២១៦. តណ្ហាយ ជាយតី សោកោ, តណ្ហាយ ជាយតី ភយំ;

តណ្ហាយវិប្បមុត្តស្ស, នត្តិ សោកោ កុតោ ភយំ។

សេចក្តីសោកកើតអំពីតណ្ហា ភ័យកើតអំពីតណ្ហា កាល

បើរួចស្រឡះចាកតណ្ហាហើយ សេចក្តីសោកក៏លែងមាន
ភ័យនឹងមានមកអំពីណា ។

២១៧. សីលទស្សនសម្បន្នំ, ធម្មដ្ឋំ សច្ចវេទិនំ;

អត្តនោ កម្ម កុញ្ញានំ, តំ ជនោ កុរុតេ បិយំ។

ជន តែងធ្វើបុគ្គលដែលបរិបូណ៌ដោយសីល និងការ
ឃើញត្រូវ ឋិតនៅក្នុងធម៌ ពោលសច្ចធម៌ជាប្រក្រតី ធ្វើ
កម្មជាបស់ខ្លួននោះឲ្យជាទីស្រឡាញ់ ។

២១៨. ឆន្ទជាតោ អនក្ខាតេ, មនសា ច ផុដោ សិយា;

កាមេសុ ច អប្បដិពទ្ធចិត្តោ, ខទ្ធិសោតោតិ វុច្ចតិ។

ភិក្ខុអ្នកមានសេចក្តីពេញចិត្ត ចំពោះព្រះនិព្វាន ដែលគេ
និយាយប្រាប់គ្នាមិនបាន គប្បីជាអ្នកបំពេញដោយមគ្គ-
ចិត្តនិងផលចិត្ត(ខាងក្រោម)ផង មានចិត្តមិនប្រតិព័ទ្ធក្នុង
កាមទាំងឡាយផង តថាគតហៅថា ជាអ្នកមានខ្សែមគ្គ
ប្រព្រឹត្តទៅក្នុងខាងលើ ។

២១៩. ចិរប្បវាសី បុរិសំ, ទូរតោ សោត្តិមាគតំ;

ញាតិមិត្តា សុហជ្ជា ច, អភិនន្តន្តិ អាគតំ។

២២០. តថេវ កតបុញ្ញម្បិ, អស្មា លោកា បរំ គតំ;

បុញ្ញានិ បដិគណ្ណន្តិ, បិយំ ញាតីវ អាគតំ។

ពួកញាតិក្តី មិត្តក្តី សម្លាញ់ក្តី រមែងត្រេកអរនឹងបុរស

ដែលនៅឃ្លាតគ្នាអស់កាលយូរ មកអំពីចំងាយ ដោយ
សិរីសួស្តីមកដល់ហើយ ដូចម្តេចមិញ, បុណ្យទាំងឡាយ
តែងទទួលបុគ្គលដែលបានធ្វើបុណ្យ ច្បុកអំពីមនុស្ស
លោកនេះ ទៅកាន់លោកខាងមុខ ដូចញាតិទាំងឡាយ
ទទួលបុរសជាទីស្រឡាញ់ ទើបមកដល់ដូច្នោះឯង ។

បិយវត្តោ សោឡសមោ និដ្ឋិតោ។

បិយវត្ត ទី១៦ ចប់ ។

១៧. កោធន៍

២២១. កោធំ ជហេវិប្បជហេយ្យ មានំ,

សំយោជនំ សព្វមតិក្កមេយ្យ;

តំ នាមរូបស្និមសជ្ជមានំ,

អភិញនំ នានុបតន្តិ ទុក្ខា។

បុគ្គលគួរលះបង់សេចក្តីក្រោធចេញ, គួរលះបង់មានៈ
ចេញ, គួរកន្លងសញ្ញាជនធម៌ទាំងអស់ចោលចេញ, ទុក្ខ
ទាំងឡាយ តែងមិនជាប់តាមបុគ្គលដែលមិនជំពាក់ ក្នុង
នាមនិងរូបមិនមានកិលេសគ្រឿងកង្វល់នោះឡើយ។

២២២. យោ វេ ឧប្បតិកំ កោធំ, រថំ ភន្តំវ ធារយេ;

តមហំ សារថី ព្រូមិ, វស្សិត្តាហោ ឥតរោ ជនោ។

បុគ្គលណាយាត់សេចក្តីក្រោធ ដែលកើតឡើងហើយ
ដូចសារថីទប់រថដែលកំពុងលឿនបាន, តថាគតហៅ
បុគ្គលនោះថាជាសារថី, ជនក្រៅពីនេះគ្រាន់តែជាអ្នក
កាន់ខ្សែបរ (មិនមែនសារថីឡើយ) ។

**២២៣. អក្កោធនេន ជិនេ កោធំ, អសាជុំ សាធុនា ជិនេ;
ជិនេ កទរិយំ ទានេន, សច្ចេនាលិកវាទិនំ។**

បុគ្គលគប្បីផ្ទាញ់មនុស្សក្រោធ ដោយសេចក្តីមិនក្រោធ,
គប្បីផ្ទាញ់មនុស្សអសប្បុរស ដោយសប្បុរស, គប្បីផ្ទាញ់
មនុស្សកំណាញ់ដោយការឲ្យ, គប្បីផ្ទាញ់មនុស្សនិយាយ
ពាក្យមិនពិតដោយពាក្យពិត។

**២២៤. សច្ចំ ភណេន កុជ្ឈេយ្យ, ទដ្ឋា អប្បម្បិ្ត^៦ យាចិតោ;
ឯតេហិ តីហិ វានេហិ, គច្ឆេ ទេវាន សន្តិកេ។**

បុគ្គលគួរពោលពាក្យពិត១ មិនគួរក្រោធ១ កាលគេសុំ
វត្ថុសូម្បីមានតិចក៏គួរឲ្យ(តាមតិច)១ (ព្រោះថា) បុគ្គល
គប្បីទៅកើត ក្នុងសំណាក់ទេវតាទាំងឡាយបាន ដោយ
(បណ្តា)ហេតុទាំង៣នោះ (សូម្បីហេតុតែមួយ)។

**២២៥. អហីសកា យេ មុនយោ, និច្ចំ កាយេន សំវុតា;
តេ យន្តិ អច្ចុតំ វានំ, យត្ត គន្ធាន សោចរ។**

6 ខ. អប្បស្មិ។

ជនទាំងឡាយណាជាអ្នកប្រាជ្ញមិនបៀតបៀនសត្វដទៃ
សង្រួមហើយដោយកាយទ្វារ (ជាដើម) ជានិច្ច, ជនទាំង
ឡាយនោះ រមែងទៅកាន់ស្ថានដ៏មិនប្រែប្រួល ជាស្ថាន
ដែលគេទៅដល់ហើយ តែងមិនសោកស្តាយ។

២២៦. សទា ជាគរមានានំ, អហោរត្តានុសិក្ខិនំ;

និព្វានំ អធិមុត្តានំ, អត្ថំ គច្ឆន្តិ អាសវា។

អាសវៈទាំងឡាយ របស់បុគ្គលអ្នកភ្ញាក់រលឹកសព្វកាល
ជាអ្នកសិក្សាត្រៃសិក្ខាទាំងថ្ងៃទាំងយប់ មានចិត្តចុះស៊ប់
កាន់ព្រះនិព្វាន តែងដល់នូវការតាំងនៅមិនបានឡើយ។

២២៧. បោរាណមេតំ អតុល, នេតំ អជ្ជតនាមិវ;

និន្ទន្តិ តុណ្ណិមាសីនំ, និន្ទន្តិ ពហុភាណិនំ;

មិត្តភាណិម្បិ និន្ទន្តិ, នត្តិ លោកេ អនិន្ទិតោ។

ម្ចាស់អតុលៈ ការពិះដៀលនិងការសរសើរនេះ ជារបស់
បូរាណ, លោកធម៌នេះ មិនមែនទើបនឹងកើតឡើងក្នុងថ្ងៃ
នេះទេ (ព្រោះថា) ជនទាំងឡាយតែងនិន្ទាបុគ្គលអ្នក
អង្គុយស្ងៀមក៏មាន, និន្ទាបុគ្គលអ្នកនិយាយច្រើនក៏មាន,
និន្ទាបុគ្គលអ្នកនិយាយល្មមប្រមាណក៏មាន, (អ្នកណាៗ
ក៏ដោយ) ក្នុងលោក ដែលមិនត្រូវគេនិន្ទាគ្មានឡើយ។

២២៨. ន ចាហុ ន ច ភវិស្សតិ, ន ចេតរហិវិជ្ជតិ;

ឯកន្តំ និន្ទិតោ បោសោ, ឯកន្តំ វា បសំសិតោ។

បុគ្គលដែលត្រូវគេនិន្ទាតែម្យ៉ាង ឬត្រូវគេសរសើរតែម្យ៉ាង មិនមែនមានមកហើយតែក្នុងអតីតទេ នឹងមានទៅក្នុងអនាគតក៏ទេ មានតែក្នុងបច្ចុប្បន្ននេះក៏ទេ។

២២៩. យំ ចេវិញ្ញ បសំសន្តិ, អនុវិច្ឆ សុវេ សុវេ;

អច្ឆិន្ទវត្ថី មេធាវី, បញ្ញាសីលសមាហិតំ។

បើអ្នកប្រាជ្ញទាំងឡាយ សង្កេតមើលរាល់ៗថ្ងៃ ហើយសរសើរបុគ្គលណា ដែលជាអ្នកប្រព្រឹត្តមិនដាច់ មានប្រាជ្ញា មានចិត្តតម្កល់ខ្ជាប់ក្នុងបញ្ញានិងសីល។

២៣០. នេក្ខំ ជម្ពោនទស្សេវ, កោ តំ និន្ទិតុមរហតិ;

ទេវាបិ នំ បសំសន្តិ, ព្រហ្មនាបិ បសំសិតោ។

អ្នកណា គួរដើម្បីនឹងនិន្ទាបុគ្គល ដែលដូចជាឆ្កែរនៃមាសជម្ពោនទនោះបាន សូម្បីទេវតានិងមនុស្សទាំងឡាយក៏សរសើរបុគ្គលនោះ ទាំងព្រហ្មក៏សរសើរដែរ។

២៣១. កាយប្បកោបំ រក្ខេយ្យ, កាយេន សំវុតោ សិយា;

កាយទុច្ឆរិតំ ហិត្វា, កាយេន សុចរិតំ ចរេ។

បុគ្គលគប្បីរក្សានូវការកម្រើកកាយ, គប្បីសង្រួមកាយ, គប្បីលះបង់កាយទុច្ឆរិត, គប្បីប្រព្រឹត្តកាយសុចរិត។

២៣២. វចីបកោបំ រក្ខេយ្យ, វាចាយ សំវុតោ សិយា;
 វចីទុច្ឆរិតំ ហិត្វា, វាចាយ សុចរិតំ ចរេ។
 បុគ្គលគប្បីរក្សានូវការកម្រើកវាចា, គប្បីសង្រួមវាចា,
 គប្បីលះបង់វចីទុច្ឆរិត, គប្បីប្រព្រឹត្តវចីសុចរិត។

២៣៣. មនោបកោបំ រក្ខេយ្យ, មនសា សំវុតោ សិយា;
 មនោទុច្ឆរិតំ ហិត្វា, មនសា សុចរិតំ ចរេ។
 បុគ្គលគប្បីរក្សានូវការកម្រើកចិត្ត, គប្បីសង្រួមចិត្ត,
 គប្បីលះបង់មនោទុច្ឆរិត, គប្បីប្រព្រឹត្តមនោសុចរិត។

២៣៤. កាយេន សំវុតា ធីរា, អថោ វាចាយ សំវុតា;
 មនសា សំវុតា ធីរា, តេ វេ សុបរិសំវុតា។
 អ្នកប្រាជ្ញទាំងឡាយ បានសង្រួមកាយ សង្រួមវាចា
 សង្រួមចិត្តហើយ, លោកអ្នកប្រាជ្ញទាំងនោះឯង ឈ្មោះ
 ថាសង្រួមហើយដោយប្រពៃ។

កោធរគ្គោ សត្តរសមោ និដ្ឋិតោ។
 កោធរគ្គ ទី១៧ ចប់ ។

១៨. មលវត្ត

**២៣៥. បណ្ណបលាសោវ ទានិសិ,
យមបុរិសាបិ ច តេ ឧបដ្ឋិតា;
ឧយ្យោគមុខេ ច តិដ្ឋសិ,
បាថយ្យម្ហិ ច តេ ន វិជ្ជតិ។**

ខ្លួនអ្នកក្នុងឥឡូវនេះ ជាបុគ្គលប្រៀបដូចស្លឹកឈើទុំ មានពណ៌លឿង, បុរស(ជាបំរើ)នៃយមរាជ (គឺមរណៈ) សោត ក៏ប្រាកដដល់អ្នកហើយ, អ្នកជាបុគ្គលបិតនៅក្នុង ប្រធាននៃសេចក្តីសាបសូន្យ, ស្បៀងគឺកុសលរបស់អ្នក សោត ក៏គ្មាន។

**២៣៦. សោ ករោហិ ទីបមត្តនោ,
ខិប្បំ វាយម បណ្ឌិតោ កវ;
និទ្ធន្តមលោ អនង្គណោ,
ទិព្វំ អរិយភូមិមេបេហិសិ ។**

អ្នកឯងចូរធ្វើកុសលជាទីពឹងសម្រាប់ខ្លួនចុះ, ចូរអ្នក តាំងព្យាយាមរូតរះ ចូរជាអ្នកឈ្លាស (កុំជាមនុស្សល្ងង់ ខ្មៅឡើយ), អ្នក (កាលធ្វើយ៉ាងនេះ) នឹងជាបុគ្គលមាន មន្ទិល (គឺភាគៈជាដើម) ខ្ជាត់ចេញ មិនមានទីទួលគឺ កិលេស ហើយនឹងដល់នូវអរិយភូមិដ៏ជាទិព្វ។

**២៣៧. ឧបនីតវយោ ច ទានិសិ,
 សម្បយាតោសិ យមស្ស សន្តិកេ;
 វាសោ តេ នត្តិ អន្តរា,
 បាថេយ្យម្បិ ច តេ ន វិជ្ជតិ។**

ឥឡូវនេះ ខ្លួនអ្នកមានវ័យកន្លងអស់ហើយ ជាអ្នករៀប
 ដំនើរទៅកាន់សម្នាក់យមរាជ, មួយទៀត ទីសំចកក្នុង
 ចន្លោះមិនមានដល់អ្នកទេ, សូម្បីស្បៀងក៏មិនមានដល់អ្ន
 ក។

**២៣៨. សោ ករោហិ ទីបមត្តនោ, ខិប្បំ វាយម បណ្ឌិតោ ភវ;
 និទ្ធីន្តមលោ អនង្គណោ, ន បុន ជាតិជំរំ ឧបេហិសិ។**

អ្នកឯងចូរធ្វើនូវទីពឹងសម្រាប់ខ្លួនទៅ ចូរព្យាយាមឲ្យ
 ឆាប់ទៅ ចូរជាអ្នកប្រាជ្ញទៅ, បើអ្នក (ធ្វើយ៉ាងនេះហើយ)
 នឹងទៅជាអ្នកកម្ចាត់បង់មន្ទិលបាន មិនមានទីទួលគឺ
 កិលេស នឹងមិនត្រូវចូលទៅកាន់ជាតិ ជរា ព្យាធិ មរណៈ
 ទៀតឡើយ។

**២៣៩. អនុបុព្វេន មេធាវី, ថោកំ ថោកំ ខណោ ខណោ;
 កម្មារោ រជតស្សេវ, និទ្ធីមេ មលមត្តនោ។**

អ្នកមានប្រាជ្ញា គួរកម្ចាត់បង់នូវមន្ទិលរបស់ខ្លួន បន្តិច
 ម្តងៗ រាល់ៗ ខណៈ ដោយលំដាប់ ដូចជាងមានជម្រះ

ស្ទឹងឬច្រេះរបស់មាសដូច្នោះ។

២៤០. អយសាវ មលំ សមុដ្ឋិតំ, តតុដ្ឋាយ⁷ តមេវ ខាទតិ;

ឯវំ អតិជោនចារិនំ, សានិ កម្មានិ នយន្តិ ទុគ្គតី។

ច្រេះកើតអំពីដែក លុះកើតអំពីដែកនោះហើយ តែងស៊ី
ដែកនោះវិញ យ៉ាងណាមិញ, កម្មទាំងឡាយរបស់ខ្លួន
តែងនាំបុគ្គលអ្នកប្រព្រឹត្តកន្លងបញ្ញា ជាគ្រឿងជម្រះចិត្ត
ឲ្យទៅកាន់ទុគ្គតិ ក៏យ៉ាងនោះដែរ។

២៤១. អសជ្ឈាយមលា មន្តា, អនុដ្ឋានមលា យវា;

មលំ វណ្ណស្ស កោសជ្ជំ, បមាទោ រក្ខតោ មលំ។

មន្តទាំងឡាយមានការមិនស្វាធាយជាមន្ទិល, ផ្ទះទាំង
ឡាយមានការមិនថែទាំជាមន្ទិល, សេចក្តីខ្ជិលជាមន្ទិល
នៃពណ៌សម្បុរ, សេចក្តីប្រមាទជាមន្ទិលនៃបុគ្គលរក្សា។

២៤២. មលិត្តិយា ទុច្ឆរិតំ, មច្ឆេវំ ទទតោ មលំ;

មលា វេ បាបកា ធម្មា, អស្មី លោកេ បរម្ហិ ច។

ការប្រព្រឹត្តអាក្រក់ ជាមន្ទិលរបស់ស្រ្តី, សេចក្តីកំណាញ់
ជាមន្ទិលរបស់អ្នកឲ្យ, ធម៌អាក្រក់ទាំងឡាយ ជាមន្ទិល
ក្នុងលោកនេះនិងលោកខាងមុខ។

២៤៣. តតោមលា មលតរំ, អវិជ្ជា បរមំ មលំ;

7 មកពី តតោ ឧដ្ឋាយ។ ខ.ស្ស.សី. តទុដ្ឋាយ ។

ឯតំ មលំ បហន្ទាន, និម្មលា ហោថ ភិក្ខុវេ។

ធម្មជាតិជាមន្ទិលដ៏លើសលប់ ជាងមន្ទិលទាំងឡាយ គឺ
អវិជ្ជា ជាមន្ទិលដ៏ក្រៃលែង, ម្ចាស់ភិក្ខុទាំងឡាយ អ្នក
ទាំងឡាយ ចូរលះមន្ទិលទាំងនេះចេញ ចូរជាអ្នកមិន
មានមន្ទិល។

**២៤៤. សុដីវិ អហិរិកេន, កាកសូរេន ធំសិនា;
បក្ខន្ធិនា បគព្ពេន, សំកិលិជ្ជេន ជីវិតំ។**

បុគ្គលអ្នកមិនមានសេចក្តីអៀនខ្មាស ក្លៀវក្លាដូចសត្វ
ក្អែក កម្ចាត់គុណរបស់អ្នកដទៃ ជាអ្នកឃ្លានពាន (យក
មុខ) ជាអ្នកឃ្លើសឃ្លង ជាមនុស្សសៅហ្មង រស់នៅ
ដោយងាយ។

**២៤៥. ហិរិមតា ច ទុដ្ឋិវិ, និច្ចំ សុចិតវេសិនា;
អលីនេនាប្បគព្ពេន, សុទ្ធាជីវេន បស្សតា។**

ចំនែកបុគ្គលអ្នកមានសេចក្តីអៀនខ្មាស ស្វែងរកអំពើ
ល្អជានិច្ច មិនឡេះឡោះ មិនឃ្លើសឃ្លង រស់នៅដោយ
កម្មដ៏បរិសុទ្ធ អ្នកឃើញត្រូវ រស់នៅដោយលំបាក។

**២៤៦. យោ បាណមតិបាតេតិ, មុសាវាទញ្ច ភាសតិ;
លោកេ អទិន្ទមាទិយតិ, បរទារញ្ច គច្ឆតិ។**

២៤៧. សុរាមេរយបានញ្ច, យោ នរោ អនុយុញ្ញតិ;

ឥធរេវមេសោ លោកស្មី, មូលំ ខណតិ អត្តនោ។

ជនណាៗ សម្លាប់សត្វផង និយាយពាក្យកុហកផង កាន់យកវត្ថុដែលគេមិនបានឲ្យ ក្នុងលោកផង សេពប្រពន្ធរបស់អ្នកដទៃផង ជីកទឹកស្អាតនិងមេរ័យផង, ជននោះៗឯង ឈ្មោះថាគាស់រំលើងឫសគល់របស់ខ្លួន ក្នុងលោកនេះដោយពិត។

២៤៨. ឯវំ ភោ បុរិស ជានាហិ, បាបធម្មា អសញ្ញតា;

មា តំ លោភោ អធម្មោ ច, ចិរំ ទុក្ខាយ រន្ធយុំ។

ម្ចាស់បុរសដ៏ចម្រើន អ្នកចូរដឹងយ៉ាងនេះ ថាជនទាំងឡាយ មានធម៌ដ៏លាមក មិនជាអ្នកសង្រួមយ៉ាងនេះ, លោភៈនិងទោសៈ(អធម៌) ចូរកុំបៀតបៀនអ្នកឲ្យបានសេចក្តីទុក្ខអស់កាលយូរឡើយ។

២៤៩. ទទាតិ វេ យថាសទ្ធិំ, យថាបសាទនំ ជនោ;

តត្ថ យោ មង្គតោ ហោតិ^១, បរេសំ បានភោជនេ;

ន សោ ទិវា វា រត្តិ វា, សមាធី អធិគច្ឆតិ។

ជនរមែងឲ្យតាមសទ្ធា តាមសេចក្តីជ្រះថ្លា, បុគ្គលណាជាអ្នកអៀនខ្មាស ចំពោះទឹកនិងភោជនទាំងឡាយ របស់អ្នកទាំងឡាយដទៃ, ជននោះ រមែងមិនបានសមាធិចិត្ត

១ ឆ.បា. តត្ថ យោ មង្គ ភវតិ។ ឆ.អដ្ឋ. តត្ថ យោ ច មង្គ ហោតិ ។

ក្នុងវេលាថ្ងៃ ឬក្នុងវេលាយប់ឡើយ។

**២៥០. យស្ស ចេតំ សមុច្ឆិន្នំ, មូលយច្ចំ សមូហតំ;
ស វេ ទិវា វា រត្តំ វា, សមាធិំ អធិគច្ចតិ។**

លុះតែសេចក្តីអៀនខ្មាសនោះ បុគ្គលណាបានផ្តាច់ផ្តិល
ដកឡើងធ្វើឲ្យមានឫសគល់ដាច់ហើយ បុគ្គលនោះឯង
ទើបបានសមាធិចិត្តក្នុងវេលាថ្ងៃ ឬក្នុងវេលាយប់។

**២៥១. នត្តិ វាគសមោ អត្តិ, នត្តិ ទោសសមោ គហោ;
នត្តិ មោហសមំ ជាលំ, នត្តិ តណ្ហាសមា នទី។**

ភ្លើងស្នើដោយរាគៈមិនមាន, ការចាប់ស្នើដោយទោសៈ
មិនមាន, បណ្តាញស្នើដោយមោហៈមិនមាន, ស្លឹងស្នើ
ដោយតណ្ហាមិនមាន។

**២៥២. សុទស្សំវជ្ជមញ្ញេសំ, អត្តនោ បន ទុទ្ធសំ;
បរេសំ ហិ សោ វជ្ជានិ, ឱបុនាតិ យថា ភុសំ;
អត្តនោ បន នាទេតិ, កលីវ កិតវា សហោ។**

ទោស របស់ជនដទៃឃើញបានដោយងាយ, ចំនែក
ទោស របស់ខ្លួនឃើញបានដោយលំបាក, ព្រោះថា
បុគ្គលនោះ រោយទោសទាំងឡាយចំពោះពួកជនដទៃ
ដូចបុគ្គលរោយអង្គាមដូច្នោះ, តែថារមែងបិទបាំងទោស
របស់ខ្លួនទុក ដូចព្រានបក្សីបិទបាំងអត្តភាពដោយវត្ថុ

សំរាប់បិទបាំង (មានមែកឈើជាដើម) ដូច្នោះ។

២៥៣. បរវជ្ជានុបស្សិស្ស, និច្ចំ ឧជ្ឈានសញ្ញិនោ;

អាសវា តស្សវឌ្ឍន្តិ, អាវា សោ អាសវក្ខយា។

កាលបុគ្គលគយឃ្នាំមើលទោស របស់បុគ្គលដទៃជា ប្រក្រតី មានការសំគាល់ហេតុក្នុងការពោលទោស (អ្នក ដទៃ) ជានិច្ច, អាសវៈទាំងឡាយរបស់បុគ្គលនោះ តែង ចម្រើន, បុគ្គលនោះ ឈ្មោះថានៅឆ្ងាយអំពីធម៌គ្រឿង អស់អាសវៈ។

២៥៤. អាកាសេវ បទំ នត្តិ, សមណេន ត្តិ ពហិរេ;

បបញ្ចាភិរតា បជា, និប្បបញ្ចា តថាគតា។

ស្នាមជើងក្នុងអាកាសមិនមាន, សមណៈក្នុងសាសនា ខាងក្រៅមិនមាន, ពួកសត្វត្រេកអរហើយ ក្នុងធម៌ជា គ្រឿងយឺតយូរ, ព្រះតថាគតទាំងឡាយ មិនមានធម៌ជា គ្រឿងយឺតយូរឡើយ។

២៥៥. អាកាសេវ បទំ នត្តិ, សមណេន ត្តិ ពហិរេ;

សង្ខារា សស្សតា នត្តិ, នត្តិ ពុទ្ធានមិញ្ញិតំ។

ស្នាមជើងក្នុងអាកាសមិនមាន, សមណៈក្នុងសាសនា ខាងក្រៅ មិនមាន, សង្ខារទាំងឡាយជារបស់ទៀង មិន មាន, កិលេសជាគ្រឿងញាប់ញ័ររបស់ព្រះពុទ្ធទាំងឡាយ

មិនមានឡើយ។

មលវគ្គោ អដ្ឋាវសមោ និដ្ឋិតោ។

មលវគ្គ ទី១៨ ចប់ ។

១៩. ធម្មច្ឆវគ្គ

២៥៦. ន តេន ហោតិ ធម្មដ្ឋោ, យេនត្ថំ សាហសា នយេ;

យោ ច អត្ថំ អនត្តញ្ច, ឧភោ និច្ឆេយ្យ បណ្ឌិតោ។

២៥៧. អសាហសេន ធម្មេន, សមេន នយតី បវេ;

ធម្មស្ស គុត្តោ មេធាវី, ធម្មដ្ឋោតិ បវុច្ចតិ។

បុគ្គលកាត់សេចក្តីដោយអាក្រក់ ដោយហេតុណា,
ឈ្មោះថាជាអ្នកតាំងនៅក្នុងធម៌ ដោយហេតុនោះ មិន
ទាន់បានទេ; លុះត្រាតែបុគ្គលណាជាបណ្ឌិតកាត់សេចក្តី
ទាំងពីរគឺសេចក្តីពិតនិងសេចក្តីមិនពិត ណែនាំជនទាំង
ឡាយដទៃដោយមិនអាក្រក់ តាមធម៌ តាមសមគួរ (ដល់
ទោស) បុគ្គលនោះឈ្មោះថាជាអ្នកមានប្រាជ្ញារក្សាធម៌
ទើបហៅថាអ្នកតាំងនៅក្នុងធម៌ ។

២៥៨. ន តេន បណ្ឌិតោ ហោតិ, យាវតា ពហុ ភាសតិ;

ខេមី អវេរី អភយោ, បណ្ឌិតោតិ បវុច្ចតិ។

បុគ្គលនិយាយច្រើន ដោយហេតុមានប្រមាណប៉ុណ្ណា

ឈ្មោះថាជាបណ្ឌិត ដោយហេតុមានប្រមាណប៉ុណ្ណោះ
មិនទាន់បានទេ, លុះត្រាតែបុគ្គលដែលមានសេចក្តីក្សេម
មិនមានពៀរ មិនមានភ័យ ទើបហៅថាបណ្ឌិតបាន។

**២៥៩. ន តាវតា ធម្មធរា, យាវតា ពហុ ភាសតិ;
យោ ច អប្បម្បិ សុត្វាន, ធម្មំ កាយេន បស្សតិ;
ស វេ ធម្មធរា ហោតិ, យោ ធម្មំ នប្បមជ្ជតិ។**

បុគ្គលនិយាយច្រើន ដោយហេតុមានប្រមាណប៉ុណ្ណា
ឈ្មោះថាជាអ្នកទ្រទ្រង់ធម៌ ដោយហេតុមានប្រមាណ
ប៉ុណ្ណោះ មិនទាន់បានទេ, លុះត្រាតែបុគ្គលណា ស្តាប់
ពុទ្ធវចនៈសូម្បីមានប្រមាណតិច ហើយឃើញធម៌ ដោយ
នាមកាយគឺចិត្តបាន, បុគ្គលនោះទើបឈ្មោះថាជាអ្នក
ទ្រទ្រង់ធម៌; បុគ្គលណាមិនប្រមាទធម៌, បុគ្គលនោះឯង
ឈ្មោះថាជាអ្នកទ្រទ្រង់ធម៌។

**២៦០. ន តេន ថេរោ សោ ហោតិ, យេនស្ស បលិតំ សិរោ;
បរិបក្កោវយោ តស្ស, មោយជិន្នោតិ វុច្ចតិ។**

**២៦១. យម្ហិ សច្ចញ្ច ធម្មោ ច, អហីសា សំយមោ ទមោ;
ស វេ វន្តមលោ ធីរោ, ថេរោតិ បវុច្ចតិ។**

បុគ្គលមានក្បាលស្តូវហើយ ដោយហេតុណាឈ្មោះថា

១១. ស្សា. សោ ថោរោតិ បវុច្ចតិ ។

ជាថេរៈដោយហេតុនោះ មិនទាន់បានទេ, វ័យរបស់
បុគ្គលនោះចាស់ជ្រុលហើយ ហៅថាចាស់ជាមោឃៈ។
លុះត្រាតែសច្ចៈផង ធម៌ផង ការមិនបៀតបៀនផង ការ
សង្រួមផង ការទូន្មានខ្លួនឯងផង មានក្នុងបុគ្គលណា,
បុគ្គលនោះឯង ជាអ្នកមានមន្ទិលខ្ជាក់ចោលហើយ ជា
អ្នកមានប្រាជ្ញា ទើបហៅថាថេរៈ។

**២៦២. ន វាក្ករណមត្តេន, វណ្ណបោក្ខរតាយ វា;
សាធុរុបោ នរោ ហោតិ, ឥស្សកី មច្ឆរី សហៅ។**

**២៦៣. យស្ស ចេតំ សមុច្ឆិន្នំ, មូលយច្ចំ សមូហតំ;
ស វន្តទោសោ មេធារី, សាធុរុបោតិ វុច្ឆតិ។**

បុគ្គលមានសេចក្តីឫស្សា មានសេចក្តីកំណាញ់ ជាអ្នក
អ្នកអាង ឈ្មោះថាជាមនុស្សល្អ ដោយហេតុត្រឹមតែធ្វើ
ការនិយាយពាក្យ(ល្អ) ឬដោយភាពជាអ្នកមានសម្បុរជា
ទីគាប់ចិត្ត ក៏មិនទាន់បានទេ។ លុះត្រាតែទោសជាត
មានឫស្សាជាដើមនេះ បុគ្គលណាបានផ្តាច់ផ្តិល ដក
ឡើង ធ្វើឲ្យមានឫសគល់ដាច់ហើយ, បុគ្គលនោះ ជាអ្នក
មានទោសខ្ជាក់ចោលហើយ ជាអ្នកមានប្រាជ្ញា ទើបហៅ
ថាជាមនុស្សល្អបាន។

២៦៤. ន មុណ្ណកេន សមណោ, អព្វតោ អលិកំ ភណំ;

តត្វាលោភសមាបន្នោ, សមណោ កី ភវិស្សតិ។

២៦៥. យោ ច សមេតិ បាបានិ, អណ្ណំ ចូលានិ សព្វសោ;

សមិតត្តា ហិ បាបានំ, សមណោតិ បវុច្ចតិ។

បុគ្គលមិនបានឈ្មោះថាជាសមណៈ ដោយភាពជាអ្នកមានក្បាលត្រងោលទេ, បុគ្គលអ្នកមិនមានសីលវ័តនិងធុតង្គវ័ត ពោលតែពាក្យឡេះឡោះ ប្រកបដោយសេចក្តីប្រាថ្នានិងលោភៈ ឈ្មោះថាជាសមណៈដូចម្តេចបាន។

លុះត្រាតែបុគ្គលណា រំងាប់បាបទាំងឡាយ ទាំងតូចទាំងធំដោយប្រការទាំងពួងបាន ទើបហៅថាសមណៈ ព្រោះបាបទាំងឡាយដែលបុគ្គលនោះរំងាប់បានហើយ។

២៦៦. ន តេន ភិក្ខុ សោ ហោតិ, យាវតា ភិក្ខុតេ បវេ;

វិស្សំ ធម្មំ សមាទាយ, ភិក្ខុ ហោតិ ន តាវតា។

២៦៧. យោធិ បុញ្ញញ្ច បាបញ្ច, ពហេត្វា ព្រហ្មចរិយវា;

សង្ខាយ លោកេ ចរតិ, ស វេ ភិក្ខុតិ វុច្ចតិ។

បុគ្គលណាដើរសុំជនទាំងឡាយដទៃ ដោយហេតុត្រឹមណា, បុគ្គលនោះមិនទាន់បានឈ្មោះថាជាភិក្ខុ ដោយហេតុត្រឹមនោះទេ, បុគ្គលសមាទានធម៌ជាពិស ឈ្មោះថាជាភិក្ខុ ដោយហេតុត្រឹមតែការដើរសុំប៉ុណ្ណោះ មិនទាន់

បានទេ។ លុះត្រាតែបុគ្គលណាក្នុងលោកនេះ បន្ទាត់
បុណ្យនិងបាបចេញហើយ ជាអ្នកមានការប្រព្រឹត្តដ៏
ប្រសើរ ត្រាច់ទៅក្នុងលោក ដោយសេចក្តីចេះដឹង,
បុគ្គលនោះឯង ទើបហៅថាជាភិក្ខុ។

២៦៨. ន មោនន មុនី ហោតិ, មូឡរូបោ អវិទូសុ;
យោ ច តុលំវ បគ្គយ្ហ, វរមាទាយ បណ្ឌិតោ។

២៦៩. បាបានិ បរិវរុដ្ឋតិ, ស មុនី តេន សោ មុនិ;
យោ មុនាតិ ឧភោ លោកេ, មុនិ តេន បវុច្ចតិ។

បុគ្គលមានសេចក្តីវង្វេងជាធម្មតា មិនមានការចេះដឹង
មិនបានឈ្មោះថាជាមុនី ដោយភាពជាអ្នកស្ងៀមទេ,
លុះត្រាតែបុគ្គលណា ជាបណ្ឌិតកាន់យកធម៌ដ៏ប្រសើរ
រៀរចាកបាបទាំងឡាយ ដូចបុគ្គលកាន់ជញ្ជីង ហើយថ្លឹង
ដូច្នោះ បុគ្គលនោះទើបឈ្មោះថាជាមុនី ដោយភាពជា
អ្នកស្ងៀមនោះបាន, បុគ្គលណាដឹងប្រយោជន៍ទាំងពីរ
ក្នុងលោកបុគ្គលនោះ ទើបហៅថាមុនីដោយហេតុនោះ។

២៧០. ន តេន អវិយោ ហោតិ, យេន បាណានិ ហីសតិ;
អហីសា សព្វបាណានំ, អវិយោតិ បវុច្ចតិ។

បុគ្គលបៀតបៀនពួកសត្វ ដោយហេតុណា មិនឈ្មោះ
ថាជាអវិយៈដោយហេតុនោះទេ, បុគ្គលដែលតថាគត

ហៅថាអរិយៈ ព្រោះមិនបៀតបៀនសត្វទាំងពួង។

២៧១. ន សីលព្វតមត្តេន, ពហុសច្ចេន វា បន;

អថ វា សមាធិលាភេន, វិវិត្តសយនេន វា ។

២៧២. ផុសាមិ នេក្ខម្មសុខំ, អបុថុជ្ជនសេវិតំ;

ភិក្ខុវិស្សាសមាបាទិ, អប្បត្តោ អាសវក្ខយំ។

ម្នាលភិក្ខុ ឈ្មោះថាភិក្ខុ បើនៅមិនទាន់ដល់នូវការអស់
អាសវៈទេ មិនគប្បីដល់នូវសេចក្តីស្និទ្ធស្នាល (គឺកុំអាល
ទុកចិត្ត) ដោយគុណត្រឹមតែចតុប្បាវិសុទ្ធិសីសប្បុត្តង្គវ័ត
ឬថាដោយភាពជាអ្នកចេះដឹងច្រើន (គឺការរៀនចាំព្រះ
ត្រៃបិដក) ឬថាដោយការបានសមាធិ (គឺសមាបត្តិ៨) ឬ
ក៏ដោយការដេកក្នុងទីស្ងាត់ ពុំនោះសោត ដោយគុណ
មានប្រមាណប៉ុណ្ណោះថា អាត្មាអញពាល់ត្រូវនេក្ខម្មសុខ
(សុខដែលប្រាសចាកកាម គឺអនាគាមិសុខ) ដែល
បុថុជ្ជនមិនដែលជួបប្រសព្វដូច្នោះឡើយ។

ធម្មជ្ជវត្តោ ឯកូនវីសតិមោ និដ្ឋិតោ។

ធម្មជ្ជវគ្គ ទី១៩ ចប់ ។

២០. មគ្គវគ្គ

- ២៧៣. មគ្គានដ្ឋង្គិកោ សេដ្ឋោ, សច្ចានំ ចតុរោ បទា;
 វិរាគោ សេដ្ឋោ ធម្មានំ, ទ្វិបទានញ្ច ចក្ខុមា។
- ២៧៤. ឯសេវ មគ្គោ នត្ថញ្ញោ, ទស្សនស្សវិសុទ្ធិយា;
 ឯតញ្ជិ តុម្តេ បដិបជ្ជថ, មារស្សេតំ បមោហានំ។
- ២៧៥. ឯតញ្ជិ តុម្តេ បដិបន្នា, ទុក្ខស្សន្តំ កវិស្សថ;
 អក្ខាតោ វោ មយា មគ្គោ, អញ្ញាយ សល្លកន្តនំ។
- ២៧៦. តុម្តេហិ កិច្ចមាតប្បំ, អក្ខាតារោ តថាគតា;
 បដិបន្នា បមោក្ខន្តិ, ឈាយិនោ មារពន្ធនា។

ផ្លូវមានអង្គ៨ ប្រសើរជាងផ្លូវទាំងឡាយ, បទគឺអរិយ-
 សច្ចៈ៤ ប្រសើរជាងសច្ចៈទាំងឡាយ, វិរាគធម៌ ប្រសើរ
 ជាងធម៌ទាំងឡាយ, ព្រះតថាគតទ្រង់មានចក្ខុ (៥¹⁰)
 ប្រសើរជាងពួកសត្វទ្វេបាទ និងអរូបធម៌ទាំងឡាយ។ ផ្លូវ
 នេះឯង ប្រព្រឹត្តទៅដើម្បីសេចក្តីបរិសុទ្ធ នៃទស្សនៈ (គឺ
 មគ្គនិងផល), ផ្លូវដទៃ មិនមានទេ, ព្រោះហេតុនោះ អ្នក
 ទាំងឡាយ ចូរដើរទៅកាន់ផ្លូវនោះ, ផ្លូវនោះ ជាផ្លូវញ៉ាំង

10 ចក្ខុ៥ គឺមំសចក្ខុ =ព្រះនេត្រសាច់ធម្មតា១ ទិព្វចក្ខុ =ព្រះនេត្រដូចជាទិព្វ១ បញ្ញា
 ចក្ខុ =ព្រះនេត្រគឺបញ្ញា ឬបញ្ញាដូចព្រះនេត្រ១ ពុទ្ធចក្ខុ =បញ្ញាដឹងសត្វដែលគួរត្រាស់
 ដឹងនិងមិនគួរត្រាស់ដឹង១ សមន្តចក្ខុ =សព្វញ្ញតញ្ញាណ១ ។ ខុ.មហានិ. ៦៦/២២០។

មានឲ្យវង្វេង។ អ្នកទាំងឡាយដើរទៅកាន់ផ្លូវនោះ ហើយ
 អាចនឹងធ្វើឲ្យផុតទុក្ខបាន។ ផ្លូវនេះហើយដែលតថាគត
 ដឹងថាជាផ្លូវកម្ចាត់បង់កូនសរ ប្រាប់ដល់អ្នកទាំងឡាយ,
 សេចក្តីព្យាយាម អ្នកទាំងឡាយគប្បីធ្វើ (ឥឡូវនេះឯង)
 ព្រះតថាគតទាំងឡាយគ្រាន់តែជាអ្នកប្រាប់, ជនទាំង
 ឡាយមានការពិនិត្យ បើបានដើរទៅហើយ នឹងរួចចាក
 ចំណងរបស់មានបាន។

**២៧៧. សព្វេ សង្ខារា អនិច្ចាតិ, យទា បញ្ញាយ បស្សតិ;
 អថ និព្វិន្ធតិ ទុក្ខេ, ឯស មគ្គោវិសុទ្ធិយា។**

កាលណា បុគ្គលយល់ឃើញដោយបញ្ញាថា សង្ខារទាំង
 ឡាយទាំងពួង មិនទៀង, កាលនោះ រមែងនឿយណាយ
 ក្នុងសេចក្តីទុក្ខ, នេះ ជាផ្លូវនៃវិសុទ្ធិ (គឺព្រះនិព្វាន)។

**២៧៨. សព្វេ សង្ខារា ទុក្ខាតិ, យទា បញ្ញាយ បស្សតិ;
 អថ និព្វិន្ធតិ ទុក្ខេ, ឯស មគ្គោវិសុទ្ធិយា។**

កាលណា បុគ្គលយល់ឃើញដោយបញ្ញាថា សង្ខារទាំង
 ឡាយទាំងពួងជាទុក្ខ, កាលនោះ រមែងនឿយណាយក្នុង
 សេចក្តីទុក្ខ, នេះជាផ្លូវនៃវិសុទ្ធិ (គឺព្រះនិព្វាន)។

២៧៩. សព្វេ ធម្មា អនត្តាតិ, យទា បញ្ញាយ បស្សតិ;

អថ និព្វិន្ទតិ ទុក្ខេ, ឯស មគ្គោវិសុទ្ធិយា។

កាលណា បុគ្គលយល់ឃើញដោយបញ្ញាថា ធម៌ទាំង
ឡាយទាំងពួង ជាអនត្តា, កាលនោះ រមែងនឿយណាយ
ក្នុងសេចក្តីទុក្ខ, នេះ ជាផ្លូវនៃវិសុទ្ធិ (គឺព្រះនិព្វាន)។

**២៨០. ឧដ្ឋានកាលម្ហិ អនុដ្ឋហានោ,
យុវា ពលី អាលសិយំ ឧបេតោ;
សំសន្នសង្កប្បមនោ កុសីតោ,
បញ្ញាយ មគ្គំ អលសោ ន វិន្ទតិ។**

បុគ្គលនៅក្មេង មានកំលាំង ទាស់តែប្រកប ដោយសេច
ក្តីខ្ជិលច្រអូស មិនប្រឹងប្រែងក្នុងកាលដែលគួរប្រឹងប្រែង
មានសេចក្តីត្រិះរិះ ក្នុងចិត្តលិចចុះក្នុងអកុសល-វិតក្កៈ ជា
មនុស្សខ្ជិល រមែងមិនបានផ្លូវនៃបញ្ញាឡើយ។

**២៨១. វាចានុក្ខី មនសា សុសំវុតោ,
កាយេន ច អកុសលំ ន កយិវា¹¹;
ឯតេ តយោ កម្មបថេ វិសោធយេ,
អារាធយេ មគ្គមិសិប្បវេទិតំ។**

បុគ្គល គប្បីជាអ្នករក្សាវាចា សង្រួមឲ្យល្អដោយចិត្ត,

11 ឆ. កាយេន ច នាកុសលំ កយិវា។

ទាំងមិនគប្បីធ្វើអកុសលដោយកាយ, បុគ្គលគប្បីជម្រះ
កម្មបថទាំង៣នេះ: និងគប្បីត្រេកអរចំពោះមគ្គ ដែល
លោកអ្នកស្វែងរកគុណដ៏ល្អសម្តែងទុកហើយ។

**២៨២. យោគា វេ ជាយតី ភូរិ, អយោគា ភូរិសង្ខយោ;
ឯតំ ទ្វេធាបចំ ញត្វា, ភវាយវិភវាយ ច;
តថាត្តានំ និវេសេយ្យ, យថា ភូរិ បវឌ្ឍតិ។**

ប្រាជ្ញារមែងកើតអំពីការប្រកប (ក្នុងអារម្មណ៍កម្មដ្ឋាន
៣៨), សេចក្តីវិនាសប្រាជ្ញា រមែងកើតអំពីការមិនប្រកប;
អ្នកមានប្រាជ្ញាដឹងការប្រកប និងការមិនប្រកបទាំងពីរ
នេះ: ថាជាគន្លងនៃសេចក្តីចម្រើន និងសេចក្តីវិនាស
ហើយ ប្រាជ្ញាចម្រើនឡើងដោយប្រការណា គួរតម្កល់
ខ្លួនទុក ដោយប្រការនោះ។

**២៨៣. វនំ ឆិន្ទថ មា រុក្ខំ, វនតោ ជាយតី ភយំ;
ឆេត្វា វនញ្ច វនថញ្ច, និព្វនា ហោថ ភិក្ខុវោ។**

**២៨៤. យាវ ហិ វនថោ ន ឆិជ្ជតិ,
អណុមត្តោថិ នរស្ស នាវិសុ;
បដិពទ្ធមនោវ តាវ សោ,
វច្ឆោ ខីរបកោវ មាតវិ។**

អ្នកទាំងឡាយចូរកាត់នូវព្រៃគឺកិលេសចេញ, ចូរកុំកាត់

នូវដើមឈើ, (ព្រោះថា) ភ័យកើតអំពីព្រៃគឺកិលេស;
 ម្នាលភិក្ខុទាំងឡាយ អ្នកទាំងឡាយចូរកាត់ នូវព្រៃគឺ
 កិលេសផង នូវកិលេសដូចដើមឈើដុះក្នុងព្រៃផង
 ហើយចូរជាអ្នកមិនមានព្រៃគឺកិលេសឡើយ។ ព្រោះថា
 កិលេសដូចដើមឈើដុះក្នុងព្រៃរបស់នរជន សូម្បីមាន
 ប្រមាណតិចក៏ដោយ បើកាត់មិនដាច់ក្នុងពួកនារីដរាប
 ណា, នរជននោះឯង តែងមានចិត្តជាប់ចំពោះក្នុងពួក
 នារី ដូចកូនគោនៅកំពុងបោរដោះដែលមានចិត្តជាប់នៅ
 នឹងមេ ដរាបនោះ។

**២៨៥. ឧច្ឆិន្ទ សិរេហាមត្តនោ,
 កុមុទំ សារទិកំ បាណិនា;
 សន្តិមគ្គមេវ ព្រហ្មហយ,
 និព្វានំ សុគតេន ទេសិតំ។**

អ្នកចូរដកសេចក្តីស្រឡាញ់របស់ខ្លួនចេញ ដូចបុគ្គល
 ដកផ្កាកុមុទ ដែលកើតក្នុងសរទកាល ដោយដៃ, អ្នកចូរ
 បណ្តុះនូវផ្លូវសន្តិសុខតែម្យ៉ាង, (ព្រោះថា) ព្រះនិព្វាន គឺ
 ព្រះសុគតទ្រង់សម្តែងទុកហើយ។

**២៨៦. ឥធវ វស្សំវសិស្សាមិ, ឥធវ ហេមន្តគិម្ពិសុ;
 ឥតិ ពាលោ វិចិន្តេតិ, អន្តរាយំ ន ពុជ្ឈតិ។**

ជនពាលរមែងគិតខុសថា “អញនឹងនៅទីនេះ អស់
វស្សានរដូវ, អញនឹងនៅទីនេះ អស់ហែមន្តរដូវ និងគិម្ភ-
រដូវ” មិនដឹងច្បាស់សេចក្តីអន្តរាយនៃជីវិត។

២៨៧. តំ បុត្តបសុសម្មត្តំ, ព្យាសត្តមនសំ នរំ;

សុត្តំ គាមំ មហោយោវ, មច្ចុ អាទាយ គច្ចតិ។

មច្ចុគឺសេចក្តីស្លាប់ តែងនាំយកទៅនូវជន អ្នកស្រវឹង
ជ្រប់ក្នុងកូននិងសត្វចិញ្ចឹម មានចិត្តជាប់ជំពាក់ ដោយ
អាការៈផ្សេងៗនុះឯង ដូចទឹកជំនន់ដ៏ធំ ដែលកូចនាំយក
នូវអ្នកស្រុកកំពុងតែដេកលក់ដូច្នោះឯង ។

២៨៨. ន សន្តិ បុត្តា តាណាយ, ន បិតា នាបិ ពន្ធា;

អន្តកេនាធិបន្នស្ស, នត្តិ ញាតីសុ តាណាតា។

២៨៩. ឯតមត្តវសំ ញត្វា, បណ្ឌិតោ សីលសំវុតោ;

និព្វានគមនំ មត្តំ, ខិប្បមេវិសោធយេ។

កាលបុគ្គលត្រូវមច្ចុគ្របសង្កត់ហើយ កូនទាំងឡាយ
មិនមានដើម្បីជាទីពឹង, មាតាបិតា ក៏មិនមានដើម្បីជាទី
ពឹង, ដៅពង្សក៏មិនមានដើម្បីជាទីពឹង; សេចក្តីទីពឹងក្នុង
ញាតិទាំងឡាយ ក៏មិនមានឡើយ។ បណ្ឌិតដឹងអំនាច
ប្រយោជន៍ហើយ គួរជាអ្នកសង្រួមក្នុងសីល គួរប្រញាប់
ប្រញាល់ជម្រះផ្លូវជាទីទៅកាន់ព្រះនិព្វាន ឲ្យបាន។

មគ្គវគ្គោ វិសតិមោ និដ្ឋិតោ។

មគ្គវគ្គ ទី២០ ចប់ ។

២១. បកិណ្ណកវគ្គ

២៩០. មគ្គាសុខបរិច្ចាគា, បស្សេ ចេ វិបុលំ សុខំ;
ចជេ មគ្គាសុខំ ធីរោ, សម្បស្សំ វិបុលំ សុខំ។

បុគ្គលបើឃើញសេចក្តីសុខដ៏ធំទូលាយ ព្រោះតែលះ
បង់សុខល្អមប្រមាណ, អ្នកមានប្រាជ្ញាកាលឃើញសុខធំ
ទូលាយ គប្បីលះសុខល្អមប្រមាណចេញ។

២៩១. បរទុក្ខុបធានេន, អត្តនោ សុខមិច្ឆតិ;
វេរសំសគ្គសំសដ្ឋោ, វេរា សោ ន បរិមុច្ឆតិ។

ជនប្រាថ្នាសេចក្តីសុខដើម្បីខ្លួន ដោយបង្កទុក្ខឲ្យអ្នក
ដទៃ, ជននោះឈ្មោះថាច្របូកច្របល់ហើយ ដោយការ
ជាប់ជំពាក់ គឺពៀររមែងមិនរួចចាកពៀរទេ។

២៩២. យញ្ជិ កិច្ចំ តទបរិទ្ធិំ, អកិច្ចំ បន កយិរតិ¹²;
ខន្ទឡានំ បមត្តានំ, តេសំវឌ្ឍន្តិ អាសវា។

២៩៣. យេសញ្ច សុសមារទ្ធា, និច្ចំ កាយគតា សតិ;
អកិច្ចំ តេ ន សេវន្តិ, កិច្ចេ សាតច្ចការិនោ;

12 ឆ. យញ្ជិ កិច្ចំ អបរិទ្ធិំ, អកិច្ចំ បន កយិរតិ (ដ្ឋ. ករិយតិ)។

សតានំ សម្មជានានំ, អត្ថំ គច្ឆន្តិ អាសវា។

របស់ណាដែលខ្លួនគួរធ្វើរបស់នោះ ពួកភិក្ខុណាលះ
បង់ចោលហើយ, តែរបស់មិនគួរធ្វើ ត្រឡប់ជាធ្វើវិញ,
អាសវៈទាំងឡាយ តែងចម្រើនឡើងដល់ពួកភិក្ខុនោះ
ជាអ្នកមានសេចក្តីប្រមាទ មានមានៈដូចជាដើមបបូស
លើកឡើងហើយ។ លុះតែសតិប្រព្រឹត្តទៅក្នុងកាយជា
និច្ច ដែលពួកភិក្ខុណាបានប្រារព្ធប្រពៃហើយ ភិក្ខុទាំង
នោះ រមែងជាអ្នកធ្វើការដែលគួរធ្វើរឿយៗ មិនធ្វើការ
ដែលមិនគួរធ្វើ; អាសវៈទាំងឡាយ របស់ពួកភិក្ខុនោះ
ដែលជាអ្នកមានសតិមានសម្បជញ្ញៈ រមែងដល់នូវការ
អស់ទៅ។

២៩៤. មាតរំ បិតរំ ហន្ធា, រាជានោទ្ធច ខត្តិយេ;
រដ្ឋំ សានុចរំ ហន្ធា, អនីយោ យាតិ ព្រាហ្មណោ។

២៩៥. មាតរំ បិតរំ ហន្ធា, រាជានោទ្ធច សោត្តិយេ;
វេយគ្យបញ្ចមំ ហន្ធា, អនីយោ យាតិ ព្រាហ្មណោ។

បុគ្គលសម្លាប់តណ្ហាដូចមាតាផង សម្លាប់អស្មិមានៈដូច
បិតាផង សម្លាប់សស្សតទិដ្ឋិនិងខរច្ឆទទិដ្ឋិដូចស្តេចជា
ក្សត្រពីរព្រះអង្គផង សម្លាប់អាយតនៈដូចដែនប្រព្រឹត្ត
ទៅមួយអន្លើដោយបុរសអ្នកដើរតាមគឺស្មៀនផង រមែង

បានទៅជាខីណាសវព្រាហ្មណ៍ ជាអ្នកមិនមានទុក្ខ។

**២៩៦. សុប្បពុទ្ធិ បពុជ្ឈន្តិ, សទា គោតមសាវកា;
យេសំ ទិវា ច រត្តោ ច, និច្ចំ ពុទ្ធកតា សតិ។**

សតិរបស់ពួកជនណា ដែលប្រព្រឹត្តទៅក្នុងព្រះពុទ្ធកុណ
អស់កាលជានិច្ច ទាំងយប់ទាំងថ្ងៃ, ពួកជននោះ ឈ្មោះ
ថាសាវករបស់ព្រះគោតម រមែងភ្ញាក់រលឹក ដោយល្អ សព្វ
កាល។

**២៩៧. សុប្បពុទ្ធិ បពុជ្ឈន្តិ, សទា គោតមសាវកា;
យេសំ ទិវា ច រត្តោ ច, និច្ចំ ធម្មកតា សតិ។**

សតិរបស់ពួកជនណា ដែលប្រព្រឹត្តទៅក្នុងព្រះធម្មកុណ
អស់កាលជានិច្ច ទាំងយប់ទាំងថ្ងៃ, ពួកជននោះ ឈ្មោះ
ថាសាវករបស់ព្រះគោតម រមែងភ្ញាក់រលឹក ដោយប្រពៃ
សព្វកាល។

**២៩៨. សុប្បពុទ្ធិ បពុជ្ឈន្តិ, សទា គោតមសាវកា;
យេសំ ទិវា ច រត្តោ ច, និច្ចំ សង្ឃកតា សតិ។**

សតិ របស់ពួកជនណា ដែលប្រព្រឹត្តទៅក្នុងព្រះសង្ឃ-
កុណ អស់កាលជានិច្ច ទាំងយប់ទាំងថ្ងៃ, ពួកជននោះ
ឈ្មោះថាសាវករបស់ព្រះគោតម រមែងភ្ញាក់រលឹក ដោយ
ប្រពៃ សព្វកាល។

២៩៩. សុប្បពុទ្ធិ បពុជ្ឈន្តិ, សទា គោតមសាវកា;

យេសំ ទិវា ច រត្តោ ច, និច្ចំ កាយគតា សតិ។

សតិរបស់ពួកជនណា ដែលប្រព្រឹត្តទៅក្នុងកាយ អស់
កាលជានិច្ច ទាំងយប់ទាំងថ្ងៃ, ពួកជននោះ ឈ្មោះថា
សាវករបស់ព្រះគោតម រមែងភ្ញាក់រលឹក ដោយប្រពៃ
សព្វកាល។

៣០០. សុប្បពុទ្ធិ បពុជ្ឈន្តិ, សទា គោតមសាវកា;

យេសំ ទិវា ច រត្តោ ច, អហីសាយ រតោ មនោ។

ចិត្តរបស់ជនពួកណា ដែលត្រេកអរហើយ ក្នុងការមិន
បៀតបៀនគេ ទាំងថ្ងៃទាំងយប់, ជនពួកនោះ ឈ្មោះថា
សាវករបស់ព្រះគោតម រមែងភ្ញាក់រលឹក ដោយប្រពៃ
សព្វកាល។

៣០១. សុប្បពុទ្ធិ បពុជ្ឈន្តិ, សទា គោតមសាវកា;

យេសំ ទិវា ច រត្តោ ច, ភាវនាយ រតោ មនោ។

ចិត្តរបស់ជនពួកណា ដែលត្រេកអរហើយ ក្នុងមេត្តា-
ភាវនា ទាំងថ្ងៃទាំងយប់, ជនពួកនោះ ឈ្មោះថាសាវក
របស់ព្រះគោតមរមែងភ្ញាក់រលឹកដោយប្រពៃសព្វកាល។

៣០២. ទុប្បព្វជ្ជំ ទុរភិរមំ, ទុរាវាសាយា ទុខា;

ទុក្ខោសមានសំវាសោ, ទុក្ខានុបតិកទ្ធកូ;

តស្មា ន ចទ្ធកុសិយា, ន ច ទុក្ខានុបតិកោ សិយា។

ការចេញបួសបាន ជាទុក្ខ, ការត្រេកអរក្នុងធម៌ដែលអ្នក
បួសត្រូវបំពេញ ជាទុក្ខ, ផ្ទះទាំងឡាយ ដែលពួកគ្រហស្ថ
នៅត្រូវធម៌ ជាទុក្ខ, ការនៅរួមជាមួយនឹងអ្នកដែលចាំតែ
រករឿង ជាទុក្ខ, អ្នកដើរផ្លូវឆ្ងាយគឺវដ្តៈ ត្រូវទុក្ខធ្លាក់ជាប់
តាម; ព្រោះហេតុនោះ បុគ្គលមិនគប្បីជាអ្នកដើរផ្លូវឆ្ងាយ
ផង មិនគប្បីជាអ្នកត្រូវទុក្ខធ្លាក់ជាប់តាមផង។

៣០៣. សទ្ធោ សីលេន សម្បន្នោ, យសោភោគសមប្បិកោ;

យំ យំ បទេសំភជតិ, តត្ថ តត្ថេវ បូជិតោ។

បុគ្គលអ្នកមានសទ្ធា បរិបូណ៌ដោយសីល ស្តាប់ស្តាប់
ដោយយសនិងភោគសម្បត្តិ គប់រកប្រទេសណាៗ គេ
តែងបូជាក្នុងប្រទេសនោះៗ ។

៣០៤. ទូរេ សន្តោ បកាសេន្តិ, ហិមវន្តោវ បព្វតោ;

អសន្តេត្ថ ន ទិស្សន្តិ, រត្តិ ខិត្តា យថា សរា។

ពួកសប្បុរសរមែងប្រាកដក្នុងទីឆ្ងាយ ដូចភ្នំហិមពាន្ត
ដូច្នោះ ពួកអសប្បុរស(ទុកជាបិតនៅ)ក្នុងទីជិត ក៏រមែង
មិនប្រាកដដូចព្រៃព្រួញដែលបុគ្គលបាញ់ក្នុងវេលាយប់។

៣០៥. ឯកាសនំ ឯកសេយ្យំ, ឯកោ ចរមតន្តិកោ;

ឯកោ ទមយមត្តានំ, វនន្តេ រមិតោ សិយា។

បុគ្គលគួរគប់រកទីអង្គុយម្នាក់ឯង ទីដេកម្នាក់ឯង ជាអ្នក
ត្រាច់ទៅម្នាក់ឯង មិនជាអ្នកខ្ជិលច្រអូស ជាអ្នកម្នាក់ឯង
ទូន្មានខ្លួន គួរជាអ្នកត្រេកអរក្នុងព្រៃស្ងាត់។

បកិណ្ណកវគ្គោ ឯកវិសតិមោ និដ្ឋិតោ។

បកិណ្ណកវគ្គ ទី២១ ចប់ ។

២២. និរយំវគ្គ

៣០៦. អភូតវាទី និរយំ ឧបេតិ,

យោ វាបិ* កត្វា ន ករោមិ ចាហ;

ឧភោបិ តេ បេច្ច សមា ភវន្តិ,

និហិនកម្មា មនុជា បរត្ថ។

អ្នកពោលពាក្យមិនពិត ឬបុគ្គលណាធ្វើ (អំពើអាក្រក់)
ហើយនិយាយថាអញមិនធ្វើទេ (បុគ្គលនោះ) រមែងទៅ
កាន់នរកជនទាំងពីរនាក់ ដែលមានអំពើទាបថោក (ស្មើ
គ្នា)នោះ លុះលះលោកនេះទៅហើយ រមែងជាអ្នកស្មើគ្នា
(ដោយគតិ) ក្នុងលោកខាងមុខទៀត។

៣០៧. កាសាវកណ្ណា ពហវោ, បាបធម្មា អសញ្ញតា;

បាបា បាបេហិ កម្មេហិ, និរយំ តេ ឧបបជ្ជេរ។

ពួកបុគ្គលបាបច្រើននាក់ ដែលមានកំនួតកំនួតដោយ

សំពត់កាសាវៈ តែ(ប្រព្រឹត្ត)ធម៌ដ៏លាមក មិនបានសង្រួម
ពួកបុគ្គលបាបទាំងនោះ រមែងទៅកើតក្នុងនរក ដោយ
សារកម្មទាំងឡាយដ៏លាមកនោះ។

៣០៨. សេយ្យា អយោគុឡោ ភុត្តោ, តត្តោ អគ្គិសិខូបមោ;

យញ្ចេ ភុញ្ចេយ្យ ទុស្សីលោ, រដ្ឋបិណ្ឌមសញ្ញតោ។

បព្វជិតទ្រុស្តសីល សូរិបរិភោគដុំដែកដែលកំពុងក្តៅ
មានពណ៌ដូចអណ្តាតភ្លើងវិញ ប្រសើរជាងបព្វជិត
ទ្រុស្តសីល មិនសង្រួមបរិភោគដុំបាយរបស់អ្នកដែន នឹង
ប្រសើរដូចម្តេចបាន។

៣០៩. ចត្តារិ ឋានានិ នរោ បមត្តោ,

អាបជ្ជតិ បរទារូបសេវី;

អបុញ្ញលាភំ ន និកាមសេយ្យំ,

និន្ទំ តតីយំ និរយំ ចតុត្ថំ។

៣១០. អបុញ្ញលាភោ ច គតី ច បាបិកា,

ភីតស្ស ភីតាយ រតី ច ថោកិកា;

រាជា ច ទណ្ឌំ គរុកំ បណោតិ,

តស្មា នរោ បរទារំ ន សេវេ។

នរជនអ្នកប្រមាទហើយ សេពប្រពន្ធរបស់បុគ្គលដទៃ
រមែងដល់នូវហេតុនៃសេចក្តីទុក្ខ៤ គឺទី១ ការបានរបស់

មិនមែនជាបុណ្យ, ទី២ ការដេកមិនបានតាមប្រាថ្នា, ទី
 ៣ ការតិះដៀល, ទី៤ ការធ្លាក់នរក។ (ហេតុនៃសេចក្តី
 ទុក្ខ៤យ៉ាងផ្សេងទៀត) គឺការបានរបស់មិនជាបុណ្យ១
 មានគតិអាក្រក់១ តម្រេករបស់បុរសអ្នកខ្លាចជាមួយនឹង
 ស្ត្រីដែលខ្លាចដែរ មានប្រមាណតិច១ ព្រះរាជានឹងដាក់
 អាជ្ញាយ៉ាងធ្ងន់១ ព្រោះហេតុនោះ បុរសមិនគួរសេព
 ប្រពន្ធរបស់បុគ្គលដទៃឡើយ។

**៣១១. កុសោ យថា ទុគ្គហិតោ, ហត្ថមេវានុកន្តតិ;
 សាមញ្ញំ ទុប្បរាមជ្ជំ, និរយាយុបកខ្សតិ។**

ស្បូវភ្នាំងដែលបុគ្គលកាន់មិនល្អ រមែងមុតដៃ យ៉ាងណា
 មិញ, ភាពជាសមណៈ ដែលបព្វជិតកាន់មិនល្អហើយ
 រមែងទាញបព្វជិតនោះទៅនរក ក៏យ៉ាងនោះឯង។

**៣១២. យំ កិញ្ចិ សិចិលំ កម្មំ, សំកិលិដ្ឋញ្ច យំ វតំ;
 សង្កស្សំ ព្រហ្មចរិយំ, ន តំ ហោតិ មហប្បលំ។**

កម្មណាមួយដែលធ្ងរថយក្តី វតណាមួយ ដែលសៅហ្មង
 ក្តី ព្រហ្មចរិយៈ ដែលបុគ្គលរលឹកដោយសេចក្តីរង្វៀសក្តី
 កម្មទាំង៣នោះ ជារបស់មិនមានផលច្រើនឡើយ។

**៣១៣. កយិរា ចេ កយិរាថេនំ, ទឡ្ហមេនំ បរក្កមេ;
 សិចិលោ ហិ បរិញ្ញាជោ, ភិយ្យា អាកិរតេ វជំ។**

បើបុគ្គលធ្វើគប្បីធ្វើកិច្ចនោះឲ្យមែនទែន គប្បីប្រឹងប្រែង
ធ្វើកិច្ចនោះឲ្យមាំមួន ព្រោះថាសមណធម៌ជាគ្រឿងរៀរ
ចាកកិលេសធួរថយ រមែងរោយធូលីគឺភាគៈជាដើម ដល់
បុគ្គលដោយក្រែលែង។

៣១៤. អកតំ ទុក្កដំ សេយ្យោ, បច្ឆា តប្បតិ ទុក្កដំ;

កតញ សុកតំ សេយ្យោ, យំ កត្វា នានុតប្បតិ។

អំពើអាក្រក់ដែលបុគ្គលមិនធ្វើប្រសើរជាង, (ព្រោះថា)
អំពើអាក្រក់ រមែងធ្វើឲ្យក្តៅក្រហាយ ក្នុងកាលខាង
ក្រោយ, បុគ្គលធ្វើអំពើណាហើយ រមែងមិនក្តៅក្រហាយ
ក្រោយ, អំពើនោះ ជាអំពើល្អ, បើបុគ្គលធ្វើហើយ ឈ្មោះ
ថាបុគ្គលប្រសើរ។

៣១៥. នគរំ យថា បច្ចន្តំ, គុត្តំ សន្តរពហិរំ;

ឯវំ គោបេថ អត្តានំ, ខណោ វោ មា ឧបច្ចតា;

ខណាតីតា ហិ សោចន្តិ, និរយម្ហិ សមប្បិតា។

នគរនៅទីបំផុតដែន ដែលគេគ្រប់គ្រងហើយ ទាំងខាង
ក្នុង ទាំងខាងក្រៅ យ៉ាងណា, អ្នកទាំងឡាយគួររក្សាខ្លួន
យ៉ាងនោះ, កុំឲ្យខណៈកន្លងអ្នកទាំងឡាយបានឡើយ;
ព្រោះថា ជនទាំងឡាយ ដែលឲ្យខណៈកន្លងហើយ
រមែងសោកស្តាយ ក្នុងនរកមីរដេរជាស។

៣១៦. អលជ្ជិតាយេ លជ្ជន្តិ, លជ្ជិតាយេ ន លជ្ជវេ;

មិច្ឆាទិដ្ឋិសមាទានា, សត្តា គច្ឆន្តិ ទុគ្គតី។

សត្វទាំងឡាយដែលប្រកាន់មិច្ឆាទិដ្ឋិ រមែងខ្មាស ក្នុងវត្ថុ
ដែលមិនគួរខ្មាស រមែងមិនខ្មាសក្នុងវត្ថុដែលគួរខ្មាស
តែងទៅកាន់ទុគ្គតិ។

៣១៧. អភយេ ភយទស្សិនោ, ភយេ ចាកយទស្សិនោ;

មិច្ឆាទិដ្ឋិសមាទានា, សត្តា គច្ឆន្តិ ទុគ្គតី។

សត្វទាំងឡាយដែលប្រកាន់មិច្ឆាទិដ្ឋិ ដែលយល់ឃើញ
ថាជាវត្ថុដែលគួរខ្លាច ក្នុងវត្ថុដែលមិនគួរខ្លាចផង យល់
ឃើញវត្ថុ ដែលមិនគួរខ្លាចថាជាវត្ថុដែលគួរខ្លាចផង តែង
ទៅកាន់ទុគ្គតិ។

៣១៨. អវជ្ជេ វជ្ជមតិនោ, វជ្ជេ ចាវជ្ជទស្សិនោ;

មិច្ឆាទិដ្ឋិសមាទានា, សត្តា គច្ឆន្តិ ទុគ្គតី។

សត្វទាំងឡាយដែលប្រកាន់មិច្ឆាទិដ្ឋិ ដែលយល់ឃើញ
ថាជាវត្ថុមានទោស ក្នុងវត្ថុដែលមិនមានទោសផង យល់
ឃើញថាជាវត្ថុមិនមានទោស ក្នុងវត្ថុដែលមានទោសផង
សត្វទាំងនោះតែងទៅកាន់ទុគ្គតិ។

៣១៩. វជ្ជញ វជ្ជតោ ញត្វា, អវជ្ជញ អវជ្ជតោ;

សម្មាទិដ្ឋិសមាទានា, សត្តា គច្ឆន្តិ សុគ្គតី។

សត្វទាំងឡាយ ដែលប្រកាន់សម្មាទិដ្ឋិ ដឹងវត្ថុដែលមាន
ទោសថាជាវត្ថុមានទោសផង ដឹងវត្ថុមិនមានទោសថាជា
វត្ថុមិនមានទោសផង តែងទៅកាន់សុគតិ។

និរយវគ្គោ ទ្វាវិសតិមោ និដ្ឋិតោ។

និរយវគ្គ ទី២២ ចប់ ។

២៣. នាគវគ្គ

៣២០. អហំ នាគោវ សង្ហាមេ, ចាបតោ¹³ បតិពំ សវំ;

អតិវាក្សំ តិកិក្ខិស្សំ, ទុស្សិលោ ហិ ពហុជ្ឈនោ។

តថាគតនឹងអត់ទ្រាំចំពោះពាក្យល្មើល ដូចដំរីកាលអត់
ទ្រាំចំពោះព្រួញដែលរហូតចេញអំពីធ្នូ ក្នុងសង្គ្រាមដូច្នោះ
ព្រោះថាជនទ្រុស្តសីលមានច្រើននាក់ណាស់។

៣២១. ទន្តំ នយន្តិ សមិកី, ទន្តំ រាជាកិរហតិ;

ទន្តោ សេដ្ឋោ មនុស្សេសុ, យោតិវាក្សំ តិកិក្ខតិ។

ពួកជន តែងនាំវាហនៈ ដែលទូន្មានហើយ ទៅកាន់ទី
ប្រជុំ, ព្រះរាជាតែងស្តេចឡើងកាន់វាហនៈ ដែលទូន្មាន
ហើយ, បណ្តាមនុស្សទាំងឡាយ មនុស្សណាអត់សង្កត់
នឹងពាក្យល្មើសបាន, មនុស្សនោះ ជាអ្នកមានខ្លួនទូន្មាន

13 ខ.ស្យា. ចាបតោ។ បទានុ. ចាប អការន្ត បុំលិដ្ឋ។ យកតាមច្បាប់ធម្ម។

ហើយ ឈ្មោះថាជាបុគ្គលប្រសើរបំផុត។

៣២២. វរមស្សតរា ទន្តា, អាជានីយា ច¹⁴ សិន្ធាវា;

កុញ្ញរា ច* មហានាគា, អត្តទន្តោ តតោ វរំ។

ពួកសេះអស្សតរក្តី សេះអាជានេយ្យក្តី សេះសិន្ធាពក្តី ដំរី
កុញ្ញរដ៏ប្រសើរក្តី ដែលបុគ្គលបង្ហាត់បានហើយ រាប់ថាជា
សត្វដ៏ប្រសើរ, ចំនែកបុគ្គលដែលមានខ្លួនទូន្មានហើយ
ប្រសើរជាងសត្វទាំងអស់នោះទៅទៀត។

៣២៣. ន ហិ ឯតេហិ យានេហិ, គច្ឆេយ្យ អគតំ ទិសំ;

យថាត្តនា សុទន្តេន, ទន្តោ ទន្តេន គច្ឆតិ។

បុគ្គលទូន្មានខ្លួនបានបទហើយ ទូន្មានខ្លួនល្អហើយ
ឈ្មោះថាទូន្មានហើយ ទើបទៅកាន់ទិសដែលខ្លួនមិន
ធ្លាប់ទៅ គឺព្រះនិព្វានបាន ពុំមែនដូចបុគ្គលទៅកាន់ទិស
ដែលខ្លួនមិនធ្លាប់ទៅ ដោយសារយានទាំងនោះឡើយ។

៣២៤. ធនបាលកោ នាម កុញ្ញរោ,

កដុកប្បរោទនោ ទុន្តិវារយោ;

ពទ្វោ កពឡំ ន កុញ្ញតិ,

សុមរតិ នាគវនស្ស កុញ្ញរោ។

ដំរី ឈ្មោះធនបាល ជាសត្វចុះប្រេង ភ្លៀវក្លា នាយ

14 * ខ. វ ។ តាមសព្ទមានអត្ថសម្មត្ថិយ ប្រើ ច ប្រើនេជាង ស្យា. ក៏ប្រើ ច។

ហត្ថាចារ្យឃាត់បានដោយលំបាក បើនាយហត្ថាចារ្យ
ចង់ភ្ជាប់មិនស៊ីស្មៅទេ ព្រោះរលឹកដល់ព្រៃខ្លីងដែលដំរី
នោះធ្លាប់នៅ។

៣២៥. មិទ្ធិ យទា ហោតិ មហគ្សសោ ច,
និទ្ធាយិតា សម្បវិវត្តសាយី;
មហាវរាហោវ និវាបបុដ្ឋោ,
បុនប្បុនំ គព្ពមុបេតិ មន្វោ។

កាលណា បុគ្គលអ្នកមានសេចក្តីងោកងុយផង អ្នក
បរិភោគភោជនមានប្រមាណច្រើនផង អ្នកដេកលក់ផង
អ្នកដេកបម្រះននៀលផង ដូចជ្រូកស្រុកដែលបុគ្គល
ចិញ្ចឹមដោយសូករភត្ត, កាលនោះបុគ្គលនោះ ជាមនុស្ស
ខ្លៅ រមែងចូលទៅកាន់គភ៌រឿយៗ។

៣២៦. ឥទំ បុរេ ចិត្តមចារិ ចារិកំ,
យេនិច្ឆកំ យត្តកាមំ យថាសុខំ;
តទជ្ជហំ និគ្គហេស្សាមិ យោនិសោ,
ហត្ថិប្បភិន្នំវិយ អង្គុសត្តហោ។

ក្នុងកាលមុនអំពីកាលនេះ ចិត្តនេះបានត្រាច់ទៅកាន់
ចារិកតាមអាការៈដែលខ្លួនប្រាថ្នា តាមអារម្មណ៍ដែលខ្លួន
ប្រាថ្នា តាមសេចក្តីសប្បាយ ក្នុងថ្ងៃនេះ អញនឹងសង្កត់

សង្កិនចិត្តនោះ ដោយឧបាយដូចហ្មង្សីកាន់កង្វែរសង្កត់
សង្កិនដំរីចុះប្រេង ដូច្នោះដែរ។

៣២៧. អប្បមាទរតា ហោថ, សចិត្តមនុរក្ខថ;

ទុគ្គា ឧទ្ធរចត្តានំ, បង្កេ សន្នេវ កុញ្ញរោ។

អ្នកទាំងឡាយ ចូរត្រេកអរក្នុងសេចក្តីមិនប្រមាទ, ចូរ
រក្សាចិត្តរបស់ខ្លួន, ចូររើខ្លួនចេញចាកភក់គីកិលេស
ដែលឆ្លងបានដោយកម្រ ដូចដំរីដែលជាប់នៅក្នុងភក់រើ
ខ្លួនឲ្យរួចបាន។

៣២៨. សចេ លភេថ និបកំ សហាយំ,

សទ្ធិ ចរំ សាធុវិហារិធីរំ;

អភិកុយ្យ សព្វានិ បរិស្សយានិ,

ចរេយ្យ តេនក្កមនោ សតីមា។

បើបុគ្គលបានសម្លាញ់ ដែលមានប្រាជ្ញាជាគ្រឿងរក្សា
ខ្លួន មានប្រាជ្ញាចងចាំ មានគុណធម៌ជាគ្រឿងញ៉ាំង
ប្រយោជន៍ឲ្យសម្រេច ជាអ្នកត្រាច់ទៅជាមួយ គួរជាអ្នក
មានចិត្តត្រេកអរ មានស្មារតីគ្របសង្កត់សេចក្តីអន្តរាយ
ទាំងពួងហើយត្រាច់ទៅជាមួយនឹងសម្លាញ់នោះឯង។

៣២៩. នោ ចេ លភេថ និបកំ សហាយំ,

សទ្ធិ ចរំ សាធុវិហារិធីរំ;

រាជារ រដ្ឋវិជិតំ បហាយ,

ឯកោ ចរេ មាតង្គរញ្ជេរ នាគោ។

បើស្វែងរកមិនបានសម្គាល់ ដែលមានប្រាជ្ញាជាគ្រឿង
រក្សាខ្លួន មានប្រាជ្ញាចងចាំមានគុណធម៌ជាគ្រឿងញ៉ាំង
ប្រយោជន៍ឲ្យសម្រេចជាអ្នកត្រាច់ទៅជាមួយទេ គួរត្រាច់
ទៅតែឯវិញ ដូចព្រះរាជាលះបង់រដ្ឋដែលទ្រង់ឈ្នះ
ហើយស្តេចទៅតែឯកអង្គ ពុំនោះសោតដូចជីវីឈ្មោះមា
តង្គៈដែលលះហ្វូងត្រាច់ទៅតែឯង ក្នុងព្រៃដូច្នោះដែរ។

៣៣០. ឯកស្ស ចរិតំ សេយ្យោ,

នត្ថិ ពាលេ សហាយតា;

ឯកោ ចរេ ន ច បាបានិ កយិរា,

អប្បោស្សុក្កោ មាតង្គរញ្ជេរ នាគោ។

ការត្រាច់ទៅរបស់បុគ្គលឯកឯង ជាគុណជាតិប្រសើរ
បំផុត (ព្រោះថា)សហាយតាគុណ រមែងមិនមានក្នុងជន
ពាលឡើយ, បុគ្គលនោះ គប្បីជាអ្នកមិនមានសេចក្តី
ខ្វល់ខ្វាយ ត្រាច់ទៅតែម្នាក់ឯងផង មិនគប្បីធ្វើអំពើបាប
ទាំងឡាយផង ដូចជីវីឈ្មោះមាតង្គៈ ជាសត្វមិនមាន
សេចក្តីខ្វល់ខ្វាយ លះបង់ហ្វូងត្រាច់ទៅតែឯកឯង ក្នុង
ព្រៃ ដូច្នោះដែរ។

**៣៣១. អត្តម្ហិជាតម្ហិ សុខា សហាយា,
 តុដ្ឋី សុខា យា ឥតវីតវេន;
 បុញ្ញំ សុខំ ជីវិតសង្ខយម្ហិ,
 សព្វស្ស ទុក្ខស្ស សុខំ បហានំ។**

កាលបើសេចក្តីត្រូវការកើតឡើងហើយ សម្លាញ់ទាំង
 ឡាយ ជាសុខ, សេចក្តីត្រេកអរ តាមមានតាមបាន ជា
 សុខ, បុណ្យនាំសេចក្តីសុខមកឲ្យ ក្នុងកាលទៀបក្ស័យ
 ជីវិត, ការលះបង់ទុក្ខទាំងអស់ ជាសុខ។

**៣៣២. សុខា មត្តេយ្យតា លោកេ, អថោ បេត្តេយ្យតា សុខា;
 សុខា សាមញ្ញតា លោកេ, អថោ ព្រហ្មញ្ញតា សុខា។**

ការប្រតិបត្តិល្អក្នុងមាតា ជាសុខក្នុងលោក, ការប្រតិបត្តិ
 ល្អក្នុងបិតា ក៏ជាសុខក្នុងលោក, ការប្រតិបត្តិល្អក្នុងអ្នក
 បួស ក៏ជាសុខក្នុងលោក, ការប្រតិបត្តិល្អ ក្នុងព្រះពុទ្ធព្រះ
 បច្ចេកពុទ្ធនិងពុទ្ធសាវក ក៏ជាសុខ ក្នុងលោក។

**៣៣៣. សុខំ យាវ ជរា សីលំ, សុខា សទ្ធា បតិដ្ឋិតា;
 សុខោ បញ្ញាយ បដិលាភោ, បាបានំ អករណំ សុខំ។**

សីល នាំសេចក្តីសុខមកឲ្យដរាបដល់ចាស់ជរា, សទ្ធា
 ដែលបុគ្គលតម្កល់ស៊ប់ហើយ ជាសុខ, ការបានចំពោះនូវ
 បញ្ញា ក៏ជាសុខ, ការមិនធ្វើបាបទាំងឡាយ ក៏ជាសុខ។

នាគវគ្គ តេវីសតិមោ និដ្ឋិតោ។

នាគវគ្គ ទី២៣ ចប់ ។

២៤. តណ្ហាវគ្គ

៣៣៤. មនុជស្ស បមត្តចារិនោ, តណ្ហា វខ្សតិ មាលុវាវិយ;

សោ បលវេតីហុហុរិ, ផលមិច្ឆំវ វនស្មី* វានពោ។

តណ្ហា តែងចម្រើនដល់មនុស្ស អ្នកមានការប្រព្រឹត្ត
ដោយសេចក្តីប្រមាទជាប្រក្រតី ដូចវណ្ណិបរិវតដើមឈើ
ហើយចម្រើនឡើង, បុគ្គលនោះ តែងស្ទុះទៅកាន់ភព
តូចភពធំ ដូចស្វាកាលប្រាថ្នាផ្លែឈើ ក៏លោតទៅក្នុងព្រៃ
ដូច្នោះដែរ។

៣៣៥. យំ ឯសា សហតី ជម្មី, តណ្ហា លោកេវិសត្តិកា;

សោកា តស្ស បវខ្សន្តិ, អភិវខ្សំវ¹⁵ ពីរណំ។

តណ្ហានុំជាទោសជាតិដ៏លាមកផ្សាយទៅក្នុងអារម្មណ៍
ផ្សេងៗ ក្នុងលោក គ្របសង្កត់បុគ្គលណា, សេចក្តីសោក
ស្តាយ តែងចម្រើនឡើង ដល់បុគ្គលនោះ ដូចស្ស្រវ
រណ្តាស ដែលត្រូវភ្លៀងធ្លាក់ចុះជញ្ជាំងហើយ ពន្លកលូត
លេចឡើងដូច្នោះដែរ។

15 ឆ. អភិវុដ្ឋវ, ស្សា. អភិវុដ្ឋវ, កត្តចិ. អភិវុដ្ឋវ, អភិវុដ្ឋវ។

៣៣៦. យោ ចេតំ សហតេ ជម្ពី, តណ្ហា លោកេ ទុរច្ឆយំ;

សោកា តម្ហា បបតន្តិ, ឧទពិន្ទុវ បោក្ខវា។

ចំនែកជនណាគ្របសង្កត់តណ្ហាដ៏លាមក ក្នុងលោក
ដែលគេឆ្លងបានដោយកម្រនោះ, សេចក្តីសោកស្តាយ
តែងធ្លាក់ចេញចាកជននោះឯង ដូចតំណក់ទឹកដែលធ្លាក់
ចុះចាកស្លឹកឈូកដូច្នោះដែរ។

៣៣៧. តំ វោ វទាមិ ភទ្ធិ វោ, យាវន្តេត្ថ សមាគតា;

តណ្ហាយ មូលំ ខណថ, ឧសីរត្ថោវ ពីរណំ;

មា វោ នឡូវ សោតោវ, មារោ ភញិ បុនប្បុនំ។

ព្រោះហេតុនោះ បានជាគថាគតប្រាប់អ្នកទាំងឡាយ,
អ្នកទាំងឡាយមានប៉ុន្មានរូប ដែលមកប្រជុំគ្នាក្នុងទីនេះ,
សេចក្តីចម្រើន ចូរមានដល់អ្នកទាំងឡាយទាំងប៉ុណ្ណោះ
រូបចុះ, អ្នកទាំងឡាយ ចូររំលើងឫសតណ្ហាចោលចេញ
ដូចបុគ្គលអ្នកត្រូវការដោយស្បូវភ្នាំង គាស់ស្បូវរណ្តាស
ចោលចេញដូច្នោះ, មាន¹⁶ កុំរុករានអ្នកទាំងឡាយឃើញ
ដូចខ្សែទឹកកាច់បំបាក់ដើមបបុសដូច្នោះឡើយ។

៣៣៨. យថាបិ មូលេ អនុបទ្ធវេ ទឡេ,

និន្នេបិ រុក្ខោ បុនវេរ រូហតិ;

16 ក្នុងទីនេះ បានដល់កិលេសមាន១ មច្ចុមាន១ ទេវបុត្តមាន១ ។ អដ្ឋកថា។

ឯវម្បិ តណ្ហានុសយេ អនុហតេ,

និព្វត្តតី ទុក្ខមិទំ បុនប្បនំ។

កាលបើប្រសុដ្ឋេមិនមានសេចក្តីអន្តរាយ នៅមាំមួន ដើមឈើទុកជាគេកាប់ចោលហើយ ក៏ដុះឡើងទៀត បាន មានឧបមាដូចម្តេចមិញ, កាលបើតណ្ហានុស័យ បុគ្គលកំចាត់មិនទាន់បានហើយ ទុក្ខ (មានជាតិទុក្ខជា ដើម)នេះ ក៏តែងកើតរឿយៗ មានឧបមេយ្យដូច្នោះដែរ។

៣៣៩. យស្ស ឆត្តីសតិ សោតា, មនាបស្សវនា ភុសា;

មហា វហន្តិ ទុទ្ធិដ្ឋី, សង្កប្បា រាគនិស្សិតា។

ខ្សែតណ្ហា៣៦ ជាធម្មជាតិហូរទៅក្នុងអារម្មណ៍ជាទីគាប់ ចិត្ត ជាធម្មជាតិភ្លៀវភ្លា មានដល់បុគ្គលណា, តម្រិះទាំង ឡាយដ៏ធំ ដែលអាស្រ័យនូវរាគៈ តែងនាំនូវទិដ្ឋិអាក្រក់ របស់បុគ្គលនោះ។

៣៤០. សវន្តិ សព្វធិសោតា, លតា ឧប្បជ្ជ* តិដ្ឋតិ;

តញ្ច ទិស្វា លតំ ជាតំ, មូលំ បញ្ញាយ និន្ទថ។

ខ្សែតណ្ហាទាំងឡាយ តែងហូរទៅក្នុងអារម្មណ៍ទាំងពួង ដូចជាវល្លិ ដែលបែកខ្ទែងឡើងតាំងនៅដូច្នោះ បើអ្នក ទាំងឡាយ ឃើញតណ្ហាដូចជាវល្លិនោះកើតឡើងហើយ ចូរកាត់ប្រសចោលចេញដោយកាំបិតគឺបញ្ញា។

៣៤១. សរិតានិ សិនេហិតានិ ច,
 សោមនស្សានិ ភវន្តិ ជន្តនោ;
 តេ សាតសិតា សុខេសិនោ,
 តេ វេ ជាតិជរុបតា នវា។

សោមនស្សទាំងឡាយដែលផ្សាយទៅហើយផង ដែល
 ប្រព្រឹត្តទៅដោយសេចក្តីស្រឡាញ់ផង រមែងមានដល់
 សត្វ, ពួកសត្វនោះ ជាអ្នកអាស្រ័យនូវសេចក្តីរីករាយ
 អ្នកស្វែងរកសេចក្តីសុខ, នរជនទាំងឡាយនោះឯង តែង
 ឈមទៅរកជាតិនិងជរា។

៣៤២. តសិណាយ បុរក្ខតា បជា,
 បរិសប្បន្តិ សសោវ ពន្ធិតោ;
 សំយោជនសង្កសត្តកា,
 ទុក្ខមុបេន្តិ បុនប្បនំ ចិរាយ។

ពួកសត្វដែលតណ្ហាជាទីញ៉ាំងសត្វឲ្យតក់ស្លុត ក្រុងទុក
 ហើយ តែងរន្ធត់ ដូចសត្វទន្សាយដែលនាយព្រានទាក់
 បានហើយដូច្នោះ, ពួកសត្វដែលជាប់ក្នុងសំយោជនៈ
 និងសង្កធម៌(ធម៌ជាគ្រឿងជំពាក់) តែងដល់នូវសេចក្តីទុក្ខ
 រឿយៗ អស់កាលអង្វែង។

៣៤៣. តសិណាយ បុរក្ខតា បជា,
 បរិសប្បន្តិ សសោវ ពន្ធិតោ;
 តស្មា តសិណំ វិនោទយេ,
 ភិក្ខុ អាកង្ខំ វិរាគមត្តនោ។

ពួកសត្វដែលតណ្ហាជាទីញ៉ាំងសត្វឲ្យតក់ស្លុត ក្រុងទុក
 ហើយតែងរន្ធត់ ដូចសត្វទន្សាយដែលនាយព្រានទាក់
 បានហើយដូច្នោះ ព្រោះហេតុនោះ ភិក្ខុកាលប្រាថ្នាធម៌
 ជាគ្រឿងប្រាសចាករាគៈ ដើម្បីខ្លួន, គប្បីបន្ទោបង់តណ្ហា
 ដែលជាគ្រឿងតក់ស្លុតចោលចេញ។

៣៤៤. យោ និព្វនថោ វនាធិមុត្តោ, វនមុត្តោ វនមេវ ធាវតិ;
 តំ បុគ្គលមេថ បស្សថ, មុត្តោ ពន្ធនមេវ ធាវតិ។

បុគ្គលណា មិនអាស្រ័យក្នុងគិហិភាព ដូចដើមឈើតាំង
 នៅក្នុងព្រៃ មានចិត្តចុះស៊ប់ក្នុងព្រៃគឺតបធម៌ ជាអ្នករួច
 ស្រឡះចាកព្រៃគឺតណ្ហា ហើយស្ទុះទៅរកព្រៃគឺតណ្ហា
 វិញ; អ្នកទាំងឡាយចូរមើលនូវបុគ្គលនោះឯង, បុគ្គល
 នោះរួចចាកចំណងគឺយរាវាសហើយ ស្ទុះទៅរកចំណង
 គឺយរាវាសវិញ។

៣៤៥. តំ ទទ្ធាំ ពន្ធនមាហុ ធីរា,
 យទាយសំ ទារុជបព្វជញ្ចុ*;

សារត្តរត្តា មណិកុណ្ណលេសុ,
 បុត្តេសុ ទារេសុ ច យា អបេក្ខា។

៣៤៦. ឯតំ ទទ្ធកំ ពន្ធនមាហុ ធីរា,
 ឱហារិនំ សិចិលំ ទុប្បមុញំ;
 ឯតម្បិ ឆេត្វាន បរិព្វជន្តិ,
 អនបេក្ខិនោ កាមសុខំ បហាយ។

ចំណងណា ដែលកើតអំពីដែកក្តី កើតអំពីឈើក្តី កើតអំពីស្មៅយាប្លងក្តី អ្នកប្រាជ្ញមិនហៅចំណងនោះថា ជាចំណងមាំមួនឡើយ; ពួកជនណា ត្រេកអរក្រៃពេក ក្នុងកែវមណីនិងកុណ្ណលទាំងឡាយក្តី សេចក្តីអាឡោះ អាល័យកូននិងប្រពន្ធទាំងឡាយក្តី អ្នកប្រាជ្ញទាំងឡាយ ហៅសេចក្តីត្រេកអរនិងសេចក្តីអាឡោះអាល័យនោះ ថា ជាចំណងមាំមួន ជាចំណងនាំចុះ (ទាញសត្វទម្លាក់ទៅ ក្នុងអបាយ) ជាចំណងធូរទេ ប៉ុន្តែសត្វស្រាយបានដោយ កម្រ អ្នកប្រាជ្ញទាំងឡាយកាត់ចំណងនោះចេញ ជាអ្នក មិនមានសេចក្តីអាឡោះអាល័យលះ បង់កាមសុខហើយ ចេញបួស។

៣៤៧. យេ រាគរត្តានុបតន្តិ សោតំ,
 សយំកតំ មក្កដកោវ ជាលំ;

**ឯតម្បិ នេត្តាន វជន្តិ ជីវា,
អនបេក្ខិនោ សព្វទុក្ខំ បហាយ។**

ពួកជនណា ត្រេកអរដោយអំនាចរាគៈ ពួកជននោះ តែងធ្លាក់ចុះកាន់ខ្សែតណ្ហា ដូចពីងពាងទម្លាក់ខ្លួនចុះ កាន់សំណាញ់ ដែលធ្វើហើយដោយខ្លួនឯង, អ្នកប្រាជ្ញ ទាំងឡាយ តែងកាត់នូវខ្សែតណ្ហានោះ ជាអ្នកមិនមាន សេចក្តីអាឡោះអាល័យ លះបង់ទុក្ខទាំងពួងចេញទៅ។

៣៤៨. មុញ បុរេ មុញ បច្ឆតោ, មជ្ឈេ មុញ ភវស្ស បារត្ថ;
សព្វត្ថ វិមុត្តមានសោ, ន បុនំ ជាតិជំរំ ឧបេហិសិ។

អ្នកចូរដោះ: (សេចក្តីអាល័យ) ក្នុងកាលមុនចេញ, ចូរ ដោះ: (សេចក្តីអាល័យ) ក្នុងកាលខាងក្រោយចេញ, ចូរ ដោះ: (សេចក្តីអាល័យ) ក្នុងកាលជាបច្ចុប្បន្នចេញ, (កាលបើធ្វើយ៉ាងនេះ) អ្នកនឹងដល់ត្រើយនៃភព នឹងមាន ចិត្តរួចស្រលះ ចាកសង្ខតធម៌ទាំងពួង មិនត្រូវទៅកាន់ ជាតិនិងជរាទៀតឡើយ។

៣៤៩. វិតក្កមចិតស្ស ជន្តុនោ, តិព្វរាគស្ស សុភានុបស្សិនោ;
ភិយ្យោ តណ្ហា បវឌ្ឍតិ, ឯស ខោ ទឡ្ហំ* ករោតិ ពន្ធនំ។

៣៥០. វិតក្កុបសមេ ច* យោ រតោ,
អសុភំ ភាវយតេ សទា សតោ;

ឯស ខោ ព្យន្តិ កាហិតិ,

ឯស ឆេច្ឆតិ មារពន្ធនំ។

តណ្ហារមែងចម្រើនក្រែលែងដល់ជន ដែលវិតក្កៈញាំញី មានតម្រេកភ្លៀវក្លា យល់ឃើញអារម្មណ៍ថាល្អ ជននោះ ឯង ឈ្មោះថាធ្វើចំណងឲ្យមាំមួន។ លុះតែជនណា ត្រេកអរក្នុងអសុភជ្ជាន ដែលជាហេតុឲ្យស្ងប់រំងាប់ នូវ វិតក្កៈ មានស្មារតីសព្វកាល តែងចម្រើនអសុភជ្ជាន, ជននោះឯង នឹងធ្វើតណ្ហាឲ្យអស់ទៅបាន ជននោះឯង ទើបឈ្មោះថាកាត់ចំណងមារបាន។

៣៥១. និដ្ឋង្គតោ អសន្តាសី, វិតតណ្ហោ អនង្គណោ;

អច្ឆិន្ធិ កវសល្លានិ, អន្តិមោយំ សមុស្សយោ។

បុគ្គលណា ដល់សេចក្តីសម្រេចគឺអរហត្ត ជាអ្នកមិន តក់ស្លុត មិនមានតណ្ហា មិនមានកិលេសដូចទីទួល បាន កាត់កូនសរគឺកិលេស ជាហេតុញ្ញាំងសត្វឲ្យទៅកាន់ភព បានហើយ, កាយដែលឆ្អឹង៣០០កំណាត់ផ្គុំគ្នាហើយនេះ របស់បុគ្គលនោះ ឈ្មោះថាតាំងនៅក្នុងទីបំផុត។

៣៥២. វិតតណ្ហោ អនាទានោ, និរុត្តិបទកោវិទោ;

អក្ខរានំ សន្និបាតំ, ជញ្ញា បុព្វាបរានិ ច;

ស វេ “អន្តិមសារីរោ, មហាបញ្ញោ មហាបុរិសោ”តិ វុច្ឆតិ។

បុគ្គលណា មិនមានតណ្ហា មិនមានសេចក្តីប្រកាន់មាំ
ជាអ្នកឈ្លាសក្នុងនិរុត្តិ (វាចាជាគ្រឿងសម្តែងចេញ) និង
បទដ៏សេសដឹងច្បាស់ នូវប្រជុំនៃអក្ខរៈទាំងឡាយផង នូវ
ខាងដើមនិងខាងចុងនៃអក្ខរៈទាំងឡាយផង បុគ្គលនោះ
ឯង តថាគតហៅថា “អ្នកមានសរីរៈស្ថិតនៅក្នុងទីបំផុត
មានបញ្ញាច្រើន ជាមហាបុរស”។

**៣៥៣. សព្វភិក្ខុ សព្វវិទូហមស្មិ,
សព្វេសុធម្មេសុ អនូបលិត្តោ;
សព្វញ្ញហោ តណ្ហាត្វយេ វិមុត្តោ,
សយំ អភិញ្ញាយ កមុទ្ធិសេយ្យំ។**

តថាគត ជាអ្នកគ្របសង្កត់នូវតេត្វមិកធម៌ទាំងអស់ ដឹង
ច្បាស់នូវចតុត្វមិកធម៌ទាំងអស់ មានចិត្តមិនបានជាប់នៅ
ក្នុងតេមិកធម៌ទាំងអស់ លះបង់នូវតេត្វមិកធម៌ទាំងអស់
មានចិត្តរួចស្រឡះ ព្រោះការអស់ទៅនៃតណ្ហា បើ
តថាគតត្រាស់ដឹងនូវចតុត្វមិកធម៌ ដោយខ្លួនឯងហើយ
ចាំបាច់យកអ្នកណាជាគ្រូអាចារ្យទៀត។

**៣៥៤. សព្វទានំ ធម្មទានំ ជិនាតិ,
សព្វរសំ ធម្មរសោ ជិនាតិ;
សព្វរតី ធម្មរតិ ជិនាតិ,**

តណ្ហាភូយោ សព្វទុក្ខំ ជិនាតិ។

ធម្មទាន ឈ្នះអាមិសទានទាំងពួង, ធម្មរស ឈ្នះរស
ទាំងពួង, សេចក្តីត្រេកអរក្នុងធម៌ ឈ្នះសេចក្តីត្រេកអរ
ទាំងពួង, ការអស់ទៅនៃតណ្ហា ឈ្នះទុក្ខទាំងពួង។

៣៥៥. ហនន្តិ ភោគា ទុម្មេធំ, នោ ច បារគវេសិនោ;

ភោគតណ្ហាយ ទុម្មេធោ, ហន្តិ អញ្ញេវ អត្តនំ។

ភោគៈទាំងឡាយ រមែងសម្លាប់បុគ្គលអំប្បប្រាជ្ញា ប៉ុន្តែ
មិនសម្លាប់បុគ្គល អ្នកស្វែងរកត្រើយគឺព្រះនិព្វានទេ, ឯ
បុគ្គលអំប្បប្រាជ្ញា រមែងសម្លាប់ខ្លួនឯង ដូចជាសម្លាប់
បុគ្គលដទៃ ព្រោះចំណងក្នុងភោគៈ។

៣៥៦. តិណទោសានិ ខេត្តានិ, រាគទោសា អយំ បជា;

តស្មា ហិ វីតរាគេសុ, ទិន្នំ ហោតិ មហប្បលំ។

ស្រែទាំងឡាយមានស្មៅជាទោស, ពួកសត្វលោកនេះ
មានរាគៈជាទោស; ព្រោះហេតុនោះ ទានដែលបុគ្គលឲ្យ
ហើយ ដល់អ្នកមានរាគៈអស់ហើយ រមែងជាទានមាន
ផលច្រើន។

៣៥៧. តិណទោសានិ ខេត្តានិ, ទោសទោសា អយំ បជា;

តស្មា ហិ វីតទោសេសុ, ទិន្នំ ហោតិ មហប្បលំ។

ស្រែទាំងឡាយមានស្មៅជាទោស, ពួកសត្វលោកនេះ
មានទោស:ជាទោស; ព្រោះហេតុនោះ ទានដែលបុគ្គល
ឲ្យហើយដល់អ្នកមានទោស:អស់ហើយ រមែងជាទាន
មានផលច្រើន។

**៣៥៨. តិណទោសានិ ខេត្តានិ, មោហទោសា អយំ បជា;
តស្មា ហិ វិតមោហេសុ, ទិន្នំ ហោតិ មហប្បលំ។**

ស្រែទាំងឡាយមានស្មៅជាទោស, ពួកសត្វលោកនេះ
មានមោហ:ជាទោស; ព្រោះហេតុនោះ ទានដែលបុគ្គល
ឲ្យហើយ ដល់អ្នកមានមោហ:អស់ហើយ រមែងជាទាន
មានផលច្រើន។

**៣៥៩. តិណទោសានិ ខេត្តានិ, ឥច្ឆាទោសា អយំ បជា;
តស្មា ហិ វិតតិច្ឆេសុ, ទិន្នំ ហោតិ មហប្បលំ។**

ស្រែទាំងឡាយមានស្មៅជាទោស, ពួកសត្វលោកនេះ
មានសេចក្តីច្រណែនជាទោស; ព្រោះហេតុនោះ ទាន
ដែលបុគ្គលឲ្យហើយ ដល់អ្នកមានសេចក្តីច្រណែនអស់
ហើយ រមែងជាទានមានផលច្រើន។

**(៣៥៩. តិណទោសានិ ខេត្តានិ, តណ្ហាទោសា អយំ បជា;
តស្មា ហិ វិតតណ្ហេសុ, ទិន្នំ ហោតិ មហប្បលំ។**

ស្រែទាំងឡាយមានស្មៅជាទោស, ពួកសត្វលោកនេះ

មានតណ្ហាជាទោស; ព្រោះហេតុនោះ ទានដែលបុគ្គល
ឲ្យហើយ ដល់អ្នកមានតណ្ហាអស់ហើយ រមែងជាទាន
មានផលច្រើន។ គាថាមានក្នុងច្បាប់ឆដ្ឋសង្គាយនា)

តណ្ហាវគ្គោ ចតុរិសតិមោ និដ្ឋិតោ។

តណ្ហាវគ្គ ទី២៤ ចប់ ។

២៥. ភិក្ខុវគ្គ

៣៦០. ចត្តនា សំវរោ សាធុ, សាធុ សោតេន សំវរោ;

យានេន សំវរោ សាធុ, សាធុ ជិវ្ហាយ សំវរោ។

៣៦១. កាយេន សំវរោ សាធុ, សាធុ វាចាយ សំវរោ;

មនសា សំវរោ សាធុ, សាធុ សព្វត្ថ សំវរោ;

សព្វត្ថ សំវរោភិក្ខុ, សព្វទុក្ខា បមុច្ចតិ។

ការសង្រួមភ្នែក ជាការប្រពៃ, ការសង្រួមត្រចៀក ជា
ការប្រពៃ, ការសង្រួមច្រមុះ ជាការប្រពៃ, ការសង្រួមអ
ណ្តាត ជាការប្រពៃ, ការសង្រួមកាយ ជាការប្រពៃ, ការ
សង្រួមវាចា ជាការប្រពៃ, ការសង្រួមចិត្ត ជាការប្រពៃ,
ការសង្រួមទាំងអស់ ជាការប្រពៃ, ភិក្ខុសង្រួមហើយក្នុង
ទ្វារទាំងអស់ តែងរួចស្រឡះចាកទុក្ខទាំងពួងបាន។

៣៦២. ហត្ថសំយតោ បាទសំយតោ,
 វាចាសំយតោ សំយតុត្តមោ;
 អជ្ឈត្តរតោ សមាហិតោ,
 ឯកោ សន្តសិតោ តមាហុភិក្ខុ។

ជនណា សង្រួមដៃ សង្រួមជើង សង្រួមវាចា សង្រួម
 អត្តភាពជាអ្នកត្រេកអរក្នុងការចម្រើនកម្មដ្ឋាន ដែលមាន
 ក្នុងខ្លួន ជាអ្នកមានចិត្តតម្កល់មាំ ជាអ្នកនៅឯកឯង តែង
 មានចិត្តត្រេកអរក្នុងធម៌ បណ្ឌិតទាំងឡាយហៅជននោះ
 ថាភិក្ខុ។

៣៦៣. យោ មុខសំយតោ ភិក្ខុ, មន្តភាណី អនុទូតោ;
 អត្ថំ ធម្មញ្ញ ទីបេតិ, មជ្ជំ តស្ស ភាសិតំ។

ភិក្ខុណា សង្រួមមាត់ ជាអ្នកពោលដោយបញ្ញា មានចិត្ត
 មិនរាយមាយ សម្តែងអត្តផង ធម៌ផង ភាសិតរបស់ភិក្ខុ
 នោះ ទើបឈ្មោះថាពីរោះ។

៣៦៤. ធម្មារមោ ធម្មរតោ, ធម្មំ អនុវិចិន្តយំ;
 ធម្មំ អនុស្សវំ ភិក្ខុ, សទ្ធម្មា ន បរិហាយតិ។

ភិក្ខុ មានធម៌ជាទីត្រេកអរ ត្រេកអរហើយ ក្នុងធម៌
 ពិចារណាធម៌ រលឹកធម៌រឿយៗ រមែងមិនសាបសូន្យចាក
 ព្រះសទ្ធម្មឡើយ។

៣៦៥. សលាកំ នាតិមញ្ញយ្យ, នាញ្ញេសំ បិហយំ ចរេ;

អញ្ញេសំ បិហយំ ភិក្ខុ, សមាធីំ នាធិគច្ឆតិ។

៣៦៦. អប្បលាភោបិ ចេ ភិក្ខុ, សលាកំ នាតិមញ្ញតិ;

តំ វេ ទេវា បសំសន្តិ, សុទ្ធាធីរី អតន្តិតំ។

៣៦៧. សព្វសោ នាមរូបស្មី, យស្ស នត្តិ មមាយិតំ;

អសតា ច ន សោចតិ, ស វេ ភិក្ខុ តិ វុច្ឆតិ។

ភិក្ខុមិនគប្បីមើលងាយលាភរបស់ខ្លួន (ដែលកើតឡើងដោយធម៌), មិនគប្បីប្រព្រឹត្តចង់បានលាភរបស់ភិក្ខុដទៃ, បើចង់បានលាភរបស់ភិក្ខុដទៃ តែងមិនបានសមាធិ។

បើភិក្ខុសូម្បីមានលាភតិច មិនមើលងាយលាភ របស់ខ្លួន, ទេវតានិងមនុស្សទាំងឡាយ តែងសរសើរភិក្ខុនោះ ឯង ដែលជាអ្នករស់នៅដ៏បរិសុទ្ធ មិនខ្ជិលច្រអូស។

៣៦៨. មេត្តាវិហារី យោ ភិក្ខុ, បសន្នោ ពុទ្ធសាសនេ;

អធិគច្ឆេ បទំ សន្តំ, សង្ខារូបសមំ សុខំ។

ភិក្ខុណា នៅដោយអំនាចនៃមេត្តា ជ្រះថ្លាក្នុងព្រះពុទ្ធសាសនា, ភិក្ខុនោះ រមែងបាននូវបទដ៏ស្ងប់ ជាទីរំងាប់នូវសង្ខារ ជាបរមសុខ។

៣៦៩. សិញ្ច ភិក្ខុ ឥមំ នារិ, សិក្កា តេ លហុមេស្សតិ;

ឆេត្វា រាគញ ទោសញ, តតោ និញ្ញានមហិសិ។

ម្ចាស់ភិក្ខុ អ្នកចូរស្តារទូកគឺអត្តភាពនេះ, ទូកដែលអ្នក
ស្តារហើយនឹងដល់ត្រើយឆាប់, អ្នកកាត់រាគៈនិងទោសៈ
បានហើយ អំពីនោះ នឹងអាចដល់នូវព្រះនិព្វាន។

៣៧០. បញ្ច ឆិទ្ធន្ទេ បញ្ច ជហេ, បញ្ច ចុត្តរិ ភាវយេ;

បញ្ច សង្កាតិគោ ភិក្ខុ, ឱយតិណ្ណោតិ វុច្ចតិ។

ភិក្ខុគប្បីកាត់ឱវម្ភាគិយសំយោជនៈ៥ផង គប្បីលះបង់
ឧទ្ធុម្ភាគិយសំយោជនៈ៥ផង គប្បីចម្រើនឥន្ទ្រិយ៥តទៅ
ភិក្ខុកន្លងកិលេសជាគ្រឿងជំពាក់៥ (រាគៈទោសៈមោហៈ
មានៈនិងទិដ្ឋិ)បានហើយ ទើបតថាគតហៅថាអ្នកឆ្លង
អន្លង់បាន។

៣៧១. ឈាយ ភិក្ខុ មា ច បមាទោ,

មា តេ កាមគុណេ ភមស្ស¹⁷ ចិត្តំ;

មា លោហគុទ្ធាំ គិលី បមត្តោ,

មា កន្ទិ ទុក្ខមិទន្តិ ឧយ្ហមា នោ។

ម្ចាស់ភិក្ខុ អ្នកចូរចម្រើនឈាន ចូរកុំប្រមាទ ចូរកុំវិលទៅ
រកកាមគុណ ចូរកុំប្រមាទទំពាស៊ីនូវដុំលោហៈ ចូរកុំឲ្យ
ខ្លួនអ្នកកាលភ្លើងឆេះ (ក្នុងនរក)ហើយ កន្ទក់កន្ទេញថា
(ការរស់បែប)នេះ លំបាកណាស់ហ្ន៎ ដូច្នោះឡើយ។

17 ឆ. រមស្ស, សី.បី. ភវស្ស, កត្តចិ រមស្ស។

៣៧២. នត្តិ ឈានំ អបញ្ញស្ស, បញ្ញា នត្តិ អឈាយិនោ;

យម្ហិ ឈានញ បញ្ញា ច, ស វេ និព្វានសន្តិកេ។

ឈាន មិនមានដល់បុគ្គលអ្នកមិនមានបញ្ញា, បញ្ញា មិនមានដល់បុគ្គលអ្នកមិនមានឈាន, ឈាននិងបញ្ញា មានក្នុងបុគ្គលណា, បុគ្គលនោះឯង (ឈ្មោះថាស្ថិតនៅ) ក្នុងទីជិតនៃព្រះនិព្វាន។

៣៧៣. សុញ្ញាគារំ បវិជ្ជស្ស, សន្តចិត្តស្ស ភិក្ខុនោ;

អមានុសីរតិ ហោតិ, សម្មា ធម្មំ វិបស្សតោ។

សេចក្តីត្រេកអរ ដែលមិនមែនជារបស់មនុស្ស (គឺវិបស្សនា) រមែងមានដល់ភិក្ខុអ្នកចូលទៅ កាន់ផ្ទះស្ងាត់ អ្នកមានចិត្តរំងាប់ អ្នកឃើញធម៌តាមហេតុ។

៣៧៤. យតោ យតោ សម្មសតិ, ខន្ធនំ ឧទយព្វយំ;

លភតិ បីតិបាមោជ្ជំ, អមតំ តំ វិជានតំ។

ភិក្ខុពិចារណាការកើតឡើងនិងការវិនាស នៃខន្ធទាំងឡាយ ក្នុងកាលណា, ក្នុងកាលនោះ ភិក្ខុនោះរមែងបានបីតិនិងបាមោជ្ជ, បីតិនិងបាមោជ្ជនោះ ឈ្មោះថាជាអមតធម៌ របស់បណ្ឌិតអ្នកដឹងធម៌ទាំងឡាយ។

៣៧៥. តត្រាយមាទិ ភវតិ, តធិ បញ្ញស្ស ភិក្ខុនោ;

តន្ត្រិយគុត្តិ សន្តដ្ឋិ, បាតិមោក្ខេ ច សំវរោ។

គុណ៣ប្រការនេះ គឺការរក្សាតន្ត្រីយ១ សេចក្តីសន្តោស
១ ការសង្រួមក្នុងបាតិមោក្ខ១ ជាខាងដើមនៃព្រះនិព្វាន
នោះ តែងមានដល់ភិក្ខុអ្នកមានបញ្ញា ក្នុងសាសនានេះ។

៣៧៦. មិត្ត ភជស្ស កល្យាណោ, សុទ្ធាជីវេ អតន្តិកេ;
បដិសន្តារវុក្សស្ស, អាចារកុសលោ សិយា;
តតោ បាមោជ្ជពហុលោ, ទុក្ខស្សន្តំ ករិស្សតិ¹⁸។

អ្នក ចូរគប់រកកល្យាណមិត្ត មានការរស់នៅដ៏បរិសុទ្ធ
មិនខ្ជិលច្រអូស, ភិក្ខុគប្បីជាអ្នកប្រព្រឹត្តធ្វើបដិសណ្ឋារៈ
គប្បីជាអ្នកឈ្លាសក្នុងអាចារៈ ព្រោះហេតុទាំង២នោះ ជា
អ្នកច្រើនដោយបាមោជ្ជៈ នឹងធ្វើទីបំផុតទុក្ខបាន។

៣៧៧. វស្សិកាវិយ បុប្ផានិ, មទ្ធវានិ បមុញ្ចតិ;
ឯវំ រាគញ ទោសញ, វិប្បមុញ្ចេចំ ភិក្ខុវោ។

ម្ចាស់ភិក្ខុទាំងឡាយ អ្នកទាំងឡាយគប្បីជម្រុះរាគៈ និង
ទោសៈចេញ ដូចម្ល៉េះជម្រុះផ្កាម្ល៉េះទាំងឡាយ ដែលស្ងិត
ហើយដូច្នោះ។

៣៧៨. សន្តកាយោ សន្តវាចោ, សន្តមនោ សុសមាហិតោ;
វន្តលោកាមិសោ ភិក្ខុ, ឧបសន្តោតិ វុច្ឆតិ។

ភិក្ខុអ្នកមានកាយស្ងប់ មានវាចាស្ងប់ មានចិត្តស្ងប់ មាន

18 ខ. ស្សា. ករិស្សសិ។

ចិត្តតម្កល់មាំហើយ មានអាមិសក្នុងលោកខ្លាក់ចោល
ហើយ ទើបតថាគតហៅថា អ្នកស្ងប់រំងាប់។

៣៧៩. អត្តនា ចោទយត្តានំ, បដិមំសេ តមត្តនា^{១៩};

សោ អត្តគុត្តោ សតិមា, សុខំ ភិក្ខុ វិហាហិសិ។

៣៨០. អត្តា ហិ អត្តនោ នាថោ, អត្តា ហិ អត្តនោ គតិ;

តស្មា សំយមមត្តានំ, អស្សំ ភទ្រំវ វាណិដោ។

អ្នកចូរដាស់តឿនខ្លួនដោយខ្លួនឯង, ចូរពិនិត្យខ្លួនដោយ
ខ្លួនឯង, ម្នាលភិក្ខុ អ្នកឯងបើមានស្មារតីរក្សាខ្លួនទុក
ហើយ នឹងនៅជាសុខ។ មែនពិត ខ្លួនជាទីពឹងរបស់ខ្លួន,
ខ្លួនឯងជាគតិរបស់ខ្លួន ព្រោះហេតុនោះ អ្នកចូររាំងខ្លួន
ដូចពាណិជ្ជរាំងសេះដ៏ល្អ។

៣៨១. បាមោជ្ជពហុលោ ភិក្ខុ, បសន្នោ ពុទ្ធសាសនេ;

អធិគច្ឆេ បទំ សន្តំ, សង្ខារុបសមំ សុខំ។

ភិក្ខុអ្នកក្រាស់ដោយសេចក្តីរីករាយ ជ្រះថ្លាក្នុងព្រះពុទ្ធ-
សាសនា, ភិក្ខុនោះ រមែងបាននូវបទដ៏ស្ងប់ ជាទីរំងាប់
នូវសង្ខារ ជាបរមសុខ។

៣៨២. យោ ហវេ ទហរោ ភិក្ខុ, យុញ្ញតិ ពុទ្ធសាសនេ;

សោមំ លោកំ បភាសេតិ, អញ្ញា មុត្តោវ ចន្ទិមា។

19 ឆ. បដិមំសេថ អត្តនា, សី.បី. បដិមាសេ អត្តមត្តនា ។

ភិក្ខុណា នៅក្មេង ប្រឹងប្រែងក្នុងព្រះពុទ្ធសាសនា, ភិក្ខុ
នោះ រមែងញ៉ាំងលោកឲ្យភ្លឺបាន ដូចព្រះចន្ទដែលរះផុត
អំពីពពក។

ភិក្ខុវគ្គោ បញ្ជីសតិមោ និដ្ឋិតោ។

ភិក្ខុវគ្គ ទី២៥ ចប់ ។

២៦. ព្រាហ្មណវគ្គ

៣៨៣. ឆិន្ទ សោតំ បរក្កម្ម, កាមេ បន្ទទ ព្រាហ្មណ;

សង្ខារានំ ខយំ ញត្វា, អកតញ្ញសិ ព្រាហ្មណ។

ម្ចាស់ព្រាហ្មណ៍ អ្នកប្រឹងកាត់តណ្ហាដូចខ្សែទឹក, ចូរ
បន្ទោបង់កាមទាំងឡាយ; ម្ចាស់ព្រាហ្មណ៍ អ្នកស្គាល់
ច្បាស់នូវការអស់សង្ខារទាំងឡាយ ហើយឈ្មោះថា
ជាអ្នកដឹងនូវព្រះនិព្វានដែលបច្ច័យតាក់តែងមិនបាន។

៣៨៤. យទា ទ្ធវយេសុ ធម្មេសុ, បារគូ ហោតិ ព្រាហ្មណេ;

អថស្ស សព្វេ សំយោគា, អត្តំ គច្ឆន្តិ ជានតោ។

កាលណា ព្រាហ្មណ៍អ្នកដល់ត្រើយក្នុងធម៌ពីរប្រការ
គឺសមថធម៌និងវិបស្សនាធម៌, ក្នុងកាលនោះ កិលេស
គ្រឿងប្រកបសត្វទុកទាំងអស់ របស់ព្រាហ្មណ៍អ្នកដឹង
នោះ រមែងដល់នូវការតាំងនៅមិនបាន។

៣៨៥. យស្ស បារំ អបារំ វា, បារាបារំ ន វិជ្ជតិ;

វិតទ្ធវំ វិសំយុត្តំ, តមហំ ព្រូមិ ព្រាហ្មណំ។

ត្រើយ (គឺអាយតនៈខាងក្នុង៦) ក្តី មិនមានត្រើយ (គឺអាយតនៈខាងក្រៅ៦) ក្តី ត្រើយនិងមិនមែនត្រើយក្តី មិនមានដល់បុគ្គលណា, តថាកតហៅបុគ្គលនោះ ដែលជាអ្នកមានសេក្តីក្រវល់ក្រវាយអស់ហើយ ជាអ្នកប្រាសចាកកិលេសថាជាព្រាហ្មណ៍។

៣៨៦. ឈាយី វិជមាសីនំ, កតកិច្ចមនាសវៈ;

ខត្តមត្តមនុប្បត្តំ, តមហំ ព្រូមិ ព្រាហ្មណំ។

តថាកតហៅបុគ្គលអ្នកចម្រើនឈាន មានធូលីគឺកាមអស់ហើយ អ្នកអង្គុយនៅឯកឯង អ្នកមានសោឡុសកិច្ចធ្វើស្រេចហើយ មិនមានអាសវៈ ដល់នូវប្រយោជន៍ដ៏ខ្ពង់ខ្ពស់ដោយលំដាប់ហើយនោះ ថាជាព្រាហ្មណ៍។

៣៨៧. ទិវា តបតិ អាទិច្ឆោ, រត្តិមភាតិ ចន្ទិមា;

សន្នុទ្ធា ខត្តិយោ តបតិ, ឈាយី តបតិ ព្រាហ្មណោ;

អថ សព្វមហោរត្តិ, ពុទ្ធា តបតិ តេជសា។

ព្រះអាទិត្យរុងរឿង ក្នុងវេលាថ្ងៃ, ព្រះចន្ទរុងរឿង ក្នុងវេលាយប់, ក្សត្រទ្រង់ប្រដាប់ពេញយសហើយ រមែងរុងរឿង, សមណព្រាហ្មណ៍អ្នកមានឈាន រមែងរុងរឿង,

ឯព្រះសម្មាសម្ពុទ្ធរមែងរុងរឿងដោយតេជះទាំងយប់ទាំងថ្ងៃ។

៣៨៨. ពហិតបាបោហិ ព្រាហ្មណោ,
សមចរិយា សមណោតិ វុច្ចតិ;
បញ្ចជយមត្តនោ មលំ,
តស្មា បព្វជិតោ^១តិ វុច្ចតិ។

អ្នកដែលមានបាបបន្យាត់ហើយ ឈ្មោះថាព្រាហ្មណ៍
អ្នកដែលតថាគតហៅថាសមណៈ ព្រោះការប្រព្រឹត្តស្ងប់
អ្នកដែលបណ្តេញមន្ទិលនៃខ្លួន ហេតុនោះទើបតថាគត
ហៅថាបព្វជិត។

៣៨៩. ន ព្រាហ្មណស្ស បហវេយ្យ,
នាស្ស មុញោចំ ព្រាហ្មណោ;
ធី* ព្រាហ្មណស្ស ហន្តារំ,
តតោ ធី* យស្ស^{២០} មុញ្ចតិ។

៣៩០. ន ព្រាហ្មណស្សេតទកិញ្ចិ សេយ្យោ,
យទា និសេធា មនសោ បិយេហិ;
យតោ យតោ ហីសមនោ និវត្តតិ,
តតោ តតោ សម្មតិមេវ ទុក្ខំ។

ព្រាហ្មណ៍ មិនគប្បីប្រហារព្រាហ្មណ៍ទេ, (ចំនែក)

20 យោ + អស្ស = យស្ស។ *ធី. ធី។

ព្រាហ្មណ៍ (ដែលត្រូវគេប្រហារហើយ) គប្បីចងពៀរ
 ចំពោះព្រាហ្មណ៍នោះ, តថាគតតិះដៀលព្រាហ្មណ៍ដែល
 ប្រហារព្រាហ្មណ៍, ព្រាហ្មណ៍ណា ចងពៀរចំពោះ
 ព្រាហ្មណ៍នោះ, តថាគតតិះដៀលព្រាហ្មណ៍នោះ ក្រែ
 លែងជាងនោះទៅទៀត។ ការហាមឃាត់ចិត្តចាក
 អារម្មណ៍ជាទីស្រឡាញ់ របស់ព្រាហ្មណ៍នោះ, មិនមែន
 ប្រសើរបន្តិចបន្តួចទេ, ចិត្តដែលគិតបៀតបៀនគេងាក
 ចេញចាកវត្ថុណាៗ សេចក្តីទុក្ខព្រោះវត្ថុនោះៗ ក៏រំងាប់
 ទៅបាន។

៣៩១. យស្ស កាយេនវាចាយ, មនសា នត្តិ ទុក្ខដំ;

សំរុំតំ តីហិ វានេហិ, តមហំ ព្រូមិ ព្រាហ្មណំ។

អំពើអាក្រក់ដោយទ្វារកាយ ទ្វារវាចា ទ្វារចិត្ត របស់
 បុគ្គលណាមិនមានទេ, តថាគតហៅបុគ្គល ដែលបាន
 បិទ(ទ្វារ) ដោយស្ថានទាំង៣នោះ ថាជាព្រាហ្មណ៍។

៣៩២. យម្ហា ធម្មំវិជានេយ្យ, សម្មាសម្ពុទ្ធទេសិតំ;

សក្កច្ចំ តំ នមស្សេយ្យ, អត្តិហត្ថំវ ព្រាហ្មណេ។

បុគ្គល ចេះធម៌អាថ៌ ដែលព្រះសម្មាសម្ពុទ្ធទ្រង់សម្តែង
 ហើយ អំពីសម្លាកំគ្រូណា គប្បីនមស្តារគ្រូនោះ ដោយ
 គោរព ដូចព្រាហ្មណ៍ដែលគោរពការបូជាភ្លើងដូច្នោះ។

៣៩៣. ន ជជាហិ ន គោត្តន, ន ជច្ចា ហោតិ ព្រាហ្មណោ;

យម្ហិ សច្ចញ្ច ធម្មោ ច, សោ សុចី សោ ច ព្រាហ្មណោ។
បុគ្គលដែលឈ្មោះថាព្រាហ្មណ៍ ព្រោះផ្ទៀងសក់ក៏មិន
មែន ព្រោះគោត្រក៏មិនមែន ព្រោះជាតិក៏មិនមែន, តែ
សច្ចៈផង ធម៌ផងមានក្នុងបុគ្គលណា, បុគ្គលនោះឈ្មោះ
ថាអ្នកស្អាតផង បុគ្គលនោះឈ្មោះថាព្រាហ្មណ៍ផង។

៣៩៤. កី តេ ជជាហិ ទុម្មេធរ, កី តេ អជិនសាជិយា;

អព្ពន្ធរំ តេ គហនំ, ពាហិរំ បរិមជ្ជសិ។

នៃអ្នកអំប្បប្រាជ្ញាអើយ អ្នកមានប្រយោជន៍អ្វី ដោយការ
ទុកផ្ទៀងសក់ អ្នកមានប្រយោជន៍អ្វី ដោយការទ្រទ្រង់
សំពត់ស្បែកខ្លា បើសន្តានខាងក្នុង របស់អ្នកសឹងសាំញ៉ាំ
ដោយរាគាទិក្ខិលេស អ្នកឈ្មោះថាដុសខាត់តែខាងក្រៅ
ទេ។

៣៩៥. បំសុក្ខលធរំ ជន្តំ, កិសំ ធមនិសន្តតំ;

ឯកំ វនស្មី ឈាយន្តំ, តមហំ ព្រមិ ព្រាហ្មណំ។

តថាគតហៅបុគ្គល អ្នកទ្រទ្រង់សំពត់បំសុក្ខល មាន
កាយស្គម មានខ្លួនរវាមដោយសរសៃ ជាបុគ្គលឯកឯង
ចម្រើនឈាន ក្នុងព្រៃនោះ ថាជាព្រាហ្មណ៍។

**៣៩៦. ន ចាហំ ព្រាហ្មណំ ព្រូមិ, យោនិជំ មត្តិសម្ភវំ;
 ភោវាទិ នាម សោ ហោតិ, សចេ ហោតិ សកិញ្ចនោ;
 អកិញ្ចនំ អនាទានំ, តមហំ ព្រូមិ ព្រាហ្មណំ។**

តថាគតហៅអ្នកកើតអំពីកំណើត អ្នកកើតក្នុងផ្ទៃ នៃ ព្រាហ្មណី ជាមាតាថាជាព្រាហ្មណីក៏ទេ បុគ្គលនោះ គ្រាន់តែបាននាមថាភោវាទី (អ្នកពោលថាចម្រើន) ព្រោះ បុគ្គលនោះឯង ជាអ្នកមានកិលេសជាគ្រឿងកង្វល់នៅ ឡើយ តថាគតហៅបុគ្គល អ្នកមិនមានកិលេសគ្រឿង កង្វល់ អ្នកមិនមានសេចក្តីប្រកាន់មាំនោះឯង ថាជា ព្រាហ្មណី។

**៣៩៧. សព្វសំយោជនំ ឆេត្វា, យោ វេ ន បរិតស្សតិ;
 សង្កាតិគំ វិសំយុត្តំ, តមហំ ព្រូមិ ព្រាហ្មណំ។**

បុគ្គលណាកាត់សំយោជនៈទាំងអស់បាន មិនតក់ស្លុត, តថាគតហៅបុគ្គលនោះ ដែលគ្មានកិលេសជាគ្រឿង ជំពាក់ អ្នករួចស្រឡះចាកកិលេស ថាជាព្រាហ្មណី។

**៣៩៨. ឆេត្វា នទ្ធិ វរត្តញ្ច, សន្ទានំ សហនុក្កមំ;
 ឧត្តិត្តបលិយំ ពុទ្ធិ, តមហំ ព្រូមិ ព្រាហ្មណំ។**

តថាគតហៅបុគ្គល ដែលកាត់សេចក្តីក្រោធដូចពួរផង កាត់តណ្ហាដូចព្រីត្រផង កាត់ទិដ្ឋិ៦២ដូចទីត ព្រមទាំង

អនុស័យដូចអ្នកដើរតាមផង អ្នកមានអវិជ្ជាដូចសសរ
ខៀនដកចោលហើយ អ្នកត្រាស់ដឹងសច្ចៈ៤នោះឯង ថា
ជាព្រាហ្មណ៍។

៣៩៩. អក្កោសំវធពន្ធភ្យ, អទុដ្ឋោយោ តិកិក្ខតិ;
ខន្តីពលំ ពលានីកំ, តមហំ ព្រូមិ ព្រាហ្មណំ។

បុគ្គលណាមិនប្រទូស្ត អត់សង្កត់ពាក្យជេរផង ការ
បៀតបៀន និងការចងផងបាន ទើបតថាគតហៅបុគ្គល
ដែលមានខន្តីជាពលៈ មានខន្តីជាអហំពលនោះឯង ថា
ជាព្រាហ្មណ៍។

៤០០. អក្កោធនំវតវន្តំ, សីលវន្តំ អនុស្សទំ;
ទន្តំ អន្តិមសារីរិ, តមហំ ព្រូមិ ព្រាហ្មណំ។

តថាគតហៅបុគ្គល ដែលមិនមានសេចក្តីក្រោធ មាន
ធុតង្គវត្ត មានចតុប្បារិសុទ្ធិសីល មិនមានតណ្ហាគ្រឿង
ប៉ោងចិត្ត មានឥន្ទ្រិយទូន្មានហើយ មានសេរីរិៈបិតនៅ
ក្នុងទីបំផុតនោះ ថាជាព្រាហ្មណ៍។

៤០១. វារិ បោក្ខរុបត្តេវ, អារត្តេវិ សាសបោ;
យោ ន លិម្បតិ កាមេសុ, តមហំ ព្រូមិ ព្រាហ្មណំ។

បុគ្គលណា មានចិត្តមិនបានជាប់នៅក្នុងកាមទាំងឡាយ
ដូចទឹកលើស្លឹកឈូក ឬដូចគ្រាប់ស្ពៃលើចុងដៃកស្រួច

តថាគតហៅបុគ្គលនោះ ថាជាព្រាហ្មណ៍។

៤០២. យោ ទុក្ខស្ស បជានាតិ, ឥធរេវ ខយមត្តនោ;

បន្ទភារំវិសំយុត្តំ, តមហំ ព្រូមិ ព្រាហ្មណ៍។

បុគ្គលណាក្នុងសាសនានេះឯង ដឹងច្បាស់នូវការអស់
ទៅនៃទុក្ខរបស់ខ្លួន, តថាគតហៅបុគ្គលនោះ ដែលមាន
ខន្ធភារៈដាក់ចុះហើយ ដែលរួចស្រឡះចាកកិលេសទាំង
ឡាយ ថាជាព្រាហ្មណ៍។

៤០៣. គម្ពីរបញ្ញំមេធារី, មគ្គាមគ្គស្ស កោវិទំ;

ឧត្តមត្ថមនុប្បត្តំ, តមហំ ព្រូមិ ព្រាហ្មណ៍។

តថាគតហៅបុគ្គលអ្នកមានប្រាជ្ញាជ្រៅ មានប្រាជ្ញាជា
គ្រឿងទម្លាយកិលេស អ្នកឈ្លាសក្នុងផ្លូវនិងមិនមែនផ្លូវ
បានសម្រេចប្រយោជន៍ដ៏ខ្ពង់ខ្ពស់នោះថាជាព្រាហ្មណ៍។

៤០៤. អសំសដ្ឋំ គហរដ្ឋហិ, អនាគារហិ ចូភយំ;

អនោកសារិមប្បិច្ឆំ, តមហំ ព្រូមិ ព្រាហ្មណ៍។

តថាគតហៅបុគ្គលដែលមិនច្រឡំដោយជនទាំងឡាយ
២ពួក គឺគ្រហស្ថ១ បព្វជិត១ ជាអ្នកត្រាច់ទៅដោយមិន
មានសេចក្តីអាល័យ មានសេចក្តីប្រាថ្នាតិចនោះ ថាជា
ព្រាហ្មណ៍។

៤០៥. និធាយ ទណ្ឌំ ភូតេសុ, តសេសុ ថាវេសុ ច;

យោ ន ហន្តិ ន យាតេតិ, តមហំ ព្រូមិ ព្រាហ្មណំ។

បុគ្គលណាដាក់ចោះនូវអាជ្ញាក្នុងសត្វទាំងឡាយ ដែលនៅតក់ស្លុតក្តី ដែលមាំមួនគឺមិនតក់ស្លុតក្តី មិនបៀតបៀនដោយខ្លួនឯង មិនប្រើគេឲ្យបៀតបៀន តថាគតហៅបុគ្គលនោះ ថាជាព្រាហ្មណ៍។

៤០៦. អវិទ្ធិំ វិរុទ្ធសុ, អត្តទណ្ឌេសុ និព្វតំ;

សាទានេសុ អនាទានំ, តមហំ ព្រូមិ ព្រាហ្មណំ។

តថាគតហៅបុគ្គល អ្នកដែលមិនខឹងចំពោះពួកជនដែលខឹងហើយ អ្នករំលត់ចំពោះពួកជន ដែលមានអាជ្ញាក្នុងខ្លួនអ្នកមិនមានសេចក្តីប្រកាន់ ចំពោះពួកជនដែលមានសេចក្តីប្រកាន់នោះ ថាជាព្រាហ្មណ៍។

៤០៧. យស្ស រាគោ ច ទោសោ ច, មាណោមក្ខោ ច បាតិតោ;

សាសបោវិវិ អារត្តា, តមហំ ព្រូមិ ព្រាហ្មណំ។

រាគៈទោសៈមានៈនិងមក្ខៈដែលបុគ្គលណា ជម្រុះចេញហើយ ដូចគ្រាប់ស្ពៃ ដែលជ្រុះចុះ អំពីចុងដៃកស្រួច តថាគតហៅបុគ្គលនោះ ថាជាព្រាហ្មណ៍។

៤០៨. អកក្កសំ វិញ្ញាបនី, គិរំ សច្ចមុទីរយេ;

យាយ នាភិសជេ កញ្ជិ, តមហំ ព្រូមិ ព្រាហ្មណំ។

បុគ្គលណាពោលពាក្យមិនអាក្រក់ ពាក្យជាហេតុឲ្យដឹង
សេចក្តីបាន ជាពាក្យពិតជាពាក្យដែលមិនធ្វើអ្នកណាឲ្យ
ទាស់ចិត្ត, តថាគតហៅបុគ្គលនោះថាជាព្រាហ្មណ៍។

៤០៩. យោធិ ទីយំ វរស្សំវា, អណ្ណំ ចូលំ សុភាសុភំ;

លោកេ អទិន្នំ នាទិយតិ, តមហំ ព្រូមិ ព្រាហ្មណំ។

បុគ្គលណា មិនយករបស់វែងឬខ្លី តូចឬធំ អាក្រក់ឬល្អ
ដែលគេមិនបានឲ្យហើយក្នុងលោកនេះ តថាគតហៅ
បុគ្គលនោះ ថាជាព្រាហ្មណ៍។

៤១០. អាសា យស្ស ន វិជ្ជន្តិ, អស្មី លោកេ បរម្ហិ ច;

និរាសយំ វិសំយុត្តំ, តមហំ ព្រូមិ ព្រាហ្មណំ។

បុគ្គលណា មិនមានសេចក្តីប្រាថ្នា ក្នុងលោកនេះផង
ក្នុងលោកខាងមុខផង តថាគតហៅបុគ្គលនោះ ដែលមិន
មានសេចក្តីប្រាថ្នា ដែលផុតស្រឡះចាកកិលេស ថាជា
ព្រាហ្មណ៍។

៤១១. យស្សាលយា ន វិជ្ជន្តិ, អញ្ញាយ អកចំកថី;

អមតោគធមនុប្បត្តំ, តមហំ ព្រូមិ ព្រាហ្មណំ។

បុគ្គលណា មិនមានសេចក្តីអាល័យគឺតណ្ហា មិនមាន
សេចក្តីសង្ស័យក្នុងអ្វីសោះ ព្រោះដឹងច្បាស់ធម៌,
តថាគតហៅបុគ្គលនោះ ដែលមានចិត្តចុះស៊ប់ កាន់ព្រះ

និព្វាន ដែលមានព្រះអរហត្តផលដល់ហើយ ដោយ
លំដាប់ ថាជាព្រាហ្មណ៍។

៤១២. យោធិ បុញ្ញញ្ច បាបញ្ច, ឧភោ សង្កមុបច្ចតា;

អសោកំវិវដំ សុទ្ធិំ, តមហំ ព្រូមិ ព្រាហ្មណំ។

បុគ្គលណា ក្នុងលោកនេះ លះបង់បុណ្យនិងបាបទាំង
ពីរ និងកិលេសជាគ្រឿងជំពាក់ (មានរាគៈជាដើម)ចេញ
ហើយ, តថាគតហៅបុគ្គលនោះ ដែលជាអ្នកមិនមាន
សេចក្តីសោក មានធូលីគឺកិលេសអស់ហើយ ជាអ្នក
បរិសុទ្ធ ថាជាព្រាហ្មណ៍។

៤១៣. ចន្ទំវិមលំ សុទ្ធិំ, វិប្បសន្នមនាវិលំ;

នន្ទិកវបរិក្ខិណំ, តមហំ ព្រូមិ ព្រាហ្មណំ។

តថាគតហៅបុគ្គល ដែលមិនមានសេចក្តីសៅហ្មង ដូច
ព្រះចន្ទប្រាសចាកមន្ទិល ជាអ្នកបរិសុទ្ធ មានចិត្តជ្រះថ្លា
មិនកករលាក់ អស់សេចក្តីត្រេកអរក្នុងភពហើយនោះ ថា
ជាព្រាហ្មណ៍។

៤១៤. យោមំ បលិបចំ ទុក្កំ, សំសារំ មោហមច្ចតា;

តិណ្ណេត្តា បារគតោ ឈាយី, អនេជោ អកចំកថី;

អនុបាទាយ និព្វតោ, តមហំ ព្រូមិ ព្រាហ្មណំ។

បុគ្គលណា បានកន្លងនូវផ្លូវវាងគឺរាគៈ ភក់ឬផ្លូវលំបាក

គឺកិលេស សំសារវដ្ត និងមោហៈទាំងនេះ ជាអ្នកឆ្លង
អន្លង់ទាំង៤ បានដល់ត្រើយគឺព្រះនិព្វាន ជាអ្នកមាន
ឈាន មិនញាប់ញ័រដោយតណ្ហា មិនមានសេចក្តី
សង្ស័យ មិនប្រកាន់មាំ ជាអ្នករលត់កិលេសហើយ
តថាគតហៅបុគ្គលនោះ ថាជាព្រាហ្មណ៍។

៤១៥. យោធិ កាមេ បហន្ទាន, អនាគារោ បរិព្វជេ;

កាមភវបរិក្ខីណំ, តមហំ ព្រូមិ ព្រាហ្មណំ ។

បុគ្គលណាក្នុងលោកនេះ បានលះបង់កាមទាំងឡាយ
ជាអ្នកមិនមានផ្ទះ គេចចេញចាកកាមបាន, តថាគតហៅ
បុគ្គលនោះ ដែលអស់កាមភពហើយ ថាជាព្រាហ្មណ៍។

៤១៦. យោធិ តណ្ហំ បហន្ទាន, អនាគារោ បរិព្វជេ;

តណ្ហាភវបរិក្ខីណំ, តមហំ ព្រូមិ ព្រាហ្មណំ។

បុគ្គលណាក្នុងលោកនេះ បានលះបង់តណ្ហា ជាអ្នកមិន
មានផ្ទះ គេចចេញចាកតណ្ហាបាន, តថាគតហៅបុគ្គល
នោះ ដែលអស់តណ្ហានិងភពហើយ ថាជាព្រាហ្មណ៍។

៤១៧. ហិត្វា មានុសកំ យោគំ, ទិព្វំ យោគំ ឧបច្ចតា;

សព្វយោគវិសំយុត្តំ, តមហំ ព្រូមិ ព្រាហ្មណំ។

បុគ្គលណាលះកិលេសជាគ្រឿងប្រកប ដែលជារបស់
មនុស្ស កន្លងកិលេសជាគ្រឿងប្រកប ដែលជារបស់ទិព្វ

បានហើយ, តថាគតហៅបុគ្គល ដែលផុតស្រឡះចាក
កិលេសជាគ្រឿងប្រកបទាំងពួងនោះថាជាព្រាហ្មណ៍។

៤១៨. ហិត្វា រតិញ្ច អរតិញ្ច, សីតិភូតំ និរូបធំ;

សព្វលោកាភិកុំរិវី, តមហំ ព្រូមិ ព្រាហ្មណំ។

តថាគតហៅបុគ្គល ដែលលះបង់សេចក្តីត្រេកអរ ក្នុង
កាមគុណ និងមិនត្រេកអរក្នុងកិរិយានៅក្នុងព្រៃ ជាអ្នក
មានចិត្តត្រជាក់ មិនមានឧបធិក្តិលេស គ្របសង្កត់លោក
ទាំងពួង មានសេចក្តីព្យាយាមនោះ ថាជាព្រាហ្មណ៍។

៤១៩. ចុតី យោ វេទិ សត្តានំ, ឧបបត្តិញ្ច សព្វសោ;

អសត្តំ សុគតំ ពុទ្ធំ, តមហំ ព្រូមិ ព្រាហ្មណំ។

បុគ្គលណាដឹងច្បាស់ចុតិនិងបដិសន្ធិ របស់ពួកសត្វ
ដោយអាការៈទាំងពួងបាន តថាគតហៅបុគ្គលដែលជា
អ្នកមិនជាប់នៅក្នុងកាម អ្នកមានដំនើរល្អដោយសេចក្តី
ប្រតិបត្តិអ្នកត្រាស់ដឹងនូវសច្ចៈ៤នោះថាជាព្រាហ្មណ៍។

៤២០. យស្ស គតី ន ជានន្តិ, ទេវា គន្ធព្វមានុសា;

ខីណាសវំ អរហន្តំ, តមហំ ព្រូមិ ព្រាហ្មណំ។

ពួកទេវតា គន្ធព្វនិងមនុស្សទាំងឡាយ មិនដឹងគតិ
របស់បុគ្គលណា, តថាគតហៅបុគ្គល ដែលជាអ្នកមាន
អាសវៈអស់ហើយ ជាព្រះអរហន្តនោះ ថាជាព្រាហ្មណ៍។

៤២១. យស្ស បុរេ ច បច្ឆា ច, មជ្ឈេ ច នត្តិ កិញ្ចនំ;

អភិញ្ចនំ អនាទានំ, តមហំ ព្រូមិ ព្រាហ្មណំ។

បុគ្គលណា មិនមានសេចក្តីកង្វល់ ក្នុងកាលមុនផង
ក្នុងកាលជាខាងក្រោយផង ក្នុងកាលជាកណ្តាលផង
តថាគតហៅបុគ្គល ដែលជាអ្នកមិនមានកង្វល់ មិនមាន
សេចក្តីប្រកាន់នោះ ថាជាព្រាហ្មណ៍។

៤២២. ឧសភំ បវរំវិរិ, មហេសីវិជិតារិនំ;

អនេជំ ន្តាតកំ ពុទ្ធិ, តមហំ ព្រូមិ ព្រាហ្មណំ។

តថាគតហៅវិរបុរសអ្នកអង់អាច អ្នកប្រសើរ អ្នកស្វែង
រកគុណដ៏ធំ ឈ្នះមារ មិនមានកិលេសជាគ្រឿងញាប់ញ័រ
ដូតលាងកិលេសត្រាស់ដឹងសច្ចៈនោះ ថាជាព្រាហ្មណ៍។

៤២៣. បុព្វេនិវាសំ យោ វេទិ, សត្តាបាយព្វា បស្សតិ,

អថោ ជាតិក្ខយំ បត្តោ, អភិញ្ញាវោសិតោ មុនិ;

សព្វវោសិតវោសានំ, តមហំ ព្រូមិ ព្រាហ្មណំ។

បុគ្គលណា ដឹងច្បាស់នូវខន្ធដែលខ្លួនធ្លាប់នៅអាស្រ័យ
ក្នុងកាលមុនផង ឃើញច្បាស់ឋានសួគ៌ និងអបាយភូមិ
ផង មួយទៀត បានសំរេចធម៌ជាគ្រឿងអស់ជាតិ ជាអ្នក
ប្រាជ្ញ ស្រេចកិច្ចហើយ ព្រោះអភិញ្ញា តថាគតហៅបុគ្គល
ដែលជាអ្នកប្រព្រឹត្តព្រហ្មចរិយៈ ចប់សព្វគ្រប់ហើយនោះ

ថាជាព្រាហ្មណ៍។

ព្រាហ្មណ៍វគ្គោ ឆព្វីសតិមោ និដ្ឋិតោ។

ព្រាហ្មណ៍វគ្គ ទី២៦ ចប់ ។

ឯត្តាវតា សព្វបឋមេ យមកវគ្គេ ចុទ្ធស វត្ថុនិ, អប្បមាទ-
វគ្គេ នវ, ចិត្តវគ្គេ នវ, បុប្ផវគ្គេ ទ្វាទស, ពាលវគ្គេ បន្ទរស,
បណ្ឌិតវគ្គេ ឯកាទស, អរហន្តវគ្គេ ទស, សហស្សវគ្គេ ចុទ្ធស,
បាបវគ្គេ ទ្វាទស, ទណ្ឌវគ្គេ ឯកាទស, ជរាវគ្គេ នវ, អត្តវគ្គេ
ទស, លោកវគ្គេ ឯកាទស, ពុទ្ធវគ្គេ នវ, សុខវគ្គេ អដ្ឋ, បិយវគ្គេ
នវ, កោធវគ្គេ អដ្ឋ, មលវគ្គេ ទ្វាទស, ធម្មដ្ឋវគ្គេ ទស, មត្តវគ្គេ
ទ្វាទស, បកិណ្ណកវគ្គេ នវ, និរយវគ្គេ នវ, នាគវគ្គេ អដ្ឋ, តណ្ហា-
វគ្គេ ទ្វាទស, ភិក្ខុវគ្គេ ទ្វាទស, ព្រាហ្មណ៍វគ្គេ ចត្តាលីសាតិ
បញ្ហាធិកានិ តីណិ វត្ថុសតានិ។

សតេវីសចតុស្សតា, ចតុសច្ចវិភាវិនា;

សតត្ថយញ្ជាវត្ថុនំ, បញ្ហាធិកំ សមុដ្ឋិតាតិ²¹ ។

គាថាធម្មបទមានប្រមាណប៉ុណ្ណោះ វគ្គដំបូងបង្អស់ គឺក្នុង
យមកវគ្គ មាន១៤រឿង, អប្បមាទវគ្គ មាន៩រឿង, ចិត្តវគ្គមាន
៩រឿង, បុប្ផវគ្គមាន១២រឿង, ពាលវគ្គមាន១៥រឿង, បណ្ឌិត-
វគ្គមាន១១រឿង, អរហន្តវគ្គមាន១០រឿង, សហស្សវគ្គមាន

21 បាលីទាំងនេះ មានប្រាកដក្នុងច្បាប់ឆដ្ឋសង្ហាយនានិងអដ្ឋកថាទាំងឡាយ។

១៤រឿង, បាបវគ្គមាន១២រឿង, ទណ្ឌវគ្គមាន១១រឿង, ជរា-
 វគ្គមាន៩រឿង, អត្តវគ្គមាន១០រឿង, លោកវគ្គមាន១១រឿង,
 ពុទ្ធវគ្គមាន៩រឿង, សុខវគ្គមាន៨រឿង, បិយវគ្គមាន៩រឿង,
 កោធវគ្គមាន៨រឿង, មលវគ្គមាន១២រឿង, ធម្មជ្ជវគ្គមាន១០
 រឿង, មគ្គវគ្គមាន១២រឿង, បកិណ្ណកវគ្គមាន៩រឿង, និរយវគ្គ
 មាន៩រឿង, នាគវគ្គ មាន៨រឿង, តណ្ហាវគ្គ មាន១២រឿង,
 ភិក្ខុវគ្គមាន១២រឿង, ព្រាហ្មណវគ្គមាន៤០រឿង ដូច្នោះ ទើប
 មាន៣០៥រឿង។

គាថា មាន៤៣២គាថា ដែលសម្តែងសច្ច៤ កើតឡើង
 ហើយ ដោយរឿងរ៉ាវ មានប្រមាណ៣០៥រឿង ដូច្នោះ។

ធម្មបទស្ស វគ្គស្សទ្វានំ

យមកំបមាទំ ចិត្តំ, បុប្ផំ ពាលញ្ច បណ្ឌិតំ;
 អរហន្តំ សហស្សំ បាបំ, ទណ្ឌំ ជរា អត្តលោកំ។
 ពុទ្ធិ សុខំ បិយំ កោធំ, មលំ ធម្មជ្ជមគ្គញ្ច;
 បកិណ្ណកំ និរយំ នាគំ, តណ្ហា ភិក្ខុ ច ព្រាហ្មណេ។

គាថាធម្មបទ មានឧទ្ទាន នៃវគ្គទាំង២៦(នេះ)គឺ៖

យមកវគ្គ១ អប្បមាទវគ្គ១ ចិត្តវគ្គ១ បុប្ផវគ្គ១ ពាលវគ្គ១
 បណ្ឌិតវគ្គ១ អរហន្តវគ្គ១ សហស្សវគ្គ១ បាបវគ្គ១
 ទណ្ឌវគ្គ១ ជរាវគ្គ១ អត្តវគ្គ១ លោកវគ្គ១ ពុទ្ធវគ្គ១

សុខវគ្គ១ បិយវគ្គ១ កោធវគ្គ១ មលវគ្គ១ ធម្មជ្ឈវគ្គ១ មគ្គ
វគ្គ១ រួមជា២០វគ្គ បកិណ្ណកវគ្គ១ និរយវគ្គ១ នាគវគ្គ១
តណ្ហាវគ្គ១ ភិក្ខុវគ្គ១ ព្រាហ្មណវគ្គ១ ។

គាថាយន្ទានំ

យមកេវីសគាថាយោ, អប្បមាទលោកម្ហិ ច;
បិយេ ទ្វាទសគាថាយោ, ចិត្តេ ជវត្តេកាទស។
បុប្ផពាលសហស្សម្ហិ, ពុទ្ធ មគ្គ បកិណ្ណកេ;
សោឡស បណ្ឌិតេ កោធរ, និរយេ នាគេ ចតុទ្ធស។
អរហន្តេ ទសគាថា, បាបសុខម្ហិ តេរស;
សត្តរស ទណ្ឌធម្មជ្ឈេ, មលម្ហិ ឯកវីសតិ។
តណ្ហាវគ្គេ សត្តរឹស, តេវីស ភិក្ខុវគ្គម្ហិ;
ព្រាហ្មណេ ឯកតាលីស, ចតុស្សតា សតេវីស។

ឧទ្ទាននៃគាថា

ក្នុងយមកវគ្គមាន២០គាថា ក្នុងអប្បមាទវគ្គ លោកវគ្គ
និងបិយវគ្គ (វគ្គមួយៗ) មាន១២គាថា ក្នុងចិត្តវគ្គ ជវវគ្គ
មាន១១គាថា ក្នុងបុប្ផវគ្គមាន១៦គាថា ក្នុងពាលវគ្គមាន
១៧គាថា ក្នុងបណ្ឌិតវគ្គមាន១៤គាថា ក្នុងអរហន្តវគ្គ
មាន១០គាថា ក្នុងសហស្សវគ្គមាន១៦គាថា ក្នុងបាបវគ្គ
មាន១៣គាថា ក្នុងទណ្ឌវគ្គមាន១៧គាថា ក្នុង មាន១១

គាថា ក្នុងអត្តវគ្គមាន១២គាថា ក្នុងលោកវគ្គមាន១២
 គាថា ក្នុងពុទ្ធវគ្គមាន១៦គាថា ក្នុងសុខវគ្គមាន១២គាថា
 ក្នុងកោធវគ្គមាន១៤គាថា ក្នុងមលវគ្គមាន២១គាថា
 ក្នុងធម្មដ្ឋវគ្គមាន១៧គាថា ក្នុងមគ្គវគ្គមាន ១៦គាថា ក្នុង
 បកិណ្ណកវគ្គមាន១៦គាថា ក្នុងនិរយវគ្គនិងនាគវគ្គ ក្នុង
 នីមួយៗមាន១៤គាថា ក្នុងតណ្ហាវគ្គមាន២២គាថា ក្នុង
 ភិក្ខុវគ្គមាន២៣គាថា ក្នុងព្រាហ្មណវគ្គមានដែលជាវគ្គទី
 បំផុតមាន៤០គាថា។ គាថា៤២៣គាថា ដែលព្រះពុទ្ធ
 អ្នកជាដៅពង្សនៃព្រះអាទិត្យ ទ្រង់សម្តែងហើយទុក ក្នុង
 និបាតក្នុងធម្មបទ។

(វគ្គស្សទាននិងគាថាយុទាននេះ តាមនយលក្ខណៈខ្មែរ អាងគម្ពីរភូមា)

ធម្មបទេ វគ្គានមុទ្ធានំ -

យមកប្បមាទោ ចិត្តំ, បុប្ផំ ពាលេន បណ្ឌិតោ;
 អរហន្តោ សហស្សញ្ច, បាបំ ទណ្ឌេន តេ ទស។
 ជរា អត្តា ច លោកោ ច, ពុទ្ធា សុខំ បិយេន ច;
 កោធា មលញ្ច ធម្មដ្ឋោ, មគ្គវគ្គេន វីសតិ។

បកិណ្ណំ និរយោ នាគោ, តណ្ហា ភិក្ខុ ច ព្រាហ្មណោ;
 ឯតេ ឆព្វីសតិ វគ្គា, ទេសិតាទិច្ចពន្ធនា។

ក្នុងគាថាធម្មបទ មានឧទ្ទាន នៃវគ្គទាំង២៦(នេះ)គឺ៖
 យមកវគ្គ១ អប្បមាទវគ្គ១ ចិត្តវគ្គ១ បុប្ផវគ្គ១ ពាលវគ្គ១
 បណ្ឌិតវគ្គ១ អរហន្តវគ្គ១ សហស្សវគ្គ១ បាបវគ្គ១
 ទណ្ឌវគ្គ១ ជរាវគ្គ១ អត្តវគ្គ១ លោកវគ្គ១ ពុទ្ធវគ្គ១
 សុខវគ្គ១ បិយវគ្គ១ កោធវគ្គ១ មលវគ្គ១ ធម្មដ្ឋវគ្គ១ មគ្គ
 វគ្គ១ រួមជា២០វគ្គ បកិណ្ណកវគ្គ១ និរយវគ្គ១ នាគវគ្គ១
 តណ្ហាវគ្គ១ ភិក្ខុវគ្គ១ ព្រាហ្មណវគ្គ១ រួមទាំងអស់នេះជា
 ២៦វគ្គ ដែលព្រះពុទ្ធអ្នកជាដៅពង្សនៃព្រះអាទិត្យ ទ្រង់
 សម្តែងហើយ។

គាថានម្មទ្ទានំ -

យមកេវីសតិ គាថា, អប្បមាទម្ហិ ទ្វាទស;
 ឯកាទស ចិត្តវគ្គេ, បុប្ផវគ្គម្ហិ សោឡស។
 ពាលេ ច សោឡស គាថា, បណ្ឌិតម្ហិ ចតុទ្ធស;
 អរហន្តេ ទស គាថា, សហស្សេ ហោន្តិ សោឡស។
 តេរស បាបវគ្គម្ហិ, ទណ្ឌម្ហិ ទស សត្ត ច;
 ឯកាទស ជរា វគ្គេ, អត្តវគ្គម្ហិ តា ទស*។
 ទ្វាទស លោកវគ្គម្ហិ, ពុទ្ធវគ្គម្ហិ ឋាវស*;
 សុខេ ច បិយវគ្គេ ច, គាថាយោ ហោន្តិ ទ្វាទស។
 ចុទ្ធស កោធវគ្គម្ហិ, មលវគ្គកវីសតិ;

សត្តរស ច ធម្មជ្ជេ, មគ្គវគ្គេ សត្តរស*។
 បកិណ្ណេ សោឡស គាថា, និរយេ នាគេ ច ចុទ្ធស;
 ឆព្វីស តណ្ហាវគ្គម្ហិ, តេវីស ភិក្ខុវគ្គិកា*។
 ឯកតាលីសគាថាយោ*, ព្រាហ្មណេ វគ្គមុត្តមេ;
 គាថាសតានិ ចត្តារិ, តេវីស ច បុនាបរេ;
 ធម្មបទេ និបាតម្ហិ, ទេសិតាទិច្ចពន្ធនា តិ។

ឧទ្ធាន នៃគាថាទាំងឡាយ(នេះ)គឺ៖

ក្នុងយមកវគ្គមាន២០គាថា ក្នុងអប្បមាទវគ្គមាន១២
 គាថា ក្នុងចិត្តវគ្គមាន១១គាថា ក្នុងបុប្ផវគ្គមាន១៦គាថា
 ក្នុងពាលវគ្គមាន១៦គាថា ក្នុងបណ្ឌិតវគ្គមាន១៤គាថា
 ក្នុងអរហន្តវគ្គមាន១០គាថា ក្នុងសហស្សវគ្គមាន១៦
 គាថា ក្នុងបាបវគ្គមាន១៣គាថា ក្នុងទណ្ឌវគ្គមាន១៧
 គាថា ក្នុងជរាវគ្គមាន១១គាថា ក្នុងអត្តវគ្គមាន១០*គាថា
 ក្នុងលោកវគ្គមាន១២គាថា ក្នុងពុទ្ធវគ្គមាន១៨*គាថា
 ក្នុងសុខវគ្គមាន១២គាថា ក្នុងបិយវគ្គមាន១២គាថា
 ក្នុងកោធវគ្គមាន១៤គាថា ក្នុងមលវគ្គមាន២១គាថា
 ក្នុងធម្មជ្ជវគ្គមាន១៧គាថា ក្នុងមគ្គវគ្គមាន១៧*គាថា
 ក្នុងបកិណ្ណកវគ្គមាន១៦គាថា ក្នុងនិរយវគ្គមាន១៤គាថា
 នាគវគ្គមាន១៤គាថា ក្នុងតណ្ហាវគ្គមាន២៦គាថា ក្នុង

ភិក្ខុវគ្គមាន២៣គាថា ក្នុងព្រាហ្មណវគ្គមានដែលជាវគ្គទី
បំផុតមាន៤១គាថា។ គាថា៤២៣គាថា ដែលព្រះពុទ្ធ
អ្នកជាដៅពង្សនៃព្រះអាទិត្យ ទ្រង់សម្តែងហើយទុក ក្នុង
និបាតក្នុងគាថាធម្មបទ។

នេះឧទ្ទានទាំងពីរក្នុងច្បាប់ឆដ្ឋ, ឯក្នុងច្បាប់ខ្មែរមាន
បាលីថា៖

ធម្មបទគាថាយ គន្ធានំ

យមកំ អប្បមាទំ ចិត្តំ,	បុប្ផំ ពាលេន បណ្ឌិតោ;
អរហន្តំ សហស្សេន,	បាបំ ទណ្ណេន តេ ទស។
ជរា អត្តា ច លោកោ ច,	ពុទ្ធិំ សុខំ បិយេន ច;
កោធំ មលញ្ច ធម្មជ្ជំ,	មគ្គវគ្គេន វីសតិ។
បកិណ្ណំ និរយំ នាគោ,	តណ្ហំ ភិក្ខុ ច ព្រាហ្មណោ;
ឯតេ ឆព្វីសតិវគ្គា,	ទេសិតាទិច្ចពន្ធនា។
យមកេ វីសតិ គាថា,	អប្បមាទម្ហិ ទ្វាទស;
ឯកាទសា ចិត្តវគ្គេ,	បុប្ផវគ្គម្ហិ សោឡស។
ពាលេ សត្តរសា គាថា,	បណ្ឌិតម្ហិ ចតុទ្ធស;
អរហន្តេ ទសា គាថា,	សហស្សេ ហោន្តិ សោឡស។
តេរសា បាបវគ្គម្ហិ,	ទណ្ណម្ហិ ទស សត្ត ច;
ឯកាទសា ជរា វគ្គេ,	អត្តវគ្គម្ហិ ទ្វាទស។

ទ្វាទសា លោកវគ្គម្ហិ, ពុទ្ធវគ្គម្ហិសោឡស;
 សុខេ ច បិយវគ្គេ ច, គាថាយោ ហោន្តិ ទ្វាទស។
 ចុទ្ធសា កោធវគ្គម្ហិ, មលវគ្គកវីសតិ;
 សត្តរសា ច ធម្មដ្ឋេ, មគ្គវគ្គេ សោឡស។
 បកិណ្ណេ សោឡស គាថា, និរយេ នាគេ ចុទ្ធស;
 ទ្វាវីស តណ្ហាវគ្គម្ហិ, តេវីស ភិក្ខុវគ្គកា។
 ចត្តាឡីស ច គាថាយោ, ព្រាហ្មណេ វគ្គមុត្តមេ;
 គាថាសតានិ ចត្តារិ, តេវីស ច បុនាបរេ;
 ធម្មបទេ និបាតម្ហិ, ទេសិតាទិច្ចពន្ធនា។

ឧទ្ធាននៃធម្មបទគាថាគឺ៖

យមកវគ្គ១ អប្បមាទវគ្គ១ ចិត្តវគ្គ១ បុប្ផវគ្គ១ ពាលវគ្គ១
 បណ្ឌិតវគ្គ១ អរហន្តវគ្គ១ សហស្សវគ្គ១ បាបវគ្គ១
 ទណ្ឌវគ្គ១ ជរាវគ្គ១ អត្តវគ្គ១ លោកវគ្គ១ ពុទ្ធវគ្គ១
 សុខវគ្គ១ បិយវគ្គ១ កោធវគ្គ១ មលវគ្គ១ ធម្មដ្ឋវគ្គ១ មគ្គ
 វគ្គ១ រួមជា២០វគ្គ បកិណ្ណកវគ្គ១ និរយវគ្គ១ នាគវគ្គ១
 តណ្ហាវគ្គ១ ភិក្ខុវគ្គ១ ព្រាហ្មណវគ្គ១ បូករួមត្រូវជា២៦វគ្គ
 ដែលព្រះពុទ្ធអ្នកជាអាទិច្ចពន្ធ ទ្រង់សម្តែងទុកហើយ។

ក្នុងយមកវគ្គ មាន២០គាថា ក្នុងអប្បមាទវគ្គ មាន១២
 គាថា ក្នុងចិត្តវគ្គមាន១១គាថា ក្នុងបុប្ផវគ្គមាន១៦គាថា

ក្នុងពាលវគ្គមាន១៧គាថា ក្នុងបណ្ឌិតវគ្គមាន១៤គាថា
 ក្នុងអរហន្តវគ្គមាន១០គាថា ក្នុងសហស្សវគ្គមាន១៦
 គាថា ក្នុងបាបវគ្គមាន១៣គាថា ក្នុងទណ្ឌវគ្គមាន១៧
 គាថា ក្នុងជរាវគ្គមាន១១គាថា ក្នុងអត្តវគ្គមាន១២គាថា
 ក្នុងលោកវគ្គមាន១២គាថា ក្នុងពុទ្ធវគ្គមាន១៦គាថា ក្នុង
 សុខវគ្គមាន១២គាថា ក្នុងបិយវគ្គមាន១២គាថា ក្នុង
 កោធវគ្គមាន១៤គាថា ក្នុងមលវគ្គមាន២១គាថា ក្នុង
 ធម្មដ្ឋវគ្គមាន១៧គាថា ក្នុងមគ្គវគ្គមាន១៦គាថា ក្នុង
 បកិណ្ណកវគ្គមាន១៦គាថា ក្នុងនិរយវគ្គមាន១៤គាថា
 នាគវគ្គមាន១៤គាថា ក្នុងតណ្ហាវគ្គមាន២២គាថា ក្នុង
 ភិក្ខុវគ្គមាន២៣គាថា ក្នុងព្រាហ្មណវគ្គមានដែលជាវគ្គទី
 បំផុតមាន៤០គាថា។ គាថា៤២៣គាថា ដែលព្រះពុទ្ធ
 អ្នកជាដៅពង្សនៃព្រះអាទិត្យ ទ្រង់សម្តែងហើយទុក ក្នុង
 ធម្មបទនិបាត ។

ធម្មបទំ និដ្ឋិតំ។ ២៣៣

គាថាធម្មបទ ចប់។ ២៣៣